

إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ وَالرِّسَالِ

اخلاق و عادات کی تطہیر اور تیسیر و کردار کی تعمیر کے لئے
ایک خوبصورت گلدستہ

اخلاق کی پالنے والی

حسب الاثر

بانیان حضرت مافظ الہیہ شہید بکر گوشتہ قوم زماں حضرت ثانی صاحب


حضرت علامہ پیر محمد زکریا صاحب
الحاج مفتی تیسید محمد زکریا صاحب
مشہدی

شہادہ شہیدان آذوقہ اہل مقدسہ جلالیہ، بھکھی شریف
ضلع منڈلی بہاولپور

شحات قلم

شیخ پروفیسر محمد ظفر اقبال جلالی
الحمدیہ ڈاکٹر

ناشر
جلالیہ پبلی کیشنز



بِسْمِ اللَّهِ الرَّحْمَنِ الرَّحِيمِ

دُرُودِ اِبْرَاهِيمَ

اللَّهُمَّ صَلِّ عَلَى مُحَمَّدٍ وَعَلَى آلِ
مُحَمَّدٍ كَمَا صَلَّيْتَ عَلَى إِبْرَاهِيمَ
وَعَلَى آلِ إِبْرَاهِيمَ إِنَّكَ حَمِيدٌ مُجِيدٌ
اللَّهُمَّ بَارِكْ عَلَى مُحَمَّدٍ وَعَلَى آلِ
مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى
آلِ إِبْرَاهِيمَ إِنَّكَ حَمِيدٌ مُجِيدٌ

انما بعثت انتم مكارم الاخلاق رسولاً

اخلاق و عادات کی اصلاح اور تیز و کردار کی تعمیر کے لئے
ایک ہر ایک کو مبعوث کر دیا

اخلاق کی پانچ باتیں

حصہ اول

پانچ صفت و صفات پر مشتمل جو کہ شہ قریب سے قوموں میں عزت و کبریٰ کا موجب ہے

حضرت علامہ پروفیسر محمد رفیع صاحب مدظلہ العالی
الہ آباد، ضلع شہینشاہ، ضلع شہینشاہ، ضلع شہینشاہ

پروفیسر محمد رفیع صاحب مدظلہ العالی
الہ آباد، ضلع شہینشاہ، ضلع شہینشاہ



پروفیسر محمد رفیع صاحب مدظلہ العالی
الہ آباد، ضلع شہینشاہ، ضلع شہینشاہ

ناشر
مدنی پبلی کیشنز

جملہ حقوق محفوظ ہیں

کتاب: اخلاق کی پاکیزگی
مصنف: پروفیسر ڈاکٹر محمد ظفر اقبال جلالی
پرنسپل و شیخ الحدیث جامعہ غوثیہ رضویہ 8/4 اسلام آباد (جامعہ اسلام آباد)
کمپوزنگ و پروف ریڈنگ: سید محمد عاصم کاظمی جلالی
فاضل و مدرس جامعہ غوثیہ رضویہ 8/4 اسلام آباد (جامعہ اسلام آباد)
سن اشاعت: 2014ء بمطابق 1435ھ۔
تعداد بار اول: 1100
ناشر: جلالیہ پبلیکیشنز

ملنے کے پتے:

- ☆ مرکزی دفتر جلالیہ پبلیکیشنز درگاہ مقدسہ بھکھی شریف ضلع منڈی بہاؤ الدین
- ☆ مرکزی دفتر جامعہ غوثیہ رضویہ 8/4-1 جامعہ اسلام آباد
- ☆ مکتبہ احمد بک کارپوریشن کمیٹی چوک راولپنڈی
- ☆ مکتبہ فکر اسلامی کھاریاں ضلع گجرات ☆ اسلامک بک سنٹر، کمیٹی چوک، راولپنڈی
- ☆ مکتبہ اہلسنت، جامعہ نظامیہ رضویہ، اندرون لوہاری گیٹ لاہور / مکہ سنٹرز دلوڑ مال تھانہ، لاہور
- ☆ جلالیہ پبلیکیشنز، دربار مارکیٹ لاہور ☆ مکتبہ شمس و قمر بھائی چوک، لاہور
- ☆ مکتبہ قادریہ، دربار مارکیٹ، لاہور ☆ ہجویری بک شاپ، دربار مارکیٹ لاہور
- ☆ مکتبہ بہار شریعت، دربار مارکیٹ لاہور ☆ کتب خانہ امام احمد رضا، دربار مارکیٹ لاہور
- ☆ مکتبہ جمال کرم، دربار مارکیٹ لاہور ☆ کرمانوالہ بک شاپ، دربار مارکیٹ لاہور
- ☆ زاویہ پبلشرز، دربار مارکیٹ لاہور ☆ نظامیہ کتاب گھر، اردو بازار لاہور
- ☆ مکتبہ اعلیٰ حضرت، دربار مارکیٹ لاہور ☆ مکتبہ ضیائیہ، کمیٹی چوک راولپنڈی

بَلِّغِ الْعُلَمَاءَ بِحَمَاهِ

كُتُبِ الدِّينِ بِحَمَاهِ

حُضْرَتِ تَحْمِيصِ خِصَالِ

صَلُّوا عَلَيَّ وَآلِ

انتساب

حضرات مشائخ بھکھی شریف رحمۃ اللہ علیہم (رحمیں)
 مجدد الف ثانی کی طریقت تاج تھی ان کا
 رضا کا فیض تھا سایہ فگن تھے شیر ربانی
 غوث زماں، مفتی اعظم پاکستان، جلال الملہ والدین حضرت حافظ الحدیث والقرآن علامہ
 پیر سید محمد جلال الدین شاہ صاحب مشہدی نور اللہ مرقہ
 بانی مرکزی جامعہ محمدیہ نوریہ رضویہ بھکھی شریف و حضرت اعلیٰ درگاہ مقدسہ
 نقشبندیہ قادریہ جلالیہ بھکھی شریف

اور

آپ کے علوم و معارف کے وارث و امین، جانشین اول، پیر طریقت، رہبر شریعت، قیوم
 زماں، استاذ العلماء، مرشدی و سیدی حضرت علامہ الحاج پیر سید محمد مظہر قیوم شاہ صاحب مشہدی
 قدس سرہ العزیز

حضرت ثانی درگاہ مقدسہ بھکھی شریف ضلع منڈی بہاؤ الدین
 انہی طرف

جن کے روحانی و علمی فیوض برکات اور خصوصی تصرفات و توجہات سے بندہ ناچیز اس قابل ہوا
 کہ چند حروف قارئین تک پہنچا سکے اور علوم قرآن و سنت طلباء دیدیہ تک منتقل کر سکے۔

وہا

یہاں سے شہر محمد نور جہاں	سہل کر دے مجھ پر قبر و حشر کا امتحان
سیدی نور الحسن کے واسطے اے ذوالجلال	دور کر دوںوں جہاں میں دل سے میرے ہر ملال
واسطے سید جلال الدین کے اے کبریا	وقت آخر ہو میری آنکھوں میں روئے مصطفیٰ
یا الہی مظہر قیوم کے فیضان سے	بہرہ ور ہوں معتقد دین کی پہچان سے
خدمت دین بہ حب اہل بیت حاصل رہے	سید نوید الحسن صاحب صدق و صفا کے واسطے

لوح ترتیب

صفحہ نمبر	عنوان	نمبر شمار
2	انتساب	1
3	لوح ترتیب	2
18	عرض مؤلف: (ڈاکٹر محمد ظفر اقبال جلالی صاحب حفظہ اللہ)	3
23	پیش لفظ: (علامہ حافظ محمد نواز بشیر جلالی صاحب حفظہ اللہ)	4
26	کلمات تحسین: (علامہ محمد طاہر شہزاد سیالوی صاحب حفظہ اللہ)	5
29	تقریظ جلیل: (جانشین حضرت حافظ الحدیث، پیر سید محمد نوید الحسن شاہ صاحب مشہدی مدظلہ العالی، سجادہ نشین آستانہ عالیہ بمکھی شریف)	6
32	تمہید	7
33	نبی اکرم صلی اللہ علیہ وسلم کی تشریف آوری کا مقصد اخلاق حسنہ کی تکمیل	8
33	علم اخلاق اور اخلاق پر عمل میں فرق	9
34	اسلام اور اخلاق	10
35	اخلاق سے کیا مراد ہے	11
35	حسن اخلاق کا تعلق خالق و مخلوق دونوں سے ہے	12

☆☆☆☆☆ فصل اول: زبان کی پاکیزگی ☆☆☆☆☆

صفحہ نمبر	عنوان	نمبر شمار
38	تمہید: زبان کی پاکیزگی	1
39	جسم میں گوشت کا سب سے اچھا اور برا حصہ	2
40	خاموشی کے فوائد	3

41	خاموشی نجات کا راستہ	4
41	خاموشی دخول جنت کا سبب	5
42	خاموشی شرمندگی سے بچاتی ہے	6
42	خاموشی ایمانِ کامل کی علامت	7
43	خاموشی نے جنتی بنا دیا	8
44	خاموشی ایک قابل نفع عمل	9
44	خاموشی، جنت کی ضمانت	10
45	خاموشی جہنم کی سزا سے بچاتی ہے	11
46	امام غزالی رحمہ اللہ کے نزدیک خاموشی کی فضیلت و افادیت	12
47	زیادہ عورتیں ہی جہنم میں کیوں؟	13
48	خاموشی پہ مبارک	14
48	حضرت ابو حاتم کے نزدیک خاموشی کی اہمیت	15
48	انسانی اعضاء کی فریاد	16
49	خاموشی اختیار کرنے کا انوکھا طریقہ	17
50	خاموشی اختیار نہ کرنا دین سے دوری کا سبب	18
50	خاموشی کے دو فائدے	19
50	خاموشی، حکمت کا ایک باب	20
51	خاموشی نے سوال سے بے نیاز کر دیا	21
51	خاموشی کیسے اختیار کی جائے؟	22
52	اتنی لمبی خاموشی	23

52	خاموشی، اللہ تعالیٰ کی رضا اور ناراضگی کا سبب	24
53	خاموشی ساٹھ سال کی بندگی سے افضل	25

جھوٹ سے زبان کی پاکیزگی

صفحہ نمبر	عنوان	نمبر شمار
55	جھوٹ تمام برائیوں کی جڑ	1
56	مؤمن کا جھوٹ سے کوئی تعلق نہیں	2
56	جھوٹ ایمان کامل کے منافی ہے	3
56	جھوٹ، سب سے بڑا گناہ	4
57	جھوٹ گناہ تک، گناہ جہنم تک لے جاتا ہے	5
58	حضرت موسیٰ علیہ السلام کا سوال	6
58	جھوٹ سے بچنے کے لیے دعا	7
59	جھوٹ کی پانچ اقسام	8
59	کذب قولی	9
59	کذب فعلی	10
59	جھوٹ چھپانا	11
60	ریا کاری	12
61	بلا تحقیق بات	13
62	جھوٹ کی معاشرے میں چند مروجہ صورتیں	14
62	بچوں کو بہلانے کے لیے جھوٹ بولنا	15
63	ہنسی، مذاق، گپ شپ میں جھوٹ بولنا	16

64	میزبان سے جھوٹ بولنا	17
65	شریعت کے لہادے میں جھوٹ کا پلندہ	18
65	روزمرہ کا جھوٹ	19

غیبت سے زبان کی پاکیزگی

صفحہ نمبر	عنوان	نمبر شمار
70	غیبت کسے کہتے ہیں؟	1
70	غیبت و بہتان میں فرق	2
71	غیبت کی انواع و اقسام	3
71	صراحتاً کسی کے خفیہ عیب کو بیان کرنا اور اس کی چند صورتیں	4
71	جسمانی عیب کا ذکر کرنا	5
71	نسب کے عیب کا ذکر کرنا	6
71	شکل و صورت کے عیب کا بیان کرنا	7
71	باتوں کا عیب بیان کرنا	8
71	کاموں میں عیب بیان کرنا	9
71	دینی عیوب بیان کرنا	10
71	دنیاوی عیوب بیان کرنا	11
71	کپڑے کے عیب بیان کرنا	12
71	مکان اور گھر کے بارے میں عیب بیان کرنا	13
71	سواری کے عیب بیان کرنا	14
72	رمز و اشارہ سے کسی کے خفیہ عیب کو بیان کرنا	15

72	نقل اتار کر کسی کے خفیہ عیب کو بیان کرنا	16
73	لکھ کر کسی کے خفیہ عیب کو بیان کرنا	17
73	معین اشارہ سے کسی کے خفیہ عیب کو بیان کرنا	18
73	غیبت سن کر تعجب کرنا	19
73	پارسائی کے لہادے میں غیبت کا ارتکاب	20
74	قرآن و سنت کی روشنی میں غیبت کی مذمت اور نقصانات	21
74	قرآن مجید کی روشنی میں غیبت کی مذمت	22
75	حدیث شریف کی روشنی میں غیبت کی مذمت	23
75	غیبت زنا سے بدتر ہے	24
76	غیبت کرنے والے کی سزا	25
76	غیبت کی بدبو	26
77	غیبت، نورِ عبادت کے زوال کا سبب	27
78	غیبت کے نقصانات	28
79	غیبت کے اسباب و تدابیر	29
79	غیبت کے اسباب	30
81	غیبت سے رک جاؤ!	31
83	غیبت سے بچنے کی گیارہ تدابیر و تجاویز	32
83	غیبت، نیکیاں کھا جاتی ہے	33
84	غیبت، نیکیوں کو کم کر دیتی ہے	34
87	کسی کے عیب و برائی کو بیان کرنے کی جائز چھ صورتیں	35

88	ضروری وضاحت	36
88	غیبت کا کفارہ	37
90	ذرا سوچئے!	38
91	غیبت کرنے والے کو عجیب انعام	39
92	مصنف کی طرف سے اعذار و اپیل	40

چغل خوری سے زبان کی پاکیزگی

صفحہ نمبر	عنوان	نمبر شمار
94	چغل خوری کسے کہتے ہیں؟	1
94	چغل خوری کے اسباب و عوامل	2
95	قرآن مجید کی روشنی میں چغل خوری کی مذمت	3
95	حدیث شریف کی روشنی میں چغل خوری کی مذمت	4
95	چغل خور بدترین انسان ہے	5
96	چغل خور جنت میں داخل نہیں ہوگا	6
97	چغل خوری، عذاب قبر کا سبب	7
98	چغل خور کا معاشرہ میں خطرناک کردار (عجیب واقعہ)	8
99	سرداری کا راز چھ خصلتوں میں مضمر ہے	9
100	چغل خور کو روکو!	10

خوشامد سے زبان کی پاکیزگی

صفحہ نمبر	عنوان	نمبر شمار
102	امام غزالی رحمہ اللہ کے نزدیک خوشامد کی چھ آفتیں	1

103	تو نے اس کی تعریف نہیں کی	2
104	قوم کے سردار کو درہ مار دیا	3
105	ذرا غور کیجئے!	4
106	حدیث شریف کی روشنی میں بے جا تعریف کی مذمت	5
106	تو نے اپنے بھائی کی گردن کاٹ دی	6
107	خوشامدی کے منہ میں مٹی ڈالو	7
108	گردن پر استرا پھیر دیا	8
108	منہ پہ تعریف	9
108	تو نے اسے ذبح کر دیا	10

فحش گوئی اور گالی گلوچ سے زبان کی پاکیزگی

صفحہ نمبر	عنوان	نمبر شمار
111	مومن فحش گو نہیں ہوتا	1
112	لمحہ فکریہ	2
112	حضرت حافظ الحدیث رحمہ اللہ کا پاکیزہ ماحول	3
112	سب سے بڑی بد بختی	4
113	قرآن مجید کی روشنی میں گالی گلوچ کی مذمت	5
113	حدیث شریف کی روشنی میں گالی گلوچ کی مذمت	6
113	فحش گو پر جنت حرام ہے	7
114	فحش گوئی منافقت کی علامت ہے	8
114	فحش گو اللہ تعالیٰ کو پسند نہیں	9

114	فحش گوئی کا اسلام میں کوئی دخل نہیں	10
115	بہترین وصیت	11
115	گالی گلوچ، شیطان سے ہمدردی کا اظہار	12
116	گالی گلوچ سے بچنے میں حکمتیں	13
116	اپنے والدین کو ہی گالی دیتا ہے	14
117	گالی گلوچ ایک جاہلانہ عادت	15
118	گالی گلوچ سے رکنا، لڑائی جھگڑے سے بچاتا ہے	16
118	گالی گلوچ سے رکنا، لوگوں کو اذیت سے بچاتا ہے	17
118	گالی گلوچ سے رکنا، ذلت و رسوائی سے بچاتا ہے	18

بہتان و الزام تراشی سے زبان کی پاکیزگی

صفحہ نمبر	عنوان	نمبر شمار
121	الزام تراشی، بارگاہ الہی میں رسوائی کا سبب	1
121	الزام تراشی کرنے والے کا انجام	2
122	توبہ شدہ گناہ کی عار دلوانے کا انجام	3
123	قرآن کی روشنی میں بہتان اور الزام تراشی کی مذمت	4
124	اسلام کی مقدس شخصیات کی گستاخی کتنا بڑا ظلم	5
125	ولی اللہ کی دشمنی، اللہ تعالیٰ سے کھلا اعلان جنگ	6
125	سات چیزیں انسان کو ہلاک کر دیتی ہیں	7
126	بہتان، سو سال کی نیکیاں تباہ کر دیتا ہے	8

126	بہتان بازی کرنے والے کا انجام	9
-----	-------------------------------	---

☆☆☆☆☆ فصل دوم: دل کی پاکیزگی ☆☆☆☆☆

صفحہ نمبر	عنوان	نمبر شمار
129	تمہید: دل کی پاکیزگی	1
129	دل کی اہمیت	2
130	لوگوں میں سے سب سے افضل کون؟	3
131	دل کی پاکیزگی کیسے ممکن ہے؟	4
131	دل کیسے زندہ ہوتا ہے	5
131	زنگ آلود دل پاکیزہ کیسے ہوتا ہے؟	6
132	دل ہی واعظ ہے	7
132	دل کی پاکیزگی کے لیے نظر کی پاکیزگی ضروری ہے	8

ناحق غصہ، بغض و کینہ اور حسد گلشن اخلاق کا دشمن

ناحق غصہ سے دل کی پاکیزگی

صفحہ نمبر	عنوان	نمبر شمار
136	غصہ تمام برائیوں کی جڑ ہے	1
136	غصہ نہ کیا کر!	2
137	غصہ ہر برائی کی چابی ہے	3
137	بہترین بات	4
137	سب سے بہادر شخص	5
138	غصہ کنٹرول کرنے والوں کو اللہ تعالیٰ پسند فرماتا ہے	6

138	غصہ کو زائل کرنے کی مختلف تدابیر	7
138	غصہ دور کرنے کے لیے غسل کرو	8
139	غصہ دور کرنے کے لیے وضو کرو	9
139	غصہ دور کرنے کے لیے خاموشی اختیار کرو	10
139	غصہ دور کرنے کے لیے بیٹھ جاؤ	11
140	غصہ دور کرنے کے لیے لیٹ جاؤ	12
140	غصہ دور کرنے کے لیے تعویذ پڑھو	13
140	غصہ کو دور کرنے کے دو قسم علاج	14

بغض و کینہ سے دل کی پاکیزگی

صفحہ نمبر	عنوان	نمبر شمار
143	بغض و کینہ رکھنے والا رحمت خداوندی سے دور ہے	1
143	بغض رکھنے والا مغفرت سے محروم ہے	2
144	مؤمن کینہ رکھنے والا نہیں ہوتا	3
144	بغض و کینہ سے پیدا ہونے والی 8 خطرناک بیماریاں اور ان کا علاج	4

حسد سے دل کی پاکیزگی

صفحہ نمبر	عنوان	نمبر شمار
147	قرآن مجید کی روشنی میں حسد کی مذمت	1
147	حدیث شریف کی روشنی میں حسد کی مذمت	2
147	حسد نیکیوں کو کھا جاتا ہے	3
148	آپس میں حسد نہ کرو	4

148	حسد سے پاک دل والا جنتی قرار پایا	5
150	چھ قسم کے بد نصیب لوگ	6
150	عرش الہی کے سائے میں قابل رشک شخص کون؟	7
151	پہلا گناہ اور پہلا قتل، حسد کی وجہ سے ہوا	8
152	ایک حاسد کا عبرت ناک انجام	9

ریا اور نمائش سے دل کی پاکیزگی

صفحہ نمبر	عنوان	نمبر شمار
155	ریا کی لغوی و اصطلاحی تعریف	1
155	قرآن مجید کی روشنی میں ریا کاری کی مذمت	2
155	نماز بھی ہلاکت و بربادی کا سبب بن سکتی ہے	3
156	ریا کاری و نمود و نمائش سے جہاد و صدقات بھی رائیگاں ہو جاتے ہیں	4
157	احادیث مقدسہ کی روشنی میں ریا کاری کی مذمت	5
157	ریا کاری شرک اصغر ہے	6
158	قاری قرآن، سخی اور شہید بھی ریا کاری کی وجہ سے جہنم میں داخل	7
161	زیادہ عمل والا جہنمی اور کم عمل والا جنتی کیسے قرار پایا!	8
162	ریا کاری کی تباہ کاری	9
163	ریا کار جنت کی خوشبو نہیں پائے گا	10
163	ریا کاری کا انجام بد	11
164	قرب جنت سے جہنم کی طرف سفر	12
165	ریا کاری کی پہچان اور اس کی مختلف صورتیں	13

165	ریا بالاحوال	14
166	ریا بالاقوال	15
166	ریا بالاعمال	16
166	قبلہ حضرت ثانی صاحب اور ریا کار تہجد گزار اور حاجی کی پہچان	17
166	ریا بالاصحاب -	18
167	اچھا لباس پہننا ریا کاری نہیں	19
168	ریا کے مختلف چار درجات	20
168	ایمان میں ریا	21
168	فرض عبادات میں ریا	22
168	نفل عبادات میں ریا	23
168	عمل جتانے میں ریا	24
169	ریا کاروں کے چند درجات	25
169	ریا کاری کی اقسام	26
169	ریا جلی	27
170	ریا خفی	28
171	ریا کاری چیونٹی کی چال سے بھی زیادہ پوشیدہ ہے	29
171	ریا کاری اجر سے محروم کر دیتی ہے	30
172	نیک عمل کا اظہار نیکی کی رغبت بھی پیدا کرتا ہے	31
173	اچھا طریقہ جاری کرنا اچھا، برا طریقہ جاری کرنا برا	32
173	خشوع دل میں ہوتا ہے	33

174	حضرت حافظ الحدیث کا ارشاد گرامی: مدرس خطیب سے بڑا زاہد ہے	34
175	ریا کاری کا علاج	35
175	علمی دوا	36
176	عملی دوا	37

تکبر و خود پسندی سے دل کی پاکیزگی

صفحہ نمبر	عنوان	نمبر شمار
178	قرآن مجید کی روشنی میں تکبر کی مذمت	1
181	احادیث مقدسہ کی روشنی میں تکبر کی مذمت	2
182	تکبر والا جنت میں داخل نہیں ہوگا	3
182	تکبر کا نقصان	4
184	اللہ تعالیٰ تین بندوں سے قیامت میں کلام نہیں کرے گا	5
185	بڑائی بندے کو زیب نہیں دیتی	6
186	تین چیزیں نجات دیتی ہیں اور تین ہلاک کرتی ہیں	7
186	سب سے زیادہ خطرناک چیز خود پسندی ہے	8
187	عاجزی کرنے والے لوگوں کی نظر میں عظیم اور تکبر کرنے والا حقیر	9
187	تکبر کرنے والے کا عبرتناک انجام	10
188	تکبر ستر سال کے عمل کو ضائع کر دیتا ہے	11
188	تکبر ایک بری خصلت	12
188	تکبر، حضور صلی اللہ علیہ وعلی آلہ وسلم سے دور کر دے گا	13
189	تکبر سے شکل بگڑ جاتی ہے	14

شیطانی وسوسوں سے دل کی پاکیزگی

صفحہ نمبر	عنوان	نمبر شمار
193	شیطان جسم میں خون کی طرح گردش کرتا ہے	1
193	شیطان مسلمان پر چاروں طرف سے حملہ آور ہوتا ہے	2
196	مرشد کامل کی نگاہ کرم کا اثر	3
196	کامل ایمان	4
197	عجیب خیالات کا آنا	5
198	دلی وسوسوں معاف ہیں	6
199	وسوسے سے بچنے کا علاج	7
199	شیطان پیچھا کرتا ہے	8

دنیا کی محبت اور حرص و ہوس سے دل کی

پاکیزگی

صفحہ نمبر	عنوان	نمبر شمار
201	قرآن و سنت کی روشنی میں دنیا کی حقیقت	1
201	قرآن مجید کی روشنی میں دنیا کی حقیقت	2
202	احادیث مقدسہ کی روشنی میں دنیا کی حقیقت	3
202	دنیا کی حقیقت	4
203	دنیا ایک حقیر چیز ہے	5
203	دنیا کس چیز کا نام ہے	6
204	دنیا سے محبت باعث ہلاکت ہے	7

205	انسان ایک اجنبی مسافر	8
205	حدیث شریف کے چند مطالب و مفاہیم	9
208	حضرت حافظ الحدیث رحمہ اللہ کے نزدیک مجاہدہ	10
208	انجمن جلالیہ رضویہ کا ہدف	11
209	حضرت حافظ الحدیث رحمہ اللہ کا اپنے مریدین کو نصیحت	12

مصنف کتاب

210	مصنف کتاب ایک نظر میں	1
-----	-----------------------	---

ماخذ و مراجع

214	کتب التفسیر	1
214	کتب الحدیث	2
215	کتب التصوف	3
216	کتب الادب	4

عرض مؤلف

ترے خلق کو حق نے عظیم کہا، تری خلق کو حق نے جمیل کیا
کوئی تجھ سا ہوا ہے نہ ہو گا شہا، ترے خالق حسن و ادا کی قسم

(اعلیٰ حضرت الشاہ امام احمد رضا خاں فاضل بریلوی علیہ الرحمۃ)

اللہ تعالیٰ نے انسانوں کو احسن تقویم کی صورت عطا کر کے اشرف المخلوقات بنا دیا اور اللہ رب
العزت نے انسانوں سمیت تمام مخلوقات سے افضل و اعلیٰ اور احسن و اکمل جس ذات کو بنایا وہ امام
الانبیاء، قائد المرسلین، تاجدار کائنات، احمد مجتبیٰ حضرت محمد مصطفیٰ صلی اللہ علیہ و علی آلہ وسلم کی ذات
گرامی ہے، جن کے ان گنت اوصاف حمیدہ اور بے شمار اور بے مثل کمالات جلیلہ میں سے ایک
وصف خاص ”صاحب خلق عظیم“ بھی ہے جسے قرآن مجید میں ”وانک لعلی خلق عظیم“
(ترجمہ: اور بیشک آپ صلی اللہ علیہ و علی آلہ وسلم خلق عظیم پر ہیں) سے تعبیر فرمایا گیا ہے جس سے
واضح طور پر یہ بات معلوم ہوتی ہے کہ ہمارے پیارے آقا صلی اللہ علیہ و علی آلہ وسلم دیگر تمام
اوصاف و کمالات کی طرح حسن اخلاق میں بھی اپنا ثانی نہیں رکھتے بلکہ آپ صلی اللہ علیہ و علی آلہ
وسلم کی ذات گرامی اخلاق حسنہ کی تکمیل کیلئے دنیا میں مبعوث فرمائی گئی جیسا کہ حدیث شریف
”انما بعثت لاتمم مکارم الاخلاق“ سے روز روشن سے بھی زیادہ واضح اور ظاہر ہے۔

نبی کریم صلی اللہ علیہ و علی آلہ وسلم اخلاق عالیہ کے سب سے اعلیٰ منصب پر فائز اور آپ صلی اللہ
علیہ و علی آلہ وسلم کی تمام تعلیمات خواہ ان کا تعلق عبادات سے ہو یا معاملات سے، معاشرت سے ہو
یا سیاست سے، حقوق اللہ سے ہو یا حقوق العباد سے الغرض آپ صلی اللہ علیہ و علی آلہ وسلم کی جملہ
ہدایات و تعلیمات حسن خلق کا مظہر اتم ہیں اور آپ صلی اللہ علیہ و علی آلہ وسلم ہم سب کیلئے ”اسوۃ
حسنہ“ کامل نمونہ بن کر تشریف لائے ہیں لہذا پوری امت مسلمہ کو اخلاقی اقدار و روایات کا
پاسدار بھی ہونا چاہیے اور پابند بھی، معاشرے میں اسلام کی اخلاقی تعلیمات کے فروغ میں اپنے

حصہ کا کردار بھی ادا کرنا چاہئے۔

انہی مذکورہ ذمہ داریوں کا احساس دلاتے ہوئے میرے مرشد گرامی سیدی وسندی، استاذ العلماء، قیوم زماں حضرت علامہ پیر سید محمد مظہر قیوم شاہ مشہدی نور اللہ مرقدہ نے انجمن جلالیہ رضویہ پاکستان کی مرکزی مجلس عاملہ اور ماہنامہ جلالیہ بھکھی شریف کے سالانہ تالیسی اجلاس میں بندہ ناچیز کو فقہ و تصوف کا نقیب ”ماہنامہ جلالیہ بھکھی شریف“ میں مستقل طور سلسلہ وار مضمون تحریر کرنے کا ارشاد فرمایا، قبل ازیں بھی ماہنامہ جلالیہ میں گاہے بگاہے مضمون تحریر کرنے کی سعادت حاصل تھی تاہم سلسلہ وار ریگولر کسی مضمون کا آغاز نہیں تھا، چونکہ ماہنامہ جلالیہ بھکھی شریف میں ”تذکیر القرآن“ ”عرفان الحدیث“ ”فقہ الفقہ“ اور دیگر عنوانات سے باقاعدہ مضامین ماہنامہ کی زینت بن چکے تھے، بندہ ناچیز نے ماہنامہ جلالیہ بھکھی شریف کے مدیر اعلیٰ جانشین حافظ الحدیث جگر گوشہ قیوم زماں، سلطان المدرسین حضرت علامہ مفتی پیر سید محمد نوید الحسن شاہ مشہدی صاحب دامت برکاتہم العالیہ سجادہ نشین آستانہ عالیہ بھکھی شریف سے اسلام کی اخلاقی اقدار و روایات اور تعلیمات پر مشتمل مضمون سلسلہ وار شروع کرنے کیلئے مشورہ کیا اور آپ نے کمال شفقت فرماتے ہوئے اسے قبولیت کا شرف بخشا اور ”اخلاق کی پاکیزگی“ کے عنوان سے مضامین شائع کرنے کی اجازت مرحمت فرمائی۔

معزز قارئین حضرات!

اس مذکورہ روداد سے آپ بخوبی جان چکے ہوں گے کہ آپ کے ہاتھوں میں کتاب بعنوان ”اخلاق کی پاکیزگی“ ماہنامہ جلالیہ بھکھی شریف میں اسی عنوان سے شائع ہونے والے چند مضامین کا مجموعہ ہے جنہیں چند مخلص احباب کی فرمائش پر کتابی صورت میں پیش کرنے کی سعادت حاصل کی جا رہی ہے اور یہ فیصلہ کیا گیا کہ تعمیر سیرت، تطہیر اخلاق، تصفیہ قلوب، تزکیہ نفوس اور اصلاح معاشرہ پر مبنی ان مضامین کو محفوظ بنایا جائے تاکہ زیادہ عرصہ تک زیادہ سے زیادہ قارئین ان سے مستفیض ہو سکیں۔

مجھے اس بات کا پوری طرح احساس و اعتراف ہے کہ مجھ جیسا اخلاقی نقائص اور کوتاہیوں کا

مرتب شخص ایسے مقدس اور پاکیزہ موضوع پر کچھ تحریر کرنے کا اہل نہیں تاہم مرشد گرامی قبلہ حضرت ثانی صاحب رحمۃ اللہ تعالیٰ علیہ کے ارشاد کی تعمیل کو سعادت سمجھتے ہوئے اس پر کچھ نقل و ترتیب دینے کی حقیر سی کوشش کی ہے، اللہ تعالیٰ اپنے حبیب صلی اللہ علیہ وعلی آلہ وسلم اور مشائخ بھکھی شریف علیہم الرحمہ کے صدقے سے اپنی بارگاہ میں شرف قبولیت بخشے اور مجھ سمیت تمام اہل ایمان کو اخلاق کی پاکیزگی عطا فرمائے، چونکہ اخلاق کی پاکیزگی کے بغیر کوئی شخص کامل مسلمان نہیں ہو سکتا جیسا کہ شاعر مشرق ڈاکٹر محمد اقبال علیہ الرحمہ نے کہا ہے:

زبان سے کہہ بھی دیا لا الہ تو کیا حاصل

قلب و نگاہ مسلمان نہیں تو کچھ نہیں

اور ملت بیضا کی قیادت و امامت کے اہل بننے کیلئے بھی مکارم اخلاق سے متصف ہونا ضروری

ہے بقول اقبال:

سبق پڑھ پھر صداقت کا، عدالت کا، دیانت کا

لیا جائے گا تجھ سے کام دنیا کی امامت کا

بہر حال ان اخلاقی اور اصلاحی گزارشات کو پڑھنے سے ہی اندازہ ہو سکتا ہے کہ اس موضوع پر

کتاب کی عصر حاضر میں ضرورت و افادیت کس قدر ہے، ان مضامین کو کتابی شکل میں پیش کرنے

کا حکم اور اجازت عالم اسلام کے ممتاز دینی اسکالر اور روحانی پیشوا جانشین حضرت حافظ الحدیث

حضرت علامہ مفتی پیر سید محمد نوید الحسن شاہ مشہدی سجادہ نشین آستانہ عالیہ بھکھی شریف دسر پرست

اعلیٰ انجمن جلالیہ رضویہ پاکستان نے دی، لہذا سب سے پہلے تو میں آپ کا شکر گزار ہوں جن کی

شفقتوں کے زیر سایہ مجھ جیسے کم علم بھی علم و قلم کے ذریعے دین متین کی خدمت میں مصروف العمل

ہیں، آپ کی سرپرستی اور رہنمائی سے اس کتاب کی اشاعت یقینی بن سکی اور جلالیہ پبلیکیشنز کے ڈپٹی

ڈائریکٹر، خطیب پاکستان، فاضل محترم علامہ محمد نواز بشیر جلالی مرکزی جوائنٹ سیکرٹری انجمن جلالیہ

رضویہ بھکھی شریف کی دلنوازی، اور خصوصی اہتمام نے اسے طباعت کے مراحل سے گزار کر کتاب

کی صورت میں پیش کیا اور آپ کے تحریر کردہ ”کلمات تحسین“ اور آپ کے مخلص رفیق، فاضل

مختتم، سرمایہ المل سنت، حضرت علامہ محمد طاہر شہزاد سیالوی صاحب زید شرفہ، پرنسپل جامعہ حنفیہ غوثیہ، بیرون بھائی گیٹ، لاہور کی ”تقریظ جمیل“ نے کتاب کے حسن و افادیت میں مزید اضافہ و نکھار پیدا کیا اور برادر محترم، دیرینہ دوست و رفیق مخلص پی ایچ ڈی اسکالر پروفیسر علامہ محمد اسلم جلالی صدر انجمن جلالیہ رضویہ ضلع اسلام آباد کی قدم بہ قدم مرحلہ بہ مرحلہ مخلصانہ مشاورت اور عزیز القدر مولانا حافظ لیاقت علی جلالی مرکزی سیکرٹری اطلاعات انجمن جلالیہ رضویہ پاکستان اور مخلص کرم فرما برادر طریقت مولانا اختر نورانی جنرل سیکرٹری انجمن جلالیہ رضویہ ضلع گجرات، عزیزم حافظ محمد رفاقت علی جلالی معلم جامعہ اسلام آباد اور دیگر مخلصین و محبین کی حوصلہ افزائی اور ترغیب ان مجموعہ مضامین کو کتابی شکل میں لانے کا سبب بنی، اور درگاہ مقدسہ ^{بھکھی} شریف کے خادم خاص اور ماہنامہ جلالیہ ^{بھکھی} شریف کے ناظم ترسیل محترم مولانا محمد ثاقب نعیم جلالی کا بھی ان مضامین کا ریکارڈ دستیاب کرنے اور کتاب کی ڈیزائننگ اور خوبصورتی میں تعاون شامل حال رہا، اور کتاب کو منظر عام پر لانے میں انتہائی مخلص عزت مآب جناب مرزا فلک ارجمند بیگ صاحب اور ان کے نیک شعار لخت جگر عزت مآب مرزا احمد محمد بیگ، خیبر ایسوسی ایٹ، مرکز 1.8 اسلام آباد نے خصوصی تعاون کیا، اور اہلسنت کا انتہائی موقر اور ممتاز اشاعتی ادارہ ”جلالیہ پبلیکیشنز“ اس کی اشاعت کی خدمت سرانجام دے رہا ہے، لہذا ادارہ کے جملہ اراکین بھی شکر یہ کے مستحق ہیں اور میں ان جملہ محسنین و مخلصین کے ساتھ ساتھ خصوصی طور شکر گزار ہوں جامعہ اسلام آباد کے قابل فخر اور ہونہار فرزند فاضل عزیزم مولانا سید عاصم کاظمی فاضل و مدرس جامعہ اسلام آباد کا جنہوں نے ان منتشر و متفرق مضامین کی ترتیب و تہویب، تدوین و تخریج کے ساتھ انتہائی خلوص اور محنت سے کمپوزنگ اور پروف ریڈنگ کی اور محترم حافظ سہیل احمد صاحب بھی اس کتاب کے لیے اظہار پسندیدگی اور معاونت پر شکر یہ کے مستحق ہیں۔

میں ان تمام حضرات کے تعاون اور حوصلہ افزائی کا شکر یہ ادا کرتا ہوں اور دعا گو ہوں کہ اللہ تعالیٰ انہیں صحت و عافیت کی مبارک زندگی عطا فرمائے اور تادم آخر اپنے دین متین کی خدمت کی توفیق و سعادت عطا فرمائے۔

معزز قارئین سے گزارش ہے کہ اس کتاب میں اگر کوئی کمال و خوبی ہے تو مشائخ ^{بھکھی} شریف قدست اسرارہم کی نسبت سے اللہ تعالیٰ کا فضل و کرم اور حضور سرور کائنات صلی اللہ علیہ و علی آلہ وسلم کی نظر عنایت شمار کریں اور اگر کوئی نقص دیکھیں تو فقیر کی کوتاہی سمجھیں اور دوران مطالعہ کمپوزنگ، پروف ریڈنگ یا کوئی علمی، فکری غلطی پائیں تو دامنِ غنوم میں جگہ دیتے ہوئے فقیر کو مطلع کریں تاکہ آپکے شکریہ کے ساتھ آئندہ ایڈیشن میں اس کی اصلاح کی جاسکے۔

آخر میں بصدِ عجز و نیاز بندہ ناچیز اللہ تعالیٰ جل جلالہ کی بارگاہِ بے کس پناہ میں ملجی ہے کہ وہ اپنے حبیب کریم صلی اللہ علیہ و علی آلہ وسلم کے طفیل اس سعیِ ناتمام کو اپنے حضور عالی شان میں مقبول و ماجور فرمائے اور میری، میرے مشائخِ عظام، اساتذہ کرام، والدین اور معاونین کی داریں میں سرخروئی کا ذریعہ بنائے۔

آمین، بجاہ سید المرسلین صلی اللہ علیہ و علی آلہ وسلم

بندہ عاجز، یکے از خدام درگاہِ مقدسہ ^{بھکھی} شریف

محمد ظفر اقبال جلالی

خادم جامعہ اسلام آباد

13 رمضان المبارک 1435ھ بمطابق 12 جولائی 2014ء

بِسْمِ اللّٰهِ الرَّحْمٰنِ الرَّحِیْمِ

پیش لفظ

خطیب ملت، محسن اہلسنت،، نجم الخطباء، علامہ حافظ محمد نواز بشیر جلالی صاحب زید نرفہ

خطیب قدیم مرکزی جامع مسجد حنفیہ، ڈیال آزاد کشمیر

جوائنٹ سیکرٹری انجمن جلالیہ رضویہ پاکستان

عالم اسلام پر جو کڑا وقت، آزمائشیں اور امتحانات اس وقت ہیں، شاید اس سے پہلے کبھی نہ تھے، نہ دورانہدیش قیادت، نہ جانباز کارکن، نہ مسائل کا ادراک، نہ معاملات کا فہم، نہ مستقبل کی منصوبہ بندی، نہ یادِ ماضی، نہ اتفاق ہے نہ اتحاد، بس اپنی تمام تر توانائیاں جس شدت کے ساتھ کفر کے مقابل ہونی چاہئیں تھیں، اس سے کہیں زیادہ شدت کے ساتھ ایک مسلمان دوسرے مسلمان کے مقابلے میں، ایک مسلم ملک دوسرے مسلم ملک کے مقابلے میں بروئے کار لائے ہوئے ہے اور بزعمِ خویش وہ اسے جہادِ اکبر تصور کرتا ہے۔

میرا عزم اتنا بلند ہے کہ پرانے شعلوں کا ڈر نہیں

مجھے خوفِ آتشِ چمن سے ہے کہیں گل کو جلا نہ دے

رہی سہی کسر اخلاقی تنزی نے نکال دی، اور یہ سلسلہ ذلت و پستی مزید گہرا ہوتا جا رہا ہے۔ ایسے میں محدودے چند افراد اس کشتی کو اس ظلم و ستم، جو روحِ جفا، بے ایمانی و بددیانتی اور عہد شکنی و بے حسی کے بھنور سے نکال سکتے ہیں، انہیں اپنی ہمت و طاقت سے بڑھ کر اپنی صلاحیتوں کو استعمال میں لانا ہوگا اور اسی بھولی بسری امت کو عظمتِ رفتہ کی یاد دہانی کرانا ہوگی ورنہ حضرت عمر رضی اللہ عنہ نے فرمایا تھا:

”جب تم آپس میں اجنبی بن گئے تو یاد رکھنا تم آسمان والوں کی نظر میں اجنبی بن جاؤ گے۔“

ایسے ہی جلیل القدر افراد میں سے ایک عظیم المرتبت شخصیت ہمدوح گرامی فاضل اجل،

عمدۃ الفضلاء، ظفر العلماء، برادرِ گرامی پروفیسر ڈاکٹر محمد ظفر اقبال جلالی صاحب (پرنسپل و شیخ الحدیث جامعہ اسلام آباد) بھی ہیں، جو خدمتِ دین کے ہر شعبے میں ایک منفرد مقام، نمایاں حیثیت اور ممتاز تعارف کے حامل ہیں، تبلیغ، تدریس اور تحریر ہر میدان کے وہ شاہسوار ہی نہیں انسان گر ہیں۔

گفتگو میں علم و حکمت کے نایاب موتی پر ونا اس مردِ مجاہد کے لئے بائیں ہاتھ کا کھیل ہے اور ان کی گفتگو کا ایک وصف یہ بھی ہے کہ دیر تک یاد رہتی ہے اور دماغ برسوں محفوظ ہوتا رہتا ہے۔

ادھر سے کون گزرا تھا کہ اب تک
دیارِ کہکشاں میں روشنی باقی ہے

اندازِ تدریس نہایت مفکرانہ اور فہیمانہ ہوتا ہے۔ ایک مفکر سے فلسفی، استاذ سے مفتی، معلم و متعلم سب یکساں طور پر مستفید ہوتے ہیں۔ مشکل سے مشکل مقامات کو انتہائی سہل و سلیس انداز میں سمجھانے کا خاص گران کے پاس معلوم ہوتا ہے۔ جمعہ کی شب اکثر خطباء حضرات کو ان کے ہاں مجلس نشیں دیکھا گیا ہے کہ کل کے جمعہ کا موضوع کیا ہے اور موادِ موضوع کیا ہے اور حضرت ہیں کہ خندہ پیشانی سے ہر ایک کو نوازر ہے۔۔۔

طرزِ تحریر ادیبانہ اور مصلحانہ ہے، جب اسے حکمت و دانائی کا رنگ دیتے ہیں قاری عیش عیش کراٹھتا ہے اور داد دینے بغیر نہیں رہ سکتا۔ اور ان کی کسی کتاب کو کھولنے اور تھوڑا پڑھ لینے کے بعد یہی کہتا ہے کہ میں تو چھوڑتا ہوں مگر کبیل نہیں چھوڑتا۔۔۔ کتاب قاری کو مجبور کر دیتی ہے کہ وہ اسے پورا پڑھے بغیر چھوڑ نہیں سکتا۔۔۔۔۔ آزما کے دیکھئے۔۔۔

ایسی ہی ایک نادر تحریر آپ کے ہاتھوں میں ہے، جس میں اخلاقیات کو موضوعِ تحریر بنایا گیا ہے۔ اور یہ اس وقت کی اہم ترین ضرورت ہے کہ ملتِ اسلامیہ اس وقت جس اخلاقی بے راہ روی کا شکار ہے، اس کا ادراک اور سدباب ضروری ہے۔

کتاب ہذا میں اخلاقیات کو بڑے سہل انداز میں پیش کیا گیا ہے۔ ضرورت اس امر کی ہے کہ اس کتاب کو ابتدائی درجات میں شامل نصاب کیا جائے تاکہ ہم اپنی نئی نسل کی ان اقدار پر

آبیاری کر سکیں جو ہمارے کریم آقا صلی اللہ علیہ وسلم کی تربیت اور آپ صلی اللہ علیہ وسلم کے اسوۂ حسنہ سے ماخوذ ہیں کہ یہی نوجوان ہی ہمارا اثاثہ اور قیمتی سرمایہ ہیں تاکہ آئندہ ہمارا سرمایہ محفوظ ہاتھوں میں ہو، اغیار کے ہاتھوں آلہ کار نہ بنے۔

مبارکباد کے مستحق ہیں ڈاکٹر موصوف کہ جنہوں نے بروقت اس پر قلم اٹھایا اور اپنے موضوع کا حق ادا کر دیا۔

آخر میں دعا ہے کہ خلاق عالم ان کے علم و عمل، فکر و عزم اور اخلاص و استقلال میں برکات عطا فرمائے۔

سدا بہار دین اس باغ کدی خزاں نہ آدے
آمین بجاہ النبی الکریم الامین صلی اللہ علیہ و علی آلہ وسلم

والسلام مع الاکرام

حافظ محمد نواز بشیر جلالی

خطیب قدیم مرکزی جامع مسجد حنفیہ، ڈیال آزاد کشمیر

جوائنٹ سیکرٹری انجمن جلالیہ رضویہ پاکستان

بِسْمِ اللّٰهِ الرَّحْمٰنِ الرَّحِیْمِ

کلمات تحسین

شکوہِ ظلمتِ شب سے تو کہیں بہتر تھا
کہ تم اپنے حصے کی شمع جلاتے جاتے

امام ثعلبی رحمۃ اللہ علیہ نے ذکر کیا کہ حضرت امام حسن بصری رضی اللہ عنہ کی خدمت میں ایک آدمی آیا، جس نے قلت بارش کی شکایت کی، تو آپ رضی اللہ عنہ نے فرمایا: استغفار پڑھا کر، پھر دوسرا آدمی آیا تو اس نے غربت و فاقہ کی شکایت کی، آپ رضی اللہ عنہ نے اسے بھی یہی کہا: استغفار پڑھا کر، پھر تیسرے آدمی نے آپ سے کہا کہ میرے لئے بیٹے کی دعا کریں تو آپ نے اس کو بھی کہا: استغفار پڑھا کر، چوتھے نے آپ سے عرض کیا کہ میری کھیتی خشک سالی کا شکار ہے تو آپ رضی اللہ عنہ نے اسے بھی یہی کہا کہ: استغفار پڑھا کر، اس پر آپ رضی اللہ تعالیٰ عنہ سے پوچھا گیا کہ آپ کے پاس لوگ مختلف شکایات اور حاجات لے کر آئے آپ نے سب کو استغفار پڑھنے کا ہی حکم دیا ہے؟، آپ رضی اللہ عنہ نے ارشاد فرمایا کہ میں نے اپنی طرف سے کچھ بھی نہیں کہا جو کچھ بھی کہا ہے اللہ تعالیٰ کے اُس ارشاد گرامی کی روشنی میں کہا ہے جو قرآن مجید میں حضرت نوح علیہ السلام سے حکایت ہے کہ انہوں نے اپنی قوم سے کہا:

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا. يُرْسِلِ السَّمَاءَ عَلَيْكُمْ مِدْرَارًا. وَ يُمِدِّدْكُمْ بِأَمْوَالٍ وَ بَنِينَ وَ يُجْعَلْ لَكُمْ جَنَّاتٍ وَ يُجْعَلْ لَكُمْ أَنْهَارًا. (سورۃ نوح، آیت: 10) ترجمہ: پس میں نے کہا اپنے رب سے معافی مانگو وہ بڑا معاف فرمانے والا ہے، تم پر موسلا دھار بارش بھیجے گا اور مال اور بیٹوں سے تمہاری مدد کریگا، اور تمہارے لیے باغ بنا دیگا، اور تمہارے لئے نہریں بنائے گا۔

یعنی کہ ان ساری بیماریوں کی جڑ ایک ہی بیماری ہے وہ ہے عدم استغفار۔

معزز قارئین! ملت اسلامیہ جن زہر آلود بیماریوں، مہلک امراض اور دشمنی کے جس کینسر میں مبتلا ہو کر جاں بلب ہو چکی ہے اس کی وجہ وہی ایک کہ ”اخلاقی دیوالیہ پن“ آج ہم اپنی اخلاقیات کو درست کر لیں تو کل ان شاء اللہ ملت کی زمام اقتدار ہمارے قدموں میں ڈھیر ہوتی نظر آئے گی، ہم نے اخلاقیات کی تمام حدوں کو عبور ہی نہیں کیا بلکہ ہم تو یہاں تک گر گئے کہ وہ اقتدار جو کبھی ترقی کی ضمانت، کامیابی کے لیے پیش خیمہ اور غالب آنے کے لیے اکیسر کا درجہ رکھتی تھیں وہ ہماری ترقی کی راہ میں رکاوٹ نظر آنے لگیں، اندازہ کیجیے جس قوم کی سود معیشت، جھوٹ مجبوری، غیبت تجزیہ کاری، ملاوٹ اضافہ مال، منافقت سماجی خدمت اور ریا کاری ولایت و پرہیز گاری ہو وہ انسانیت کے کس درجے پر کھڑی ہے؟

اور ایسی حالت میں خوش بختی، ایمانداری کہ یہ کہتے نظر آتے ہیں:

پھر بھی ہم سے شکوہ ہے کہ وفادار نہیں

ادیب ملت، عظیم دانش ور، صاحب علم و حکمت، زینت مجلس علم و فضل، علامہ ڈاکٹر محمد ظفر اقبال جلالی صاحب مدظلہ سے ابتدائی تعارف ان کی علمی، فکری، روحانی ملت کی راہنمائی کرتی اور کنوریوں کی نشاندہی کرتی تحریروں سے ہوا، ان کی تحریر عام قاری سے مفکر تک اور دانشور سے فلسفی تک ہر ایک کو اپنا دیوانہ بنا دیتی ہے، حسن اتفاق یہ کہ حضرت بلند اقبال ظفر وہ بھی جلالی، کا انداز تحریر، ادیبانہ، اور ان کی تحریر شائستہ شستہ ظاہری و معنوی خوبیوں سے مالا مال نظر آتی ہے، صرف انداز تحریر ہی نہیں طرز تقریر بھی دلنواز اور اقبال کی نگاہ بلند کی ترجمان ہوتی ہے اور اس میں انداز تفہیم نہایت مدبرانہ ہوتا ہے، جس سے گفتگو کی اہمیت و افادیت اور بھی بڑھ جاتی ہے۔

اس سے قبل ان کا P.hd کا تحقیقی مقالہ بعنوان ”اثر القرآن و السنة فی شعر الامام

احمد رضا خان (دراسة تحليلية و نقدية لشعره الاردية) اور مختلف جرائد و رسائل، اخبارات میں مختلف زبانوں میں سینکڑوں مضامین و مقالات شائع ہو کر علم دوست حضرات سے خوب داد و تحسین وصول کر چکے ہیں۔

زیر نظر کتاب میں حضرت نے نہایت احسن موقع پر بڑی محنت، جانفشانی اور خلوص سے ملت

اسلامیہ کے اخلاقی زوال کی نشاندہی کی ہے۔

نبی کریم صلی اللہ علیہ وسلم نے فرمایا کہ اگر کوئی انسان غلطی کرے تو اسے ستر بار بھی معاف کرنا پڑے تو کرو۔ مگر آج عدم برداشت کا ہمارا گراف کتنا بلند ہے کوئی سوچ سکتا ہے؟ فرمایا! مومن بزدل تو ہو سکتا ہے جھوٹا نہیں، مگر آج جھوٹ کے بغیر ہماری معیشت کا پیہ جام ہو جاتا ہے، فرمایا! مومن کی غیبت اپنے سگے مردہ بھائی کا گوشت کھانا ہے تو ہمیں تو ایسا اس آیا کہ نہ پیٹ بھرا، نہ جی متلایا، نہ قے آئی، نہ پیٹ میں مروڑا ٹھے، نہ بد ہضمی ہوئی، آخر کیوں؟ اپنے مومن بھائی کا خندہ پیشانی سے استقبال کرنا، ملنا صدقے کا ثواب ہے ہمارا چڑچڑاپن ایک کو دوسرے سے بولنے کی اجازت نہیں دیتا۔

ایسے میں ضرورت اس امر کی تھی کہ اخلاقیات کی تعلیم کو عام کیا جائے، ڈاکٹر محمد ظفر اقبال جلالی صاحب نے بروقت یہ اقدام کر کے ملت کی علمی راہنمائی کا فریضہ انجام دیا جس پر وہ مبارکباد کے مستحق ہیں، اور ان پر کرم بالائے کرم یہ کہ اچھی ٹیم ان کے حصے میں آئی جو کہ ان کے خلوص کا ثمرہ ہے بالخصوص حضرت فاضل اجل، عمدۃ الخطباء، زبدۃ العلماء، خطیب ملت، علامہ حافظ محمد نواز بشیر جلالی صاحب ڈپٹی ڈائریکٹر جلالیہ پبلیکیشنز، حدیث نبوی ہے کہ کسی کی پہچان کرنی ہو تو اس کے دوستوں کو دیکھو دوست اس کی شخصیت کے عکاس ہوں گے، ان ہر دو حضرات کو اس انداز میں دیکھا جائے تو ہر ایک گوشہ دوسرے سے زیادہ حسین، ہر ایک زاویہ دوسرے سے زیادہ دلکش و جاذب نظر (چشم بد دور)

اللہ پاک انہیں سلامتی عطا فرمائے اور مبارکباد ہو جلالیہ پبلیکیشنز کو کہ ان کا ایک اور علمی کارنامہ منظر عام پر آنے لگا ہے یہ یقیناً حضرت جنید زماں حافظ الحدیث پیر سید محمد جلال الدین شاہ صاحب رحمۃ اللہ تعالیٰ علیہ کا علمی فیضان ہی ہے کہ جس کے یہ حضرات امین و فہیم ہیں۔

ربنا تقبل منا انک انت السميع العليم و تب علینا انک انت التواب الرحيم.

محمد طاہر شہزاد سیالوی

پرنسپل جامعہ حنفیہ غوثیہ بیرون بھائی گیٹ لاہور

0322-4973954

باسمہ (القبول)

تقریظ جلیل

جانشین حضرت حافظ الحدیث، جگر گوشہ قیوم زماں، قاسم فیضان سرہند و بریلی،

پیر طریقت، رہبر شریعت، سلطان المدرسین حضرت علامہ الحاج مفتی

پیر سید محمد نوید الحسن شاہ مشہدی (امت برکاتہم العالیہ)

سجادہ نشین آستانہ عالیہ بھکھی شریف منڈی بہاؤالدین

اخلاق کا سرچشمہ قرآن عظیم ہے اور ان کی ذات گرامی ہے جن پر قرآن عظیم نازل کیا گیا، اعلیٰ اخلاق کا عملی نمونہ سرکارِ دو عالم صلی اللہ علیہ وسلم اور آپ صلی اللہ علیہ وسلم کے صحابہ کرام و اہل بیت اطہار رضوان اللہ علیہم اجمعین کے اسوہ حسنہ میں ملتا ہے اور بعد کے زمانے میں محدثین، فقہاء، علماء، اور صوفیائے کرام نے احکامات قرآنی اور سنت رسول صلی اللہ علیہ وسلم کی روشنی میں اپنے اپنے کردار کو ڈھالا۔

اکیسویں صدی جاری و ساری ہے، دنیا مختلف مسائل سے دوچار ہے، اخلاق اور اخلاقیات کی نئی نئی تعبیریں ہو رہی ہیں، ایسے میں ذہنی اختلال ایک فطری امر ہے، اس صورت حال کے پیش نظر خلقِ اسلامی کو اپنا کر اخلاق کی پاکیزگی حاصل کرنا ضروری ہے۔ بفضلہ تعالیٰ اخلاق سیکھنے کیلئے ہمیں کسی غیر کے دروازے پر جانے کی ضرورت نہیں ہے، ہم اس عظیم ہستی کی امت ہیں جن کے لئے اللہ جل جلالہ گواہی دیتا ہے ”و انک لعلیٰ خلق عظیم“ (ترجمہ: اور بیشک آپ صلی اللہ علیہ وسلم خلقِ عظیم پر ہیں) اور جس ذاتِ اقدس نے اپنا تعارف یہ کروایا ہے ”بعثت لاتمم مکارم الاخلاق“ ترجمہ: میں اس لئے مبعوث کیا گیا ہوں کہ مکارم اخلاق کو مکمل کروں۔

میں یہ بات وثوق سے کہہ سکتا ہوں کہ اخلاق و رحمت کا چولی دامن کا ساتھ ہے، جہاں

قرآن مجید نے نبی پاک صلی اللہ علیہ وسلم کو صاحب خلق عظیم قرار دیا ہے وہاں یہ بھی ارشاد فرمایا ہے ”و ما ارسلناک الا رحمة للعالمین“ ترجمہ: ہم نے آپ (صلی اللہ علیہ وسلم) کو نہیں بھیجا مگر تمام جہانوں کے لئے رحمت بنا کر۔

ان مذکورہ آیات کریمہ کے درمیان ترتیب میں فاصلہ ہے لیکن معنوی اعتبار سے یہ آیات باہم متمسک اور متمم ہیں، سرکارِ دو عالم صلی اللہ علیہ وسلم کا خلق عظیم تھا اور کیوں نہ ہوتا کہ آپ کا خلق قرآن پاک تھا اور آپ کی حیات طیبہ قرآنی اخلاق کی شرح مبین تھی، اس لئے رب العالمین کے محبوب صلی اللہ علیہ وسلم سارے جہانوں کے لئے رحمت تھے، پیارے نبی کریم صلی اللہ علیہ وسلم کے بااخلاق اور باری رحمت ہونے کو انکی امت نے بھی اپنے لئے مشعل راہ بنایا، جو بااخلاق نہیں وہ باری رحمت نہیں اور وہ ایمان کی کسوٹی پر مومنوں میں کیسے افضل ہو سکتا ہے؟ حضرت انس بن مالک رضی اللہ تعالیٰ سے مروی ہے کہ حضور صلی اللہ علیہ وسلم سے دریافت کیا گیا: یا رسول اللہ صلی اللہ علیہ وسلم! کس مومن کا ایمان افضل ہے؟ تو آپ صلی اللہ علیہ وسلم نے فرمایا: جس کا اخلاق سب سے اچھا ہے۔ اس ارشاد مبارک سے معلوم ہوتا ہے کہ مومن کے لیے اخلاق کی پاکیزگی کس قدر ضروری ہے۔

مجی فی اللہ شیخ الحدیث ڈاکٹر محمد ظفر اقبال جلالی صاحب زاد اللہ مجدہ کا زیر نظر مقالہ ”اخلاق کی پاکیزگی“ اپنے اندر بہت خوبیاں رکھتا ہے۔

سب سے پہلے تو اردو قارئین کیلئے اتنا مواد شاید کسی جگہ میسر نہ ہو جتنا اخلاق کی بہتری کیلئے یہاں جمع کیا گیا ہے۔

دوسرا زبان و قلب کی پاکیزگی کے ہر پہلو کو قرآن مجید و حدیث شریف کے دلائل کیساتھ بیان کیا گیا ہے۔

تیسرا آج کے اس دور میں جہاں اسلام اور مسلمانوں کے متعلق عالمی سطح پر منفی پراپیگنڈہ جاری ہے، مسلمان کو دہشت گرد کے روپ میں پیش کیا جا رہا ہے وہاں زیر نظر کتاب ”اخلاق کی پاکیزگی“ کس قدر اپنے اندر درس عبرت کا پہلو رکھتی ہے جو کسی صاحب بصیرت سے

پوشیدہ نہیں۔ ویسے تو ڈاکٹر صاحب زاد اللہ مجدہ کے یہ مضامین وقتاً فوقتاً ”ماہنامہ جلالیہ بھکھی شریف“ کی زینت بنتے رہے ہیں، اب عام قارئین کے فائدہ کیلئے اسی تناظر میں جلالیہ پبلیکیشنز میں شائع کرنے کا فیصلہ کیا گیا ہے۔

اللہ تعالیٰ محی فی اللہ ڈاکٹر محمد ظفر اقبال جلالی زاد اللہ مجدہ کے زور قلم میں مزید اضافہ فرمائے اور اس کتاب کو مقبول عام فرمائے۔

خویدم درگاہ حضرت حافظ الحدیث
سید محمد نوید الحسن مشہدی بھکھی شریف

19-07-2014، بروز ہفتہ، بمطابق 20 رمضان المبارک 1435ھ

تمہید

عصر حاضر میں اسلام کی اخلاقی اور روحانی اقدار و روایات پر ہر طرف سے مادیت اور شیطانیت کی یلغار ہے، الحاد اور بے دینی کا سیلاب اٹھ اٹھ کر انسانی بستی پر تباہی مچا رہا ہے۔ پریس اور میڈیا کے فروغ اور زیادتی سے فائدہ اٹھاتے ہوئے انسانیت فروشوں نے غیر مہذب لٹریچر، اخلاق و عادات بگاڑنے والی کتب، رسائل، اخبار و جرائد میں حیا سوز، نیم عریاں خواتین کی تصاویر عام کر دی ہیں اور ہماری قوم کی حماقت اور طوفان بدتمیزی یہ ہے کہ اس مہنگائی میں بھی ان گندگیوں پر مال و دولت خرچ کر کے اپنے خیالات و افکار کو پراگندہ اور قلوب و اذہان کو تار یک کر رہی ہے۔

ایسے میں مسلم امہ کے باشعور حضرات کی ذمہ داری ہے کہ تطہیر اخلاق، تصفیہ قلوب، تزکیہ نفوس اور اصلاح معاشرہ کے لیے اسلام کی اخلاقی تعلیمات کو فروغ دیں تاکہ قلب و نظر کی پاکیزگی اور دل و دماغ کی تقدیس نصیب ہو سکے کیونکہ اخلاق کی پاکیزگی ہی درحقیقت جسم و روح کی زندگی ہے اور دنیا کی زندگی اخلاق کی پاکیزگی کے سائبان تلے گزارنے سے ہی دنیا اور آخرت کی حقیقی کامیابی نصیب ہوتی ہے، جیسا کہ اللہ تعالیٰ قرآن مجید میں ارشاد فرماتا ہے کہ:

قَدْ أَفْلَحَ مَنْ تَزَكَّى جس نے اپنے آپ کو پاک بنا لیا وہ کامیاب ہو گیا۔

(القرآن الکریم، سورۃ الاعلیٰ، سورت نمبر: 87، آیت نمبر: 14)

نبی اکرم صلی اللہ علیہ وسلم کی تشریف آوری کے اولین مقاصد میں کتاب و حکمت کی تعلیم اور نفوس کا تزکیہ ہے جیسا کہ اللہ تعالیٰ قرآن مجید میں ارشاد فرماتا ہے کہ:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ البتہ تحقیق اللہ تعالیٰ نے مومنوں پہ احسان فرمایا جب ان میں ان ہی میں سے رسول بھیجا (جو رسول) ان پر اس (اللہ تعالیٰ) کی آیات کی تلاوت کرتا ہے اور ان کا تزکیہ نفس کرتا ہے اور انہیں کتاب و حکمت کی تعلیم دیتا ہے۔

(القرآن الکریم، سورۃ آل عمران، سورت نمبر: 3، آیت نمبر: 164)

نبی اکرم صلی اللہ علیہ وآلہ وسلم کی تشریف آوری کا مقصد

اخلاقِ حسنہ کی تکمیل:

اللہ تعالیٰ نے نبی اکرم صلی اللہ علیہ وآلہ وسلم کو بے شمار، انگنت اوصافِ حمیدہ اور فضائل و کمالات عطا فرمائے ہیں، ان میں سے ایک اعلیٰ ترین وصف خلقِ عظیم ہے، جس کے متعلق اللہ تعالیٰ قرآن مجید میں ارشاد فرماتا ہے کہ:

وَإِنَّكَ لَعَلَىٰ خُلُقٍ عَظِيمٍ اور بے شک تمہاری خلق بڑی شان کی ہے۔

(القرآن الکریم، سورۃ القلم، سورت نمبر: 68، آیت نمبر: 4)

اور صاحبِ خلقِ عظیم صلی اللہ علیہ وسلم کی تشریف آوری کے مقاصد میں ایک اہم مقصد اخلاقِ حسنہ کی تکمیل ہے، جیسا کہ حضرت ابو ہریرہ رضی اللہ عنہ روایت کرتے ہیں کہ آپ صلی اللہ علیہ وسلم نے ارشاد فرمایا:

إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ میں اخلاقِ حسنہ کی تکمیل کے لیے مبعوث ہوا

ہوں۔

(السنن الکبریٰ للبیہقی، کتاب الشہادات، باب: بیان مکارم الاخلاق، ج: 10، ص:

323، حدیث نمبر: 20782)

آپ صلی اللہ علیہ وسلم نے اخلاق کی پاکیزگی کے لیے جامع تعلیمات ارشاد فرمائی ہیں اور اچھے اخلاق اپنانے اور برے اخلاق سے اجتناب کرنے کی ہدایات فرمائی ہیں تاکہ انسان زندگی میں اپنے قلوب و اذہان کو ان نجاستوں سے محفوظ رکھ سکے جن کی وجہ سے دنیا و آخرت میں نقصان کا سامنا ہوتا ہے۔

علم اخلاق اور اخلاق پر عمل میں فرق:

اخلاقیات کا باب اس قدر وسیع و عمیق ہے کہ اس کی کما حقہ خوبیوں کا احاطہ تو وہی کر سکتا ہے جو نفس و اخلاق کی پاکیزگی کا پابند ہو، اور مجھ جیسا اخلاقی نقائص اور کوتاہیوں کا مرتکب ایسے پاکیزہ موضوع کے محاسن کا نہ ہی حقیقی طور پر ادراک کر سکتا ہے اور نہ ہی صحیح معنوں میں اس موضوع پر تحریر

کر سکتا ہے کیونکہ علم اخلاق اور ہے، جبکہ اخلاق کی پاکیزگی سے متصف ہونا اور ہے، جیسا کہ حضرت خواجہ ابوالحسن خرقانی رحمۃ اللہ علیہ نے ایک دفعہ کہا کہ شیخ بوعلی سینا اخلاق نہیں جانتا۔ جب بوعلی سینا نے سنا تو آپ نے ایک رسالہ فن اخلاق میں لکھ کر خواجہ صاحب کی خدمت میں بھیج دیا۔ حضرت خواجہ صاحب رحمۃ اللہ علیہ نے اس رسالہ کو دیکھ کر ارشاد فرمایا کہ: میرا مطلب یہ نہیں تھا کہ بوعلی سینا علم اخلاق نہیں جانتا بلکہ اخلاق پر اس کا عمل نہیں ہے۔ تاہم اپنی بساط کے مطابق اسلام کی اخلاقی تعلیمات کو پیش کرنے کی جسارت کروں گا تاکہ اللہ تعالیٰ مجھے اور معاشرے کے تمام افراد کو اخلاق کی پابندی اور پاکیزگی نصیب فرمائے۔

اسلام اور اخلاق:

اسلام اور اخلاق دونوں کا باہمی تعلق اس قدر مضبوط ہے کہ انہیں ایک دوسرے سے جدا کرنا ناممکن ہے اور اسلام اخلاق کی پاکیزگی کے بغیر بے روح جسم کی طرح ہے۔ قرآن و سنت کا مطالعہ کرنے سے معلوم ہوتا ہے کہ اسلام و ایمان کی تکمیل، انسانی سعادت و فضیلت، اخروی نجات غرضیکہ انسان کی تمام خوبیاں ہی اخلاق کی پاکیزگی کے ساتھ مشروط کر دی گئی ہیں، جیسا کہ حضرت عبداللہ بن عمرو رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

إِنَّ مِنْ أٰخِرِكُمْ أَحْسَنَكُمْ خُلُقًا تم میں سے سب سے بہتر وہ شخص ہے جو سب سے اچھے اخلاق والا ہے۔

(صحیح البخاری، کتاب الادب، باب: لم یکن النبی صلی اللہ علیہ وسلم فاحشا ولا

متفحشا، ج: 5، ص: 2243، حدیث نمبر: 5682)

معزز قارئین!

اسلامی تعلیمات نے حسن اخلاق کو یہ اہمیت دی ہے کہ ذات، قوم، برادری، رنگ و نسل کے امتیاز اور فخر کو بھی اس کے سامنے جھکا دیا ہے اور صرف تقویٰ، پرہیزگاری اور اخلاق کی پاکیزگی کو ہی انسانی شرف و فضیلت کا معیار قرار دیا ہے جیسا کہ اللہ تعالیٰ کا ارشاد گرامی ہے کہ:

إِنَّا أَكْرَمُكُمْ عِنْدَ اللَّهِ أَتَقُونَ.

ترجمہ: بے شک اللہ کے یہاں تم میں زیادہ عزت والا وہ جو تم میں زیادہ پرہیزگار ہے۔

(القرآن الکریم، سورۃ الحجرات، سورت نمبر: 49، آیت نمبر: 13)

اور معاملات کے علاوہ عبادات میں بھی اخلاق کی پاکیزگی کو ملحوظ خاطر رکھا گیا ہے جیسا کہ نماز کو خشوع و خضوع اور حضور قلب سے ادا کرنے کا حکم دیا اور برائی و بے حیائی سے باز رہنے کو نماز کی افادیت قرار دیا گیا ہے، ایسے ہی روزے میں جہاں کھانے، پینے کی ممانعت ہے وہاں یہ بھی ضروری ہے کہ روزے دار جھوٹ، غیبت، چغلی اور جھوٹی قسم سے پرہیز کرے، ورنہ روزے کا کمال اور نور ختم ہو جائے گا اور روزے دار روزے کی مقصدیت سے محروم ہو جائے گا، اس سے معلوم ہوا کہ عبادات میں محض ظاہری صورت کو ہی پیش نظر نہیں رکھا گیا بلکہ باطنی طور پر بھی آداب کی پابندی سے جسم کے ساتھ ساتھ روح کو بھی پاکیزہ رکھنے اور روحانی ترقی کی معراج حاصل کرنے کا بھی اہتمام کیا گیا ہے۔

اخلاق سے کیا مراد ہے:

مؤلف کنز العمال نے اخلاق کی تعریف ان الفاظ میں کی ہے کہ:

وَنَعْنِي بِالْأَخْلَاقِ مَا هُوَ مِنْ أَعْمَالِ الْقُلُوبِ اخلاق سے مراد دل کے اعمال ہیں۔

(کنز العمال، ج: 3، ص: 1)

جس طرح اعضاء کے حسین اور موزوں ہونے سے انسان خوبصورت لگتا ہے، اسی طرح باطنی اعمال و احوال کی درستگی سے انسان اخلاق حسنہ سے مزین ہو کر عظیم مقام حاصل کر لیتا ہے، اس سے معلوم ہوا کہ اخلاق سے مراد ظاہری اعمال میں اعتدال اور باطنی احوال کی اصلاح ہے۔

حسن اخلاق کا تعلق خالق و مخلوق دونوں سے ہے:

یہ حقیقت بھی پیش نظر رہے کہ حسن اخلاق کا تعلق خالق اور مخلوق دونوں کے ساتھ ہے اور صاحب اخلاق کہلانے کا حقدار وہی شخص ہے جو دونوں کے ساتھ معاملہ درست رکھے، جیسا کہ حضرت غوث اعظم شیخ عبدالقادر جیلانی رحمۃ اللہ علیہ نے ارشاد فرمایا کہ:

كُنْ مَعَ الْحَقِّ بِمَا خَلَقَ وَ مَعَ الْخَلْقِ بِمَا نَفْسِ حق تعالیٰ کے ساتھ اس طرح کا

تعلق رکھ کہ مخلوق درمیان میں نہ ہو اور خدا کی مخلوق کے ساتھ اس طرح کی وابستگی رکھ کہ نفس کا درمیان میں دخل نہ ہو۔

(مدارج السالکین، فصل: مدار حسن الخلق مع الحق و مع الخلق، ج: 2، ص: 326)

خالق اور مخلوق دونوں کے ساتھ حسن معاملہ ہی انسان کی حقیقی کامیابی ہے، اسی بلند حقیقت کا اظہار کرتے ہوئے ہمارے مذہبی و روحانی پیشوا حضرت حافظ الحدیث علامہ پیر سید محمد جلال الدین شاہ صاحب مشہدی نور اللہ مرقدہ ارشاد فرمایا کرتے تھے کہ انسان کو خالق اور مخلوق دونوں کے ساتھ معاملہ درست رکھنا چاہیے اور اسی میں ہی انسان کی حقیقی کامیابی ہے۔

چونکہ اخلاق حسنہ کا ظاہر کی نسبت دل کے اعمال کے ساتھ زیادہ تعلق ہے تو دل کی پاکیزگی سے ہی اخلاق کی پاکیزگی میسر آئے گی، لہذا جس طرح ظاہری بدن کو نجاستوں اور پلیدیوں سے پاک رکھنا اور ظاہری اعضاء کو گناہوں اور خطاؤں سے محفوظ رکھنا ضروری ہے ایسے ہی دل کو اخلاق بد اور ناپسندیدہ خصلتوں سے پاک رکھنا ضروری ہے، تب حسن خلق کے ثمرات و نتائج نصیب ہو سکتے ہیں۔

فصل اول

زبان کی پاکیزگی

تمہید: زبان کی پاکیزگی

خاموشی کے فوائد

جھوٹ سے زبان کی پاکیزگی

غیبت سے زبان کی پاکیزگی

چغتل خوری سے زبان کی پاکیزگی

خوشامد سے زبان کی پاکیزگی

فحش گوئی اور گالی گلوچ سے زبان کی پاکیزگی

بہتان اور الزام تراشی سے زبان کی پاکیزگی

تمہید: زبان کی پاکیزگی

اخلاق کی پاکیزگی کے لیے قلب و نظر کی پاکیزگی کی طرح زبان کی پاکیزگی بھی انتہائی ضروری ہے، چونکہ زبان اللہ تعالیٰ کی نعمتوں میں سے ایک عظیم نعمت ہے اور جس قدر نعمت عظیم ہوتی ہے اسی قدر اس کی حفاظت بھی ضروری ہوتی ہے اور اس کی دیکھ بھال صحیح کی جاتی ہے۔

زبان انسان کے پاس اللہ تعالیٰ کی ایک مقدس امانت ہے، اس کا استعمال بھی محتاط طریقے سے کیا جائے اور زبان کو اللہ تعالیٰ اور اس کے رسول اکرم صلی اللہ علیہ وسلم اور محبوبان خدا کے ذکر سے تر رکھا جائے اور زبان کو جھوٹ، غیبت، چغلی خوری، الزام تراشی، بیہودہ گوئی اور گپ شب میں لگانے سے بچایا جائے، جیسے زبان کو منہ کے اندر جڑوں کے درمیان انتہائی محفوظ جگہ پر رکھا گیا ہے اسی طرح اس کا استعمال بھی ”پہلے تو لو پھر بولو“ کے سنہری اصول کے مطابق کیا جائے اور جس قدر ممکن ہو خاموشی اختیار کی جائے کیونکہ زبان کا استعمال جس قدر زیادہ ہوگا اسی قدر اس کی لغزش زیادہ ہوگی اور گناہ زیادہ ہوں گے اور جس کے گناہ زیادہ ہوں گے تو وہ جہنم کی آگ کا زیادہ مستحق ہوگا، جیسا کہ حضرت عبداللہ بن عمر رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

مَنْ كَثُرَ كَلَامُهُ كَثُرَ سَقَطُهُ وَ مَنْ كَثُرَ سَقَطُهُ كَثُرَتْ ذُنُوبُهُ وَ مَنْ كَثُرَتْ ذُنُوبُهُ كَانَتْ النَّارُ أَوْلَىٰ بِهِ جس کی گفتگو زیادہ ہوگی اس کی لغزش زیادہ ہوگی اور جس کی لغزش زیادہ ہوگی اس کے گناہ زیادہ ہوں گے اور جس کے گناہ زیادہ ہوں گے وہ جہنم کی آگ کا زیادہ حقدار ہے۔

(مسند الشہاب، من کثر کلامہ، ج: 1، ص: 236، حدیث نمبر: 372)

اس سے معلوم ہوا کہ زبان جہاں خیر کے اظہار کا ذریعہ ہے وہاں شر کے اظہار کا بھی ذریعہ

ہے، جہاں اس کے فوائد و برکات بہت زیادہ ہیں وہاں اس کی آفتیں اور خطرات بھی بہت زیادہ ہیں۔

جسم میں گوشت کا سب سے اچھا اور برا حصہ:

زبان جہاں گوشت کا سب سے اچھا حصہ ہے وہاں سب سے برا حصہ بھی یہ ہی ہے، جیسا کہ ایک بادشاہ نے اپنے خادم سے کہا کہ گوشت کا سب سے اچھا حصہ لاؤ تو وہ زبان لے آیا اور جب بادشاہ نے کہا کہ گوشت کا سب سے برا حصہ لاؤ تو پھر بھی وہ زبان ہی لے آیا۔

کیونکہ اس کا استعمال اگر درست اور شریعت کے دائرہ کار میں رہ کر کیا جائے تو خیر ہی خیر ہے اور اگر اس کا استعمال درست نہ ہو اور اس کو قابو میں نہ رکھا جائے تو شر ہی شر ہے، اس کے خطرات و خدشات کے پیش نظر ہی سکوت اور خاموشی اختیار کرنے کی ترغیب دی گئی ہے۔

اللہ تعالیٰ ہمیں اپنی زبانوں کو پاک رکھنے کی توفیق عطا فرمائے۔ آمین

خاموشی کے فوائد

- ☆..... خاموشی نجات کا راستہ
- ☆..... خاموشی دخول جنت کا سبب
- ☆..... خاموشی شرمندگی سے بچاتی ہے
- ☆..... خاموشی ایمانِ کامل کی علامت
- ☆..... خاموشی نے جنتی بنا دیا
- ☆..... خاموشی ایک قابلِ نفع عمل
- ☆..... خاموشی، جنت کی ضمانت
- ☆..... خاموشی، جہنم کی سزا سے بچاتی ہے
- ☆..... امام غزالی رحمہ اللہ کے نزدیک خاموشی کی فضیلت و افادیت
- ☆..... زیادہ عورتیں ہی جہنم میں کیوں؟
- ☆..... خاموشی پہ مبارک
- ☆..... حضرت ابو حاتم کے نزدیک خاموشی کی اہمیت
- ☆..... انسانی اعضاء کی فریاد
- ☆..... خاموشی اختیار کرنے کا اٹوکھا طریقہ
- ☆..... خاموشی اختیار نہ کرنا دین سے دوری کا سبب
- ☆..... خاموشی کے دو فوائد
- ☆..... خاموشی، حکمت کا ایک باب
- ☆..... خاموشی نے سوال سے بے نیاز کر دیا
- ☆..... خاموشی کیسے اختیار کی جائے؟
- ☆..... اتنی لمبی خاموشی
- ☆..... خاموشی، اللہ تعالیٰ کی رضا اور ناراضگی کا سبب
- ☆..... خاموشی ساٹھ سال کی بندگی سے افضل

خاموشی کے فوائد:

زبان کے خطرات اور آفتیں جتنی بڑی ہیں ان سے بچنے کی صورت خاموشی کے سوا اور کوئی نہیں ہے، خاموشی اپنے دامن میں بے شمار فوائد و ثمرات رکھتی ہے اور جو شخص جتنے بڑے دل اور وسیع ظرف کا مالک ہوتا ہے وہ اتنا زیادہ گہرا اور خاموش ہوتا ہے، اور وہ اپنے اندر بے شمار اقوال و احوال محفوظ کیے ہوتا ہے جن کے دنیا و آخرت میں وہ بے شمار فوائد سمیٹتا ہے۔

خاموشی نجات کا راستہ:

جس شخص نے خاموشی اختیار کر لی وہ نجات پا گیا، جیسا کہ حضرت عبداللہ بن عمرو رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

مَنْ صَمَّتْ نَجَا جو شخص خاموش رہا وہ نجات پا گیا۔

(جامع الترمذی، کتاب: صفة القيامة و الرقائق و الورع، ج: 4، ص: 660، حدیث

نمبر: 2501)

خاموشی دخول جنت کا سبب:

حضرت براء بن عازب رضی اللہ عنہ فرماتے ہیں کہ ایک اعرابی شخص نبی اکرم صلی اللہ علیہ وسلم کی خدمت میں حاضر ہوا اور اس نے عرض کی کہ:

عَلِمْنِي عَمَلًا يُدْخِلُنِي الْجَنَّةَ مجھے کوئی ایسا عمل بتائیں جس سے مجھے جنت نصیب

ہو جائے،

تو نبی اکرم صلی اللہ علیہ وسلم نے ارشاد فرمایا کہ:

أَطْعِمِ الْجَائِعَ وَ اسْقِ الظَّمَانَ وَ أَمْرٌ بِالْمَعْرُوفِ وَ انَّهُ عَنِ الْمُنْكَرِ فَإِنْ لَمْ تُطَقْ ذَالِكَ فَكُفَّ لِسَانَكَ إِلَّا مِنَ الْخَيْرِ بھوکے کو کھانا کھلا، پیاسے کو پانی پلا، نیکی کا حکم

دے اور برائی سے منع کر، اگر یہ نہ ہو سکے تو اپنی زبان سے سوائے خیر کے کچھ نہ بول۔

(صحیح ابن حبان، کتاب البر و الاحسان، باب: ما جاء في الطاعات و ثوابها، ج: 2،

ص: 97، حدیث نمبر: 374)

معلوم ہوا کہ بھوکے شخص کو کھانا کھلانا، پیاسے کو پانی پلانا، نیکی کا حکم دینا اور برائی سے منع کرنا جنت میں جانے کا ذریعہ ہیں، ہاں! اگر کوئی شخص یہ امور سرانجام نہ دے سکے تو صرف زبان کو شر سے محفوظ رکھے اور خیر کے سوا باتوں سے خاموشی اختیار کرے تو اسے بھی جنت نصیب ہو جائے گی۔

خاموشی شرمندگی سے بچاتی ہے:

خاموشی اختیار کرنے والا دنیا و آخرت میں ندامت و شرمندگی سے محفوظ و مامون رہے گا جیسا کہ حضرت عبداللہ بن مسعود رضی اللہ عنہ صفا پہ جلوہ افروز ہو کر یہ ارشاد فرما رہے تھے کہ:

يَا لِسَانَ! قُلْ خَيْرًا تَغْنَمَ وَ اسْكُتْ عَنْ شَرٍّ تَسْلَمَ قَبْلَ أَنْ تَنْدَمَ اے زبان!
خیر اور اچھی بات کہہ، غنیمت پائے گی اور بری بات سے خاموشی اختیار کر، سلامت رہے گی، اس سے پہلے کہ شرمندہ ہو،

پھر حضرت عبداللہ بن مسعود رضی اللہ عنہ نے ارشاد فرمایا کہ میں نے رسول اکرم صلی اللہ علیہ وسلم کو یہ ارشاد فرماتے ہوئے سنا ہے کہ:

أَكْثَرُ خَطَايَا ابْنِ آدَمَ فِي لِسَانِهِ ابن آدم کی اکثر غلطیاں اس کی زبان میں ہیں۔

(المعجم الكبير، باب العين، عبد الله بن مسعود الهذلي، ج: 10، ص: 197، حدیث

نمبر: 10446)

گویا کہ زبان پر قابو پانا اور خاموشی اختیار کرنا ندامت و شرمندگی سے بچنے کا بہترین ذریعہ ہے کیونکہ آدمی جب تک خاموش ہے اس وقت تک اسے کہنے کا اختیار موجود ہوتا ہے کہ جو چاہے کہہ لے، اگر کچھ کہہ لے تو پھر اس بات پر اس کا اختیار ختم ہو جاتا ہے حتیٰ کہ اگر اس نے درست بات نہ کہی تو ندامت اور شرمندگی کے سوا کچھ حاصل نہیں ہوگا۔

خاموشی ایمان کامل کی علامت:

حضرت ابو شریح خزاعی رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا:

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصْمُتْ جو شخص اللہ تعالیٰ

اور یوم آخرت پر ایمان رکھتا ہے اسے چاہیے کہ یا تو اچھی بات کہے یا خاموشی اختیار کرے۔

(الادب المفرد، باب: الوصاة بالجوار، باب نمبر: 55، صفحہ نمبر: 35، حدیث نمبر:

(102)

گویا کہ ”اچھی بات کرنا اور نہ خاموشی اختیار کرنا“ ایمان کی علامت اور پہچان ہے اور اس میں ہی نجات اور کامیابی ہے۔

خاموشی نے جنتی بنا دیا:

حضرت محمد بن کعب رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا:

إِنَّ أَوَّلَ مَنْ يَدْخُلُ هَذَا الْبَابَ رَجُلٌ مِنْ أَهْلِ الْجَنَّةِ جو شخص آج اس دروازے

سے سب سے پہلے داخل ہوگا وہ جنتی ہے،

فَدَخَلَ عَبْدُ اللَّهِ بْنُ سَلَامٍ حضرت عبداللہ بن سلام رضی اللہ عنہ سب سے پہلے اس

دروازے سے داخل ہوئے،

تو ان کو دیکھ کر بعض صحابہ کرام رضی اللہ عنہم ان کے پاس گئے اور جو کچھ آپ صلی اللہ علیہ وسلم

نے ان کے حق میں ارشاد فرمایا تھا وہ ان کو بتایا اور ساتھ ہی ان سے کہا کہ:

فَأَخْبَرْنَا بِأَوْثَقِ عَمَلِكَ فِي نَفْسِكَ تَرَجُّوْهُ آپ ہمیں بتائیں کہ آپ کون سا

ایسا عمل کرتے ہیں کہ جس سے یہ (جنت میں داخل ہونے کی) امید کی جاسکتی ہے؟

تو حضرت عبداللہ بن سلام رضی اللہ عنہ نے ارشاد فرمایا کہ:

إِنِّي لَضَعِيفٌ وَإِنَّا أَوْثَقُ مَا أَرْجُوْهُ بِهٖ سَلَامَةُ الصَّدْرِ وَتَرْكُ مَا لَا يَعْنِينِي

میں کمزور آدمی ہوں، وہ عمل جس سے مجھے ایسی جزا کی توقع ہو سکتی ہے وہ یہ ہے کہ میں سینے کو

بچائے رکھتا ہوں اور بے فائدہ کلام نہیں کرتا۔

(الصمت و آداب اللسان، باب النهی عن الكلام فيما لا يعنیک، ص: 94، حدیث

نمبر: 111)

اس سے معلوم ہوا کہ ”سینے کو حسد اور کینے سے محفوظ رکھنا اور زبان کو بے مقصد اور بے فائدہ

کلام سے بچانا، حصول جنت کا سبب ہے۔

خاموشی ایک قابل نفع عمل:

قیامت کے روز اس خاموشی کا وزن ترازو پر بہت بھاری ہوگا جیسا کہ حضرت ابوذر غفاری رضی اللہ عنہ روایت کرتے ہیں کہ آپ صلی اللہ علیہ وسلم نے ان سے ارشاد فرمایا کہ:

أَلَا أَعَلِمْتُمْ بِعَمَلٍ خَفِيفٍ عَلَى الْبَدَنِ ثَقِيلٍ فِي الْمِيزَانِ کیا میں تجھے ایسا عمل نہ سیکھاؤں جو جسم پر ہلکا ہے اور ترازو پر بہت بھاری ہے؟

حضرت ابوذر غفاری رضی اللہ عنہ کہتے ہیں کہ میں نے عرض کی:

بَلَى يَا رَسُولَ اللَّهِ صَلَّى اللَّهُ عَلَيْكَ وَسَلَّمَ! جی ہاں، یا رسول اللہ صلی اللہ علیک وسلم! تو نبی اکرم صلی اللہ علیہ وسلم نے ارشاد فرمایا کہ:

هُوَ الصَّمْتُ وَحُسْنُ الْخُلُقِ وَتَرْكُ مَا لَا يَعْنِيكَ وہ عمل خاموشی اور اچھے اخلاق کو اپنانا اور غیر مقصود اور بے فائدہ کلام کو چھوڑنا ہے۔

(الصمت و آداب اللسان، باب: النهي عن الكلام فيما لا يعنك، ص: 94، حدیث

نمبر: 112)

خاموشی، جنت کی ضمانت:

حضرت اہل بن سعد رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

مَنْ يَضْمَنُ لِي مَا بَيْنَ لَحْيَيْهِ وَمَا بَيْنَ رِجْلَيْهِ أَضْمَنُ لَهُ الْجَنَّةَ جو شخص مجھے دو جہڑوں کے درمیان کی چیز (زبان) اور دو ٹانگوں کے درمیان کی چیز (شرمگاہ) کی حفاظت کی ضمانت دے تو میں اسے جنت کی ضمانت دیتا ہوں۔

(صحيح البخارى، كتاب الرقاق، باب: حفظ اللسان، ج: 5، ص: 2376، حدیث

نمبر: 6109)

اس حدیث شریف سے جہاں یہ معلوم ہوتا ہے کہ زبان اور شرمگاہ کی حفاظت جنت کی ضمانت اور گارنٹی ہے، وہاں یہ بھی معلوم ہوتا ہے کہ اگر آدھے گناہ شرمگاہ کی وجہ سے سرزد ہوتے ہیں تو

باقی آدھے گناہ زبان کے ذریعے سرزد ہوتے ہیں، لہذا زبان کی حفاظت انتہائی ضروری ہے اور زبان کی آفتوں سے وہی شخص محفوظ رہ سکتا ہے جو اس کو شریعت کی لگام دے اور منہ سے صرف وہی بات نکالے جس میں دنیا و آخرت کا فائدہ ہو۔

خاموشی جہنم کی سزا سے بچاتی ہے:

معزز قارئین حضرات!

اگر زبان کو قابو میں نہ رکھا جائے تو شیطان اس سے بہت بری اور غلط باتیں کہلواتا ہے، جن سے انسان جہنم کی آگ کا مستحق ٹھہرتا ہے، جیسا کہ حدیث شریف میں ہے کہ نبی اکرم صلی اللہ علیہ وسلم نے حضرت معاذ بن جبل رضی اللہ عنہ سے فرمایا کہ:

أَلَا أُخْبِرُكَ بِمَلَاكٍ ذَالِكِ كَلِمَةٍ؟ کیا میں تجھ کو تمام سرمایہ اور جائیداد کی خبر نہ دوں؟

حضرت معاذ بن جبل رضی اللہ عنہ کہتے ہیں کہ میں نے عرض کی: جی ہاں، یا رسول اللہ صلی اللہ

علیہ وسلم!

تو آپ صلی اللہ علیہ وسلم نے اپنی زبان مبارک کو پکڑا اور ارشاد فرمایا کہ:

كُفَّ عَلَيْكَ هَذَا اس کو روک کے رکھو۔

میں نے عرض کی کہ:

يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! وَإِنَّا لَمَوْأَخِدُونَ بِمَا نَتَكَلَّمُ بِهِ؟ یا

رسول اللہ صلی اللہ علیہ وسلم! جو باتیں ہم کرتے ہیں ان کا مواخذہ بھی ہوگا؟

تو نبی اکرم صلی اللہ علیہ وسلم نے ارشاد فرمایا کہ:

لِكَلِمَتِكَ أُمَّكَ! اے معاذ! تیری ماں تجھے روئے،

وَهَلْ يَكُفُّ النَّاسَ فِي النَّارِ عَلَى وُجُوهِهِمْ إِلَّا حَصَانِدُ أَلْسِنَتِهِمْ جہنم میں

لوگ منہ کے بل اپنی زبانوں کے غلط استعمال کی وجہ سے ہی گرائے جائیں گے۔

(رياض الصالحين، كتاب الامور المنهى عنها، باب: تحريم الغيبة و الامر بحفظ

اللسان، ص: 447، حديث نمبر: 1522)

معلوم ہوا کہ زبان کا ناجائز استعمال اس قدر خطرناک ہے کہ دنیاوی زندگی کے ساتھ ساتھ اخروی زندگی میں بھی یہ خسارہ اور نقصان کا موجب ہے۔ دنیا اور آخرت میں نجات اور ہر طرح کی سلامتی زبان کی حفاظت میں ہی ہے اور زبان کی حفاظت کا بہترین علاج خاموشی ہی ہے۔ مسلم معاشرے میں لوگ اُس کو اچھا نہیں سمجھتے جو زیادہ زبان دراز ہو، ہر وقت گپ شپ کا ماحول اور ہر مجلس میں مہر محفل بننے کا شوق اور زیادہ باتیں کرنا انتہائی خطرناک ہے۔

امام غزالی رحمۃ اللہ علیہ کے نزدیک خاموشی کی فضیلت

و افادیت:

معلم الاخلاق، حضرت امام غزالی رحمۃ اللہ علیہ خاموشی کی فضیلت و افادیت کو بیان کرتے ہوئے ارشاد فرماتے ہیں کہ:

إِنَّ سَبَبَهُ كَثْرَةُ آفَاتِ اللِّسَانِ مِنَ الخَطَا وَالْكَذِبِ وَالْغِيْبَةِ وَالنَّمِيمَةِ وَالرِّيَاءِ وَالنِّفَاقِ وَالْفُحْشِ وَالْمَرَاءِ وَتَزْكِيَةِ النَّفْسِ وَالْخَوْضِ فِي الْبَاطِلِ وَالْخُصُومَةِ وَالْفُضُولِ وَالتَّحْرِيفِ وَ الزِّيَادَةِ وَ النُّقْصَانِ وَ اِيْدَاءِ الْخَلْقِ وَ هَتِكِ الْعُورَاتِ

خاموشی کے افضل ہونے کی وجہ یہ ہے کہ بولنے میں صدہا آفتیں ہیں: خطا اور غلطی سرزد ہونا، جھوٹ، غیبت، چغل خوری، ریاکاری، منافقت، فحش، دکھلاوا، اپنے آپ کو پاک بتلانا، غلط کام میں غور و خوض کرنا، جھگڑنا، زیادہ باتیں کرنا، بات بدلنا، گھٹانا، بڑھانا، مخلوق کو اذیت اور تکلیف دینا اور پردہ دری کرنا، یہ سب زبان ہی کے سبب سے ہیں۔

(احیاء علوم الدین، کتاب: آفات اللسان، بیان عظیم خطر اللسان و فضیلة الصمت،

ج: 3، ص: 111)

زبان کو ہلاتے وقت کچھ بوجھ محسوس نہیں ہوتا، دل اور طبیعت میں مزہ معلوم ہوتا ہے اور شیطان اس کام پر اکساتا رہتا ہے۔ یہ بات بہت کم ہے کہ جو بولنے کا عادی ہو زبان کو ایسے قابو میں رکھے کہ جہاں بولنا چاہیے وہاں ہی بولے اور جس بات کو نہیں کہنا چاہیے اس سے باز رہے کیونکہ اس کا معلوم ہونا بہت ہی مشکل ہے کہ کون سی بات کہنے کے قابل ہے اور کون سی نہیں، اس

جہت سے بولنے میں خطرہ رہتا ہے اور خاموشی میں سلامتی ہے، اسی وجہ سے خاموشی کی فضیلت بھی زیادہ ہے، علاوہ ازیں خاموشی کے یہ بھی فوائد ہیں کہ ہمہ وقت طاقت اکٹھی رہتی ہے اور ہیبت و رعب بنا رہتا ہے، فکر و ذکر، عبادت کی فراغت میسر ہوتی ہے، بولنے کی آفات سے دنیا میں نجات اور آخرت میں حساب سے برأت حاصل ہوتی ہے، کیونکہ اللہ تعالیٰ کا ارشاد گرامی ہے کہ:

مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ انسان اپنی زبان سے جو بات کرتا ہے ایک سخت محافظ اس کے پاس موجود ہوتا ہے۔

(القرآن الکریم، سورۃ ق، سورت نمبر: 50، آیت نمبر: 18)

جو کچھ بھی انسان کہتا ہے وہ محافظ فرشتہ اسے محفوظ کر لیتا ہے جس کا انسان کو قیامت کے دن حساب دینا ہوگا۔

زیادہ عورتیں ہی جہنم میں کیوں؟

دنیا میں زبان کا غلط اور ناجائز استعمال جہنم میں داخل ہونے کا باعث ہوگا، جیسا کہ حدیث شریف میں ہے کہ نبی اکرم صلی اللہ علیہ وسلم نے ارشاد فرمایا کہ:

يَا مَعْشَرَ النِّسَاءِ! تَصَدَّقْنَ، فَإِنِّي أُرِيْتُكُنَّ أَكْثَرَ أَهْلِ النَّارِ اے عورتوں کے گروہ! صدقہ کرو، پس میں نے عورتوں میں سے اکثر کو جہنم میں دیکھا ہے،

عورتوں نے عرض کی:

وَبِمَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! کیوں، یا رسول اللہ صلی اللہ علیہ وسلم!

تو نبی اکرم صلی اللہ علیہ وسلم نے ارشاد فرمایا کہ:

تُكْفِرْنَ اللَّعْنَ وَتُكْفِرْنَ الْعَشِيرَ تمہارے زیادہ لعن طعن کرنے کی وجہ سے اور شوہر کی ناشکری کرنے کی وجہ سے۔

(صحیح البخاری، کتاب الحيض، باب: ترك الحائض الصوم، ج: 1، ص: 116،

حدیث نمبر: 298)

معلوم ہوا کہ زبان کو کنٹرول کرنے میں ہی عافیت ہے اور وہ شخص انتہائی خوش نصیب ہے جو

ضرورت کے مطابق گفتگو کرتا ہے اور بے فائدہ کلام سے پرہیز کرتا ہے۔

خاموشی پہ مبارک:

نبی اکرم صلی اللہ علیہ وسلم نے ارشاد فرمایا کہ:

طُوبَى لِمَنْ عَمِلَ بِعِلْمِهِ وَانْفَقَ الْفُضْلَ مِنْ مَالِهِ وَامْسَكَ الْفُضْلَ مِنْ قَوْلِهِ

..... اسے مبارک جو اپنے علم پہ عمل کرے، اپنے مال میں سے ضرورت سے زائد کو راہ خدا میں خرچ

کرے اور ضرورت سے زائد گفتگو سے اپنی زبان کو روک لے۔

(السنن الكبرى للبيهقي، كتاب الزكاة، جماع أبواب صدقة التطوع، باب: كراهية

امساك الفضل و غيره محتاج اليه، ج: 4، ص: 306، حديث نمبر: 7783)

حضرت ابو حاتم کے نزدیک خاموشی کی اہمیت:

حضرت ابو حاتم نے خاموشی کی اہمیت کو اجاگر کرتے ہوئے کہا کہ:

إِنْ كَانَ يُعْجِبُكَ السُّكُوتُ فَإِنَّهُ

قَدْ كَانَ يُعْجِبُ قَبْلَكَ الْأَخْيَارَ

وَلَيْنُ نَدِمْتَ عَلَى سَكُوتٍ مَرَّةً

فَلَقَدْ نَدِمْتَ عَلَى الْكَلَامِ مَرَارًا

ترجمہ: اگر تجھے خاموشی اچھی لگتی ہے تو تجھ سے قبل عظیم لوگوں کو بھی خاموشی اچھی لگتی تھی اور اگر تو

خاموشی پر ایک بار شرمندہ ہوگا تو بات کر لینے سے بار بار شرمندگی اٹھانی پڑے گی۔

(روضة العقلاء و نزہة الفضلاء، الحث على لزوم الصمت و حفظ اللسان، صفحة

نمبر: 43)

انسانی اعضاء کی فریاد:

حضرت ابوسعید خدری رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا:

إِذَا أَصْبَحَ ابْنُ آدَمَ فَإِنَّ الْأَعْضَاءَ كُلَّهَا تُكْفِرُ اللِّسَانَ وَتَقُولُ: يَا لَيْتَ لَللَّهِ فِينَا

فَإِنَّمَا نَحْنُ بِكَ فَإِنِ اسْتَقَمَّتْ اسْتَقَمْنَا وَإِنِ اعْوَجَجَتْ اعْوَجَجْنَا جب انسان صبح کرتا ہے تو اس کے جسم کے سارے اعضاء زبان کی منت سماجت کرتے ہیں کہ اے زبان! ہمارے بارے میں اللہ تعالیٰ سے ڈر، ہم تیرے سہارے ہی ہیں، اگر تو سیدھی رہی تو ہم سیدھے رہیں گے اور اگر تو ٹیڑھی ہوگئی تو ہم ٹیڑھے ہو جائیں گے۔

(جامع الترمذی، کتاب الزهد، باب: حفظ اللسان، ج: 4، ص: 605، حدیث نمبر:

(2407

اس حدیث شریف سے معلوم ہوا کہ انسانی اعضاء میں زبان کا کتنا اہم کردار ہے کہ سارے اعضاء ہر صبح زبان سے درخواست کرتے ہیں کہ اے زبان! ہوش سے بولنا، سوچ سمجھ کے بولنا، ہمارے معاملات تیرے ساتھ منسلک ہیں، اگر تو صحیح بولتی رہی تو ہماری سلامتی اور عافیت ہوگی اور اگر تو درست نہ بولی تو ہمیں اس کی سزا بھگتنا پڑے گی، لہذا بولنے سے پہلے اللہ تعالیٰ سے ڈرنا اور کوئی بات بھی خلاف شرع نہ کرنا۔

خاموشی اختیار کرنے کا انوکھا طریقہ:

حضرت ابو بکر صدیق رضی اللہ عنہ اپنی زبان کو پکڑ کر مروڑ رہے تھے، حضرت عمر فاروق رضی اللہ عنہ نے عرض کی کہ:

مَا تَصْنَعُ يَا خَلِيفَةَ رَسُولِ اللَّهِ؟ اے رسول اللہ صلی اللہ علیہ وسلم کے خلیفہ! آپ کیا کر رہے ہیں؟

تو حضرت ابو بکر صدیق رضی اللہ عنہ نے ارشاد فرمایا: میں اس زبان کو اس لیے مروڑ رہا ہوں کہ:

هَذَا أَوْرَدَنِي الْمَوَارِدَ اس زبان نے مجھے ہلاکتوں میں ڈال رکھا ہے۔

(احیاء علوم الدین، کتاب: آفات اللسان و فضيلة الصمت، بیان عظیم خطر اللسان،

ج: 3، ص: 109)

گویا کہ آپ رضی اللہ عنہ زبان کو قابو کرنے کا علاج فرما رہے تھے کیونکہ اس کو کنٹرول کرنا بہت ہی ضروری ہے۔

خاموشی اختیار نہ کرنا دین سے دوری کا سبب:

حضرت امام حسن بصری رضی اللہ عنہ نے ارشاد فرمایا کہ:

مَا عَقَلَ دِينَهُ مَنْ لَمْ يَحْفَظْ لِسَانَهُ جس شخص نے اپنی زبان نہ روکی اس نے اپنے

دین کو بھی نہیں سمجھا۔

(احیاء علوم الدین، کتاب: آفات اللسان و فضیلة الصمت، بیان عظیم خطر اللسان،

ج: 3، ص: 111)

اس سے معلوم ہوا کہ سلف صالحین زبان کو قابو میں رکھنے کی کتنی کوشش کرتے تھے اور خاموشی کو کس قدر پسند کرتے تھے۔

خاموشی کے دو فوائد:

بعض بزرگوں نے کہا ہے کہ خاموشی سے آدمی میں دو خصلتیں جمع ہو جاتی ہیں:

☆ السَّلَامَةُ فِي دِينِهِ دین سلامت رہتا ہے۔

☆ الْفَهْمُ عَنْ صَاحِبِهِ دوسرے کی بات خوب سمجھ لیتا ہے۔

(احیاء علوم الدین، کتاب: آفات اللسان و فضیلة الصمت، بیان عظیم خطر اللسان،

ج: 3، ص: 111)

خاموشی، حکمت کا ایک باب:

حضرت لقمان حکیم سے پوچھا گیا کہ:

مَا حِكْمَتُكَ؟ آپ کیا حکمت کرتے ہیں؟

تو حضرت لقمان حکیم نے جواب دیا کہ:

لَا أَسْأَلُ عَمَّا كَفَيْتُ وَلَا أَتَكَلَّفُ مَا لَا يَعْنِينِي جو چیز خود معلوم ہو جائے اس کے

پوچھنے کے درپے نہیں ہوتا اور بے فائدہ کلام نہیں کرتا۔

(احیاء علوم الدین، کتاب: آفات اللسان و فضیلة الصمت، بیان عظیم خطر اللسان،

ج: 3، ص: 113)

خاموشی نے سوال سے بے نیاز کر دیا:

حضرت لقمان حکیم ایک دن حضرت داؤد علیہ السلام کے پاس گئے تو حضرت داؤد علیہ السلام اس وقت زرہ بنا رہے تھے، حضرت لقمان حکیم نے پہلے کبھی زرہ نہیں دیکھی تھی، تعجب سے دیکھتے رہے، دل چاہتا تھا کہ پوچھیں کہ کیا بنا رہے ہیں مگر حکمت روک دیتی تھی، لہذا آپ نے نہ پوچھا۔ جب حضرت داؤد علیہ السلام نے زرہ تیار کر لی اور کھڑے ہو کر اسے پہنا تو ارشاد فرمایا کہ:

نِعْمَ الدِّرْعُ لِلْحَرْبِ لڑائی اور جنگ میں زرہ کیا ہی عمدہ چیز ہے۔

تو حضرت لقمان حکیم نے دل میں کہا کہ:

الصَّمْتُ حِكْمٌ وَقَلِيلٌ فَاعْلُهُ خاموشی بڑی حکمت ہے مگر اس کو کم لوگ ہی اختیار کرتے ہیں۔

(احیاء علوم الدین، کتاب: آفات اللسان و فضیلة الصمت، بیان عظیم خطر اللسان،

ج: 3، ص: 114)

خاموشی کیسے اختیار کی جائے؟

حضرت ربیع بن خثیم رضی اللہ عنہ نے زبان کو قابو میں رکھنے کا ایک علاج یہ بھی دریافت کیا کہ:

وَ كَانَ إِذَا أَصْبَحَ وَضَعَ دَوَاةَ وَقِرْطَاسًا وَ قَلَمًا فَكُلُّ مَا تَكَلَّمَ بِهِ كَتَبَهُ ثُمَّ يَحْسِبُ نَفْسَهُ عِنْدَ الْمَسَاءِ آپ رضی اللہ عنہ ہر روز صبح کے وقت ہی دوات، قلم اور کاغذ اپنی پاس رکھتے جو کچھ پورا دن بولتے وہ کاغذ پر لکھ لیتے تھے اور شام کے وقت اپنے نفس سے اس کا حساب کیا کرتے تھے۔

آپ رضی اللہ تعالیٰ عنہ اس قدر اس علاج میں کامیاب ہوئے کہ آپ رضی اللہ تعالیٰ عنہ نے بیس سال تک دنیا کی کوئی بات نہ کی۔

(احیاء علوم الدین، کتاب: آفات اللسان و فضیلة الصمت، بیان عظیم خطر اللسان،

ج: 3، ص: 111)

اتنی لمبی خاموشی:

حضرت منصور بن معتمر رضی اللہ عنہ کے بارے میں ہے کہ:

لَمْ يَتَكَلَّمْ بِكَلِمَةٍ بَعْدَ الْعِشَاءِ الْآخِرَةِ أَرْبَعِينَ سَنَةً آپ رضی اللہ عنہ نے عشاء کی نماز کے بعد چالیس سال تک کوئی بات نہیں کی۔

(احیاء علوم الدین، کتاب: آفات اللسان و فضیلة الصمت، بیان عظیم خطر اللسان،

ج: 3، ص: 111)

خاموشی، اللہ تعالیٰ کی رضا اور ناراضگی کا سبب:

حضرت بلال بن حارث رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا: **إِنَّ أَحَدَكُمْ لَيَتَكَلَّمُ بِالْكَلِمَةِ مِنْ رِضْوَانِ اللَّهِ مَا يَظُنُّ أَنْ تَبْلُغَ مَا بَلَغَتْ فَيَكْتُبُ اللَّهُ لَهَا بِهَا رِضْوَانَهُ إِلَى يَوْمِ يَلْقَاهُ** بے شک آدمی ایک کلمہ اللہ تعالیٰ کی رضا اور خوشنودی کا بولتا ہے اور بندہ نہیں جانتا کہ اللہ تعالیٰ کی کتنی رضا صرف اس ایک بات سے نصیب ہو جائے گی، اللہ تعالیٰ اس ایک بات کی وجہ سے اپنے بندے کے درجات کو بلند فرمادیتا ہے اور اس کے لیے قیامت کے دن تک کی رضا مندی لکھ دیتا ہے۔

إِنَّ أَحَدَكُمْ لَيَتَكَلَّمُ بِالْكَلِمَةِ مِنْ سَخَطِ اللَّهِ مَا يَظُنُّ أَنْ تَبْلُغَ مَا بَلَغَتْ فَيَكْتُبُ اللَّهُ عَلَيْهِ بِهَا سَخَطَهُ إِلَى يَوْمِ يَلْقَاهُ بے شک ایک آدمی ایک کلمہ اللہ تعالیٰ کی ناراضگی کا بولتا ہے لیکن وہ نہیں جانتا کہ یہ بات کس قدر اللہ تعالیٰ کی ناراضگی کا باعث ہوگی، اللہ تعالیٰ اس بندے سے قیامت تک کی ناراضگی لکھ دیتا ہے اور اسے جہنم میں ڈال دیتا ہے۔

(جامع الترمذی، کتاب الزهد، باب: فی قلة الکلام، ج: 4، ص: 559، حدیث نمبر:

(2319)

لہذا انتہائی محتاط اور ہوش سے زبان کھولنی چاہیے خصوصاً تفریح اور خوشگوار موڈ میں نہ جانے لوگ کیا کیا کہہ دیتے ہیں اور غصے اور غضب میں بلا سوچے سمجھے ایسی باتیں منہ سے نکالتے ہیں جن پر دنیا اور آخرت میں سخت مواخذہ ہوتا ہے، جس پر انہیں دنیا میں شرمندگی اٹھانا پڑتی ہے اور

آخرت میں بھی سزا بھگتنا ہوگی۔

معلوم ہوا کہ ہر حال میں خاموشی میں ہی بھلائی، عافیت اور سلامتی ہے، خاموشی ایمان کی علامت اور پہچان ہے، حکمت و دانائی ہے، ہیبت، رعب، وقار اور گہرائی ہے۔
شاعر نے کیا ہی خوب کہا ہے:

۔ کہہ رہا ہے شور دریا سے سمندر کا سکوت

جتنا جس کا ظرف ہے اتنا ہی وہ خاموش

خاموشی ساٹھ سال کی بندگی سے افضل:

بے فائدہ باتوں سے خاموشی اختیار کرنا عبادت کا درجہ رکھتا ہے جیسا کہ ایک شخص عبادت و بندگی کرتا ہے لیکن وہ زبان پر کنٹرول نہیں رکھتا اس کی نسبت وہ شخص بہتر ہے جو نوافل و تہجد پڑھنے والا نہیں مگر خاموش رہتا ہے، بیہودہ گفتگو اور بے فائدہ کلام نہیں کرتا، جیسا کہ نبی اکرم صلی اللہ علیہ وسلم نے ارشاد فرمایا کہ:

مَقَامُ الرَّجُلِ لِلصَّمْتِ أَفْضَلُ مِنْ عِبَادَةِ سِتِّينَ سَنَةً ایک شخص کی خاموشی ساٹھ سال کی بندگی سے افضل ہے۔

(شعب الایمان، الرابع و الثلاثون من شعب الایمان و هو باب فی حفظ اللسان، فصل:

فی فضل السکوت عن کل ما لا ینبغیہ و ترک الخوض فیہ، ج: 4، ص: 245، حدیث نمبر:

(4953)

کیونکہ سلامتی اور نجات خاموشی میں ہے۔

اللہ تعالیٰ ہمیں اپنی زبانوں کو کنٹرول کرنے کی توفیق عطا فرمائے اور زبان کی آفتوں سے بچائے اور خاموشی کے فوائد و ثمرات سے بہرہ ور فرمائے۔ آمین

جھوٹ سے زبان کی پاکیزگی

- ☆..... جھوٹ تمام برائیوں کی جڑ
- ☆..... مؤمن کا جھوٹ سے کوئی تعلق نہیں
- ☆..... جھوٹ ایمان کامل کے منافی ہے
- ☆..... جھوٹ، سب سے بڑا گناہ
- ☆..... جھوٹ گناہ تک، گناہ جہنم تک لے جاتا ہے
- ☆..... حضرت موسیٰ علیہ السلام کا سوال
- ☆..... جھوٹ سے بچنے کے لیے دعا
- ☆..... جھوٹ کی پانچ اقسام
- ☆..... کذب قوی
- ☆..... کذب فعلی
- ☆..... جھوٹ چھپانا
- ☆..... ریاکاری
- ☆..... بلا تحقیق بات
- ☆..... جھوٹ کی معاشرے میں چند مروجہ صورتیں
- ☆..... بچوں کو بہلانے کے لیے جھوٹ بولنا
- ☆..... ہنسی، مذاق، گپ شپ میں جھوٹ بولنا
- ☆..... میزبان سے جھوٹ بولنا
- ☆..... شریعت کے لبادے میں جھوٹ کا پلندہ
- ☆..... روزمرہ کا جھوٹ

جھوٹ سے زبان کی پاکیزگی:

انسان کے برے اخلاق اور بری عادات میں سے سب سے بری عادت جھوٹ ہے جو کہ تمام خرابیوں اور برائیوں کی جڑ ہے، جھوٹ انسان کے کردار کو مجروح کر دیتا ہے، انسان معاشرے میں اپنا وقار کھو بیٹھتا ہے، لوگوں کا اعتماد جھوٹے شخص سے اٹھ جاتا، جھوٹا شخص بھری محفل میں بھی اپنے آپ کو تنہا سمجھتا ہے، جھوٹ لوگوں کے دلوں سے قدر و منزلت کو ختم کر دیتا ہے۔

جھوٹ تمام برائیوں کی جڑ:

جھوٹ ایک ایسی بیماری ہے جو انسان کے باطن کو ایسے ہی کھوکھلا کر دیتی ہے جیسے دیمک ایک لکڑی کو، یہی وجہ ہے کہ نبی اکرم صلی اللہ علیہ وعلی آلہ وسلم نے بار بار جھوٹ سے بچنے کا حکم دیا، جیسا کہ عہد نبوی میں ایک شخص رسول اکرم صلی اللہ علیہ وسلم کی خدمت میں حاضر ہوا اور عرض کی کہ: یا رسول اللہ صلی اللہ علیہ وسلم! مجھ میں چار بری خصلتیں پائی جاتی ہیں:

ایک عادت یہ ہے کہ میں بدکار ہوں، دوسری عادت یہ ہے کہ میں چوری کرتا ہوں، تیسری عادت یہ کہ میں شراب پیتا ہوں، چوتھی یہ کہ میں جھوٹ بولتا ہوں، اگر آپ صلی اللہ علیہ وسلم فرمائیں تو میں ایک عادت چھوڑ سکتا ہوں۔

آپ صلی اللہ علیہ وسلم نے ارشاد فرمایا کہ: کیا تو عہد کرتا ہے کہ آئندہ جھوٹ نہیں بولے گا؟ اس نے عرض کی کہ: جی ہاں۔

جب وہ شخص واپس گیا تو اسے چوری، شراب نوشی اور بدکاری کی عادتیں بار بار ستاتیں، مگر وہ یہ یاد کر کے ان میں سے کوئی عادت بھی نہ کر سکا کہ اگر مجھ سے رسول اکرم صلی اللہ علیہ وسلم نے پوچھا تو کیا جواب دوں گا، اگر سچ بولا تو سزا کا مستحق ہوں گا اور اگر جھوٹ بولا تو جو آپ صلی اللہ علیہ وسلم سے عہد کر کے آیا ہوں اس کی خلاف ورزی ہوگی۔

اس طرح وہ شخص جھوٹ کی عادت چھوڑنے سے بدکاری، شراب نوشی اور چوری جیسی برائیوں سے محفوظ ہو گیا۔ لہذا معلوم ہوا کہ جھوٹ بہت سارے گناہوں کی جڑ ہے۔

مؤمن کا جھوٹ سے کوئی تعلق نہیں:

مؤمن جب اپنے ایمان و اعتقاد میں پختگی لاتا ہے تو وہ جھوٹ جیسی بیماری سے ایسے ہی دور بھاگتا ہے جیسا کہ ایک انسان اپنے دشمن سے دور بھاگتا ہے، کیونکہ مؤمن کا جھوٹ سے کوئی تعلق نہیں، اس لیے رسول اللہ صلی اللہ علیہ وسلم سے جب سوال کیا گیا کہ:

هَلْ يَكْذِبُ الْمُؤْمِنُ؟ کیا مؤمن جھوٹ بول سکتا ہے؟

تو آپ صلی اللہ علیہ وسلم نے ارشاد فرمایا کہ:

قَالَ: لَا مؤمن کا جھوٹ سے کوئی تعلق نہیں۔

(مکارم الأخلاق، أسباب الوصول الى كمال الإيمان، صفحہ نمبر: 51، حدیث نمبر:

(140)

جھوٹ ایمان کامل کے منافی ہے:

جھوٹ سے بچنے کی ترغیب دیتے ہوئے نبی اکرم صلی اللہ علیہ وسلم نے ارشاد فرمایا کہ:

يَطْبَعُ الْمُؤْمِنُ عَلَى الْخِلَالِ كُلِّهَا إِلَّا الْخِيَانَةَ وَالْكَذِبَ مؤمن میں تمام

خرابیاں پائی جاسکتی ہیں، سوائے خیانت، اور جھوٹ کے۔

(مشكاة المصابيح، كتاب الآداب، باب: حفظ اللسان و الغيبة و الشتم، الفصل الثالث،

ج: 3، ص: 53، حدیث نمبر: 4860)

اور جھوٹا شخص اس قدر برا ہے کہ وہ لعنت کا مستحق قرار دیا گیا ہے، جب کہ قرآن مجید میں لعنت کا مستحق شیطان کو بنایا گیا ہے، اور یہود و نصاریٰ، کافروں اور منافقوں کو اس کی وعید سنائی گئی ہے، لیکن کسی مؤمن کو جھوٹ کے سوا اس کے کسی فعل کی بنیاد پر لعنت سے یاد نہیں کیا گیا، اس سے اندازہ لگایا جاسکتا ہے کہ جھوٹ اسلام میں کس قدر برا ہے کہ بندہ مؤمن اللہ تعالیٰ کی رحمت سے محروم ہو جاتا ہے۔

جھوٹ، سب سے بڑا گناہ:

ایک دفعہ نبی کریم صلی اللہ علیہ وسلم نے صحابہ کرام رضی اللہ عنہم سے کہا کہ:

أَلَا أَنْبِئُكُمْ بِأَكْبَرِ الْكِبَائِرِ؟ میں تمہیں سب سے بڑا گناہ بتاؤں؟

قَالُوا: بَلَى يَا رَسُولَ اللَّهِ صَلَّى اللَّهُ عَلَيْهِ وَسَلَّمَ انہوں نے عرض کی: جی ہاں، یا رسول اللہ صلی اللہ علیہ وسلم!

تو آپ صلی اللہ علیہ وسلم نے ارشاد فرمایا کہ:

الْإِشْرَاكُ بِاللَّهِ وَ عُقُوقُ الْوَالِدَيْنِ سب سے بڑا گناہ شرک اور والدین کی

نافرمانی ہے،

وَجَلَسَ وَ كَانَ مُتَكِنًا آپ صلی اللہ علیہ وسلم ٹیک لگا کر بیٹھے ہوئے تھے کہ اٹھ بیٹھے

اور ارشاد فرمایا:

أَلَا وَقَوْلُ الزُّورِ جھوٹی بات یا جھوٹی شہادت۔

آپ صلی اللہ علیہ وسلم بار بار اس کو دہراتے رہے، یہاں تک کہ ہم نے کہا کہ کاش آپ

خاموش ہو جائیں۔

(صحیح البخاری، کتاب الشهادات، باب: ما قيل في شهادة الزور، ج: 2، ص: 939،

حدیث نمبر: 2511)

اس سے معلوم ہوا کہ جہاں شرک اور والدین کی نافرمانی اکبر الکبائر یعنی سب سے بڑا گناہ

ہیں، وہاں جھوٹ بھی سب سے بڑا گناہ ہے اور اس کا انجام کار آخر جہنم ہے۔

جھوٹ گناہ تک، گناہ جہنم تک لے جاتا ہے:

جھوٹ انسان کو گناہ کی طرف لے جاتا ہے اور گناہ انسان کو جہنم کی طرف لے جاتا ہے اور

سچائی انسان کو نیکی کی طرف لے جاتی ہے اور نیکی جنت کی طرف لے جاتی ہے، جیسا کہ حضرت عبد

اللہ رضی اللہ عنہ سے روایت ہے کہ نبی اکرم صلی اللہ علیہ وسلم نے ارشاد فرمایا کہ:

إِيَّاكُمْ وَ الْكُذْبَ فَإِنَّ الْكُذْبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ

..... جھوٹ سے بچو، بے شک جھوٹ گناہ کی طرف راہنمائی کرتا ہے اور بے شک گناہ جہنم تک

لے جاتے ہیں۔

وَعَلَيْكُمْ بِالصَّدَقِ فَإِنَّ الصَّدَقَ يَهْدِي إِلَى الْبِرِّ وَإِنَّ الْبِرَّ يَهْدِي إِلَى الْجَنَّةِ.....
 سچ کو لازم پکڑو، بے شک سچ نیکی کی طرف راہنمائی کرتا ہے اور بے شک نیکی جنت کی طرف لے
 جاتی ہے۔

(مسند ابی داؤد، کتاب الأدب، باب: فی التشدید فی الکذب، ج: 4، ص: 454،

حدیث نمبر: 4991)

اس حدیث شریف سے معلوم ہوا کہ سچ بولنا جنت میں داخل ہونے کا سبب ہے اور جھوٹ بولنا
 جہنم میں داخل ہونے کا ذریعہ ہے۔

حضرت موسیٰ علیہ السلام کا سوال:

حضرت موسیٰ علیہ السلام نے جناب باری تعالیٰ میں عرض کی کہ:

أَيُّ عِبَادِكَ خَيْرٌ لَّكَ عَمَلًا..... تیرے بندوں میں باعتبار عمل کے کون اچھا ہے؟

اللہ تعالیٰ نے ارشاد فرمایا کہ:

مَنْ لَا يَكْذِبُ لِسَانُهُ وَلَا يَفْجُرُ قَلْبُهُ وَلَا يَزْنِي فَرْجَهُ..... جس کی زبان جھوٹ نہ
 بولے، اور قلب فحور نہ کرے اور شرم گاہ زنا نہ کرے۔

(احیاء علوم الدین، بیان عظیم خطر اللسان و فضیلة الصمت، ج: 3، ص: 13)

جھوٹ سے بچنے کے لیے دعا:

حضرت علی رضی اللہ عنہ نے ارشاد فرمایا کہ اللہ کے نزدیک سب سے بڑی خطا جھوٹی زبان
 ہے اس لیے نبی اکرم صلی اللہ علیہ وسلم نے اپنی امت کو یہ دعا سکھائی کہ:

اَللّٰهُمَّ طَهِّرْ قَلْبِي مِنَ النِّفَاقِ وَفَرْجِي مِنَ الزُّنَا وَلِسَانِي مِنَ الْكِبْذِ..... اے
 اللہ! میرے دل کو منافقت سے اور میری شرم گاہ کو زنا سے اور میری زبان کو جھوٹ سے پاک فرما۔

(احیاء علوم الدین، بیان عظیم خطر اللسان و فضیلة الصمت، ج: 3، ص: 135)

جھوٹ کی پانچ اقسام:

جھوٹ کی ویسے تو کئی اقسام ہیں لیکن ان میں سے پانچ اہم اقسام یہاں ذکر کی جاتی ہیں:

1: کذب قولی:

جھوٹ کی عام قسم تو یہ ہے کہ جو دل میں ہے زبان سے اس کے خلاف کہا جائے اور یہ کذب قولی ہے، چونکہ انسان اس میں زبان سے واقعہ کے خلاف ظاہر کر رہا ہے، جس سے ساری دنیا کو فریب اور دھوکا دے رہا ہے، کیونکہ انسان کے دل کی حقیقت اللہ تعالیٰ ہی بہت بہتر جانتا ہے۔ لہذا زبان کو واقعہ کے خلاف استعمال کرنا بہت سخت جرم ہوگا۔

2: کذب فعلی:

اسی طرح عملی جھوٹ کی ایک قسم یہ ہے کہ جو کہا جائے وہ کیا نہ جائے، اور کام کرنے کی استطاعت رکھتے ہوئے اسے نہ کرنا، ایک قسم کا فریب اور دھوکہ ہے لیکن جھوٹ بھی ہے۔

3: جھوٹ چھپانا:

جھوٹ کی ایک قسم یہ ہے کہ جان بوجھ کر انسان حق کو چھپائے اور حق کا اظہار نہ کرے یعنی جانتے ہوئے بھی انجان بن جائے۔ اللہ تعالیٰ نے ایسے جھوٹوں پر بھی لعنت فرمائی ہے جیسا کہ قرآن مجید میں دین حق کی واضح اور تین ہدایت کے ہوتے ہوئے کوئی شخص اس کی تعلیمات چھپاتا ہے تو ایسے لوگوں کے بارے میں اللہ تعالیٰ فرماتا ہے کہ:

أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ (ایسے لوگوں پر) اللہ تعالیٰ اور لعنت کرنے والے لعنت کرتے ہیں۔

(القرآن الکریم، سورۃ البقرۃ، سورت نمبر: 2، آیت نمبر: 159)

گو اس سے لوگ جھوٹ کے قولاً مرتکب نہیں ہوتے لیکن حق کا اظہار نہ کرنا اور حق کو بلاوجہ پوشیدہ رکھنا عملاً جھوٹ ہے اور اس سے منافقت جنم لیتی ہے اس لیے نبی کریم صلی اللہ علیہ وسلم نے جھوٹ کو منافق کی نشانی قرار دیا اور فرمایا کہ منافق کی پہچان اور نشانیاں تین ہیں:

آيَةُ الْمُنَافِقِ ثَلَاثٌ: إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُوْتِمِنَ خَانَ

جب کہے تو جھوٹ بولے، جب وعدہ کرے تو پورا نہ کرے اور جب اس کے پاس امانت رکھی جائے تو خیانت کرے۔

(صحیح البخاری، کتاب الایمان، باب: علامة المنافق، ج: 1، ص: 21، حدیث نمبر:

(33)

4: ریاکاری:

ریا کاری کرنا، اور جو نہیں کیا وہ دکھانے کی کوشش کرنا، جیسا کہ آج کل لوگ بہت بڑھا چڑھا کر اپنے عمل کو لوگوں کے سامنے پیش کرتے ہیں، اور وہ کچھ باور کروانا چاہتے ہیں جو ان میں نہیں ہوتا، یہ بھی ایک قسم کا جھوٹ ہے۔

جیسا کہ حدیث شریف میں ہے کہ:

حضرت عائشہ صدیقہ رضی اللہ عنہا فرماتی ہیں کہ ایک دفعہ ایک عورت نے نبی اکرم صلی اللہ علیہ وسلم کی خدمت میں آکر پوچھا کہ یا رسول اللہ صلی اللہ علیہ وسلم!

إِنَّ لِي ضَرَّةً فَهَلْ عَلَيَّ جُنَاحٌ أَنْ أَتَشَبَّعَ مِنْ مَالِ زَوْجِي بِمَا لَمْ يُعْطِنِي میری ایک سوکن ہے، کیا اگر میں ظاہر کروں کہ مجھے شوہر نے یہ دیا، یہ دیا اور حقیقت میں ایسا نہ ہو، صرف اس کو جلانا مقصود ہو تو کیا یہ گناہ ہوگا؟

آپ صلی اللہ علیہ وسلم نے ارشاد فرمایا کہ:

الْمُتَشَبِّعُ بِمَا لَمْ يُعْطَ كَلَابِسِ ثَوْبِي زُورٌ جتنا آپ کو نہیں دیا گیا اتنے کا دکھاوا کرنے والا جھوٹ کے دو جامے پہننے والے کی طرح ہے۔

(صحیح مسلم، کتاب اللباس و الزینة، باب: النهی عن التزوير في اللباس و غيره و

التشبع بما لم يعط، ج: 6، ص: 169، حدیث نمبر: 5706)

محدثین کرام رحمہم اللہ تعالیٰ نے اس حدیث شریف کی تشریح کرتے ہوئے کہا ہے کہ جھوٹ کے دو جامے یوں ہوئے کہ جو اس کے پاس نہیں، اس کا ہونا اپنے پاس بتانا جھوٹ کا ایک جامہ ہے، اور جس نے جو دیا نہیں اس کو دیا بتانا دوسرا جامہ ہے۔ اسی طرح جو عالم نہیں وہ اپنے آپ کو عالم

باور کروائے، اور جو دولت مند نہیں وہ دولت مندی کا دکھاوا کرے، یعنی جس کے پاس جو چیز نہیں اس کو اپنے پاس دکھانے کی کوشش کرنا، دوسروں کو دھوکہ دینا ہے، لہذا یہ بھی جھوٹ کی قسم ہے۔

5: بلا تحقیق بات:

جھوٹ کی ایک قسم یہ بھی ہے کہ انسان جو کچھ سنے اسے بلا تحقیق دوسروں تک پہنچائے، حق اور باطل کا فرق نہ رکھے، جو منہ میں آئے اور جو سنے کہتا پھرے، اس سے معاشرے میں وہ شخص بے قدر اور بے اعتبار سمجھا جاتا ہے۔

نبی اکرم صلی اللہ علیہ وسلم نے ایسے شخص کے بارے میں ارشاد فرمایا کہ:

كَفَى بِالْمَرْءِ كِذْبًا أَنْ يُحَدِّثَ بِكُلِّ مَا سَمِعَ آدمی کو جھوٹا ہونے کے لیے یہ کافی

ہے کہ جو سنے وہ کہتا پھرے۔

(صحیح مسلم، المقدمة، باب: النهی عن الحدیث بكل ما سمع، ج: 1، ص: 8،

حدیث نمبر: 7)

جھوٹ کی معاشرے میں چند مروجہ صورتیں:

اس میں کوئی شک نہیں کہ اسلام سچائی کا دین ہے، اور قرآن مجید مکمل سچائی اور رسول اللہ صلی اللہ علیہ وسلم اعلان نبوت سے پہلے بھی صادق اور امین کے لقب سے پکارے جاتے تھے، اور ساری کائنات کا خالق و مالک تو اصدق الصادقین ہے، اور فرمایا:

وَمَنْ أَصْدَقُ مِنَ اللَّهِ حَدِيثًا اللہ تعالیٰ سے زیادہ سچا کون ہے؟

(القرآن الکریم، سورۃ النساء، سورت نمبر: 4، آیت نمبر: 87)

یعنی سب سے بڑھ کر اور سب سے زیادہ سچا اللہ تعالیٰ ہے اور یہ بھی حقیقت ہے کہ نجات بھی سچائی کو اختیار کرنے میں ہے، اور جھوٹ بولنے میں سراسر نقصان ہی نقصان ہے، لیکن افسوس در افسوس یہ ہے کہ ہمارے معاشرے میں بعض لوگ بڑے مذہبی اور دیندار محسوس ہوتے ہیں، ان کا حال یہ ہے کہ وہ جھوٹ کو بالکل برا نہیں سمجھتے، بعض اوقات تو جھوٹ بولنے پر فخر کرتے دکھائی دیتے ہیں، اور ذیل میں جھوٹ کی چند ایسی صورتوں کا ذکر کیا جاتا ہے جو معاشرے میں عام پائی جاتی ہیں، اور ان کے مدارک کی کوئی کوشش بھی نہیں کی جاتی ہے:

بچوں کو بھلانے کے لیے جھوٹ بولنا:

بعض لوگ چھوٹے بچوں کو چپ کرانے اور بھلانے کے لیے ان سے جھوٹے وعدے کر لیتے ہیں، اور سمجھتے ہیں کہ وہ ان وعدوں کو تھوڑی دیر میں بھول جائیں گے اگرچہ اکثر ایسے ہی ہوتا ہے کہ بچوں کی وقتی طور ضد دور کر دی جاتی ہے، اور بچے وہ بات بھول بھی جاتے ہیں اور سمجھتے ہیں کہ اس میں عافیت ہے، حالانکہ اس میں جھوٹ ہے اور اسلام نے جھوٹ کی اس صورت کی بھی مذمت کی ہے، اور اس کی اجازت نہیں دی، جیسا کہ حدیث شریف میں ہے جس کو حضرت عبداللہ بن عامر رضی اللہ عنہ روایت کرتے ہیں کہ:

دَعَتْنِي أُمِّي يَوْمًا وَرَسُولُ اللَّهِ صَلَّى اللَّهُ عَلَيْهِ وَسَلَّمَ قَاعِدًا فِي بَيْتِنَا ایک

دفعہ میری ماں نے مجھے بلایا، جب کہ نبی کریم صلی اللہ علیہ وسلم ہمارے گھر میں تشریف فرما تھے،

اور مجھے میری ماں نے بلانے کے لیے کہا کہ:

هَذَا تَعَالَ أُعْطِيكَ یہاں آؤ، تجھے کچھ دوں گی،

نبی کریم صلی اللہ علیہ وسلم نے ارشاد فرمایا کہ:

وَمَا أَرَدْتُ أَنْ تُعْطِيَهُ تم کہتی ہو مگر اسے کچھ دینا نہیں چاہتی ہو،

میری ماں نے کہا کہ: أُعْطِيَهُ تَمَرًا میں اس کو کھجور دے دوں گی،

رسول اللہ صلی اللہ علیہ وسلم نے ارشاد فرمایا کہ:

أَمَا إِنَّكَ لَوَلَّمْتُمْ تَعْطِيَهُ شَيْئًا كُتِبَتْ عَلَيْكَ كَذِبَةٌ اگر تم اسے اس وقت کچھ نہ

دیتی تو یہ بھی تمہارا جھوٹ لکھا جاتا۔

(مسند ابی داؤد، کتاب الادب، باب: فی التشدید فی الکذب، ج: 4، ص: 455، حدیث نمبر: 4993)

اس حدیث شریف سے معلوم ہوا کہ مسلمان کو بچوں کے بہلانے کے لیے ان سے جھوٹ نہیں

بولنا چاہیے، کیونکہ ایک تو وہ جھوٹ ہونے کی وجہ سے اس کے نامہ اعمال میں جھوٹ کا گناہ لکھا

جائے گا جو کہ بہت خطرناک ہے، اور دوسرا یہ بھی نقصان ہوگا کہ بچوں کے ساتھ جھوٹ پر مبنی رویہ

رکھنے کی وجہ سے ان کی طبیعت پر بھی جھوٹ کے برے اثرات مرتب ہوں گے اور بچپن سے ہی

جھوٹ بولنا شروع ہو جائیں گے جس کی وجہ سے معاشرے میں جھوٹ کی فضا قائم ہوگی، اور

معاشرے کے بگاڑ کا ذریعہ بنے گی۔ لہذا بچوں سے بھی جھوٹ ہرگز نہ بولیں کیونکہ بچوں کا زیادہ تر

وقت مردوں کی نسبت عورتوں کے پاس گزرتا ہے اور ماں ہی ان کے مسائل کی نگہداشت کرتی

ہے، تو والد کی نسبت ماں بچے کو زیادہ ڈیل (Deal) کرتی ہے لہذا اماؤں کو اس جھوٹ سے پرہیز

کرنا چاہیے اور بچوں سے جھوٹے وعدے کرنے سے گریز کرنا چاہیے۔

ہنسسی، مذاق، گپ شپ میں جھوٹ بولنا:

بعض لوگ گپ شپ کرتے ہوئے ہنسی اور مذاق میں جھوٹ بول دیتے ہیں اور سمجھتے ہیں کہ یہ

کچھ گناہ نہیں ہے، حالانکہ یہ بھی جھوٹ کی معاشرے میں مروجہ صورت ہے جس کو لوگ گناہ تصور

نہیں کرتے مگر یہ جھوٹ ہی ہوتا ہے، اور اسلامی تعلیمات میں اس کی اجازت نہیں ہے، حالانکہ

رسول اللہ صلی اللہ علیہ وسلم نے ارشاد فرمایا:

وَيْلٌ لِّلَّذِي يُحَدِّثُ فَيُكْذِبُ لِيُضْحِكَ بِهِنَّ الْقَوْمَ وَيَلُ لَهٗ وَيَلُ لَهٗ ہلاکت ہے اس شخص کے لیے جو بات کرے اور جھوٹ بولے تاکہ اس سے لوگوں کو ہنسائے، ایسے شخص کے لیے ہلاکت ہے اور اس کے لیے تباہی ہے۔

(سنن ابی داؤد، کتاب الادب، باب: فی التشدید فی الکذب، ج: 4، ص: 454،

حدیث نمبر: 4992)

اس حدیث شریف سے معلوم ہوا کہ ہنسی اور مذاق میں بھی جھوٹ جرم اور گناہ ہے، اور اسے محض گپ شپ سمجھ کر نظر انداز کر دینا غلطی ہے اور ایسے شخص کی معاشرے میں قدر و قیمت ختم ہو جاتی ہے اور اس کی زبان کا اعتبار نہیں رہتا اور آخرت میں ایسے شخص کے لیے ہلاکت و تباہی ہے۔

میزبان سے جھوٹ بولنا:

ہمارے معاشرے میں جھوٹ کی یہ صورت بھی خطرناک حد تک رواج پا رہی ہے کہ جب کسی شخص کو کھانا کھانے یا کچھ پینے کی دعوت دی جائے، تو وہ کھانے، پینے کی خواہش ہوتے ہوئے بھی کہہ دیتے ہیں کہ ہمیں خواہش نہیں ہے، یہ تصنع اور بناوٹ ہے، جبکہ یہ جھوٹ ہے اور افسوس ہے کہ لوگ اس طرح کے جھوٹ فیشن کے طور پر بول رہے ہیں اور اسے بولتے ہوئے کچھ جھجک محسوس نہیں کرتے، بلکہ اس جھوٹ کو اعزاز اور فخر کے طور پر بولتے ہیں، حدیث شریف میں ہے کہ حضرت اسماء بنت عمیس رضی اللہ عنہا نے نبی کریم صلی اللہ علیہ وسلم سے سوال کیا کہ:

إِنْ قَالَتْ إِحَدًا أَنَا لَيْسَ بِتَشْتَهِيهِ لَا أَشْتَهِيهِ يُعَدُّ ذَلِكَ كَذِبًا؟ ہم میں سے کوئی کسی چیز کی خواہش رکھے اور پھر کہہ دے کہ مجھے اس کی خواہش نہیں ہے تو کیا یہ بھی جھوٹ ہوگا؟

آپ صلی اللہ علیہ وسلم نے ارشاد فرمایا:

إِنَّ الْكُذِبَ يُكْتَبُ كَذِبًا حَتَّى تُكْتَبَ الْكُذِيبَةُ كُذِيبَةً ہر چھوٹے سے چھوٹا

جھوٹ بھی جھوٹ ہی لکھا جاتا ہے۔

(مسند امام احمد بن حنبل، مسند القبائل، حدیث اسماء بنت عمیس رضی اللہ عنہا،

ج: 6، ص: 438، حدیث نمبر: 27511)

اس حدیث شریف سے معلوم ہوا کہ کسی چیز کی خواہش رکھتے ہوئے یہ نہیں کہنا چاہیے کہ مجھے اس کی خواہش نہیں، یہ بھی جھوٹ ہی ہے اور اس سے اجتناب کرنا چاہیے۔

شریعت کے لبادے میں جھوٹ کا پلندہ:

معاشرے میں جھوٹ کی ایک صورت یہ بھی دیکھی جا رہی ہے کہ ایک شخص دوسرے کو نیک اور باشرع سمجھتے ہوئے اس پر مکمل اعتماد و اعتبار کر لیتا ہے اور وہ شخص اس کے اعتبار و اعتماد سے ناجائز فائدہ اٹھاتے ہوئے اس کے ساتھ جھوٹ بول کر اسے سخت فریب اور نقصان میں مبتلا کر دیتا ہے، رسول اللہ صلی اللہ علیہ وسلم نے اسے خیانت قرار دے کر اسے ناجائز ٹھہرایا ہے، جیسا کہ حدیث شریف میں ہے کہ رسول اللہ صلی اللہ علیہ وسلم نے ارشاد فرمایا کہ:

كَبْرَتْ خِيَانَةٌ أَنْ تُحَدِّثَ أَخَاكَ حَدِيثًا وَهُوَ لَكَ مُصَدِّقٌ وَأَنْتَ لَهُ كَاذِبٌ

..... یہ بہت بڑی خیانت ہے کہ تم اپنے بھائی سے ایک جھوٹی بات کہہ دو، حالانکہ وہ تم کو سچا سمجھتا ہو۔

(الآداب المفرد، باب: اذا كذبت لرجل هو لك مصدق، صفحہ نمبر: 101، حدیث

نمبر: 393)

اس حدیث شریف سے معلوم ہوا کہ کسی شخص کے اعتبار سے ناجائز فائدہ اٹھاتے ہوئے اس کے ساتھ جھوٹ بولنا بدترین خیانت ہے کہ وہ تو اس کی ہر بات پر یقین کر لیتا ہے اور یہ اس کے ساتھ جھوٹ بولتا ہے، جو بہت بری عادت ہے۔

روز مرہ کا جھوٹ:

ان مذکورہ بالا صورتوں کے علاوہ بھی معاشرے میں لوگوں نے اپنی مصنوعی اور بناوٹی عزتوں اور قدروں کو تحفظ دینے کے لیے مختلف قسم کے جھوٹ رائج کر رکھے ہیں، جن سے آگاہی بھی ضروری ہے اور بچنا بھی ضروری ہے، مثلاً: بعض لوگ نمائشی مصروف بن چکے ہیں اور فارغ ہوتے ہوئے بھی اپنی مصروفیت کا ڈھنڈورا اور اس بناوٹی مصروفیت میں جھوٹ بولنے سے گریز نہیں کرتے، اس طرح ہی معاشرے میں اپنے علم و فن، کاروبار، روزگار اور جائیداد کے بارے لوگ اس حد تک مبالغہ آمیزی سے کام لیتے ہیں جو کہ جھوٹ ہے، اور اس جھوٹ سے بچنے کی کوئی تدبیر

نہیں سوچی جاتی اور نہ ہی کوئی پلاننگ کی جاتی ہے بلکہ ایک دوسرے سے بڑھ کر مبالغہ آمیزی سے کام لیتے ہیں اور کتنے ہی ارباب علم و دانش اور اصحاب جبہ و دستار خصوصاً پروفیشنل مقررین جن کا طرز گفتگو ہی یہ ہوتا ہے کہ طبیعت ناساز ہے اور مجھے کسی پروگرام پر پہنچنا ہے اور مجھے بہت دیر ہو رہی ہے، وغیرہ وغیرہ، جب کہ ان کا حال قال سے یکسر مختلف ہوتا ہے اور ایسے ہی بعض افسران بالانے اپنے ماتحت ملازمین سے یہ کہا ہوتا ہے کہ اگر کوئی پوچھے تو کہہ دینا کہ حضرت صاحب، علامہ صاحب، ڈاکٹر صاحب، استاد صاحب کسی خصوصی میٹنگ میں مصروف ہیں، یا وہ آرام کر رہے ہیں، افسوس صد افسوس اس قسم کے خود ساختہ جھوٹ معاشرے میں بڑی تیزی سے عام ہوتے جا رہے ہیں جس کی وجہ سے برکت ختم ہوتی جا رہی ہے، اور مسلمان مختلف بحرانوں کا شکار ہوتے چلے جا رہے ہیں، ان نازک حالات میں ہمیں چاہیے کہ خود بھی جھوٹ بولنے سے گریز کریں اور اپنے متعلقین کو بھی جھوٹ بولنے سے سختی سے روکیں تاکہ معاشرے سے جھوٹ جیسی لعنت کا خاتمہ ہو اور ملک و قوم مسائل و مشکلات کی جس دلدل میں پھنسے ہوئے ہیں ان سے نکلنا اور نمٹنا آسان اور ممکن ہو سکے۔

اللہ تعالیٰ ہم سب کو جھوٹ جیسی بری عادت سے بچنے کی توفیق عطا فرمائے۔ آمین

غیبت سے زبان کی پاکیزگی

- ☆ غیبت کسے کہتے ہیں؟
- ☆ غیبت و بہتان میں فرق
- ☆ غیبت کی انواع و اقسام
- ☆ صراحتاً کسی کے خفیہ عیب کو بیان کرنا اور اس کی چند صورتیں
- ☆ رمز و اشارہ سے کسی کے خفیہ عیب کو بیان کرنا
- ☆ نقل اتار کر کسی کے خفیہ عیب کو بیان کرنا
- ☆ لکھ کر کسی کے خفیہ عیب کو بیان کرنا
- ☆ معین اشارہ سے کسی کے خفیہ عیب کو بیان کرنا
- ☆ غیبت سن کر تعجب کرنا
- ☆ پارسائی کے لہادے میں غیبت کا ارتکاب
- ☆ قرآن و سنت کی روشنی میں غیبت کی مذمت اور نقصانات
- ☆ قرآن مجید کی روشنی میں غیبت کی مذمت
- ☆ حدیث شریف کی روشنی میں غیبت کی مذمت
- ☆ غیبت زنا سے بدتر ہے
- ☆ غیبت کرنے والے کی سزا
- ☆ غیبت کی بدبو
- ☆ غیبت، نور عبادت کے زوال کا سبب
- ☆ غیبت کے نقصانات
- ☆ غیبت کے اسباب و تدابیر

- ☆: غیبت کے اسباب
- ☆: غیبت سے رک جاؤ!
- ☆: غیبت سے بچنے کی گیارہ تدابیر و تجاویز
- ☆: غیبت، نیکیاں کھا جاتی ہے
- ☆: غیبت، نیکیوں کو کم کر دیتی ہے
- ☆: کسی کے عیب و برائی کو بیان کرنے کی جائز صورتیں
- ☆: ضروری وضاحت
- ☆: غیبت کا کفارہ
- ☆: ذرا سوچئے!
- ☆: غیبت کرنے والے کو عجیب انعام
- ☆: مصنف کی طرف سے اعتذار و اپیل

غیبت سے زبان کی پاکیزگی:

اس میں کوئی شک نہیں ہے کہ دین اسلام میں غیبت کی شدید مذمت کی گئی ہے اور اسے انتہائی مکروہ، ناجائز اور برا سمجھا گیا ہے۔

بظاہر تو معلوم ہوتا ہے کہ محض ایک بات ہے اور محفل کو گرمانے کے لیے گپ شپ ہے لیکن قرآن و سنت میں لوگوں کو سختی سے غیبت کرنے سے کیوں منع کیا گیا ہے؟ تو اس کی ممانعت پر غور و فکر کرنے سے ایک حکمت یہ معلوم ہوتی ہے کہ کسی کی پیٹھ پیچھے اس کا عیب بیان کرنا، اس شخص کی عزت اور آبرو کو مجروح کرتا ہے جبکہ دین اسلام مسلمانوں کی عزت و آبرو کو مجروح نہیں کرتا بلکہ تحفظ فراہم کرتا ہے۔

کسی کی عزت و آبرو پر حملہ کرنے سے معاشرتی اور باہمی تعلقات میں فساد اور بگاڑ پیدا ہوگا، جس کی وجہ سے معاشرہ بد امنی سے دوچار ہو جائے گا۔

اس کے برعکس زبان کو غیبت سے پاک رکھنے سے ایک دوسرے کی عزت و آبرو محفوظ رہے گی اور آپس میں تعلقات خوشگوار ہوں گے اور دنیاوی زندگی بھی سکون اور چین سے گزرے گی اور آخرت میں بھی جہنم کے عذاب سے نجات اور چھٹکارا نصیب ہوگا، اسی لیے رسول اللہ صلی اللہ علیہ وسلم نے ارشاد فرمایا کہ:

كُلُّ الْمُسْلِمِ عَلَى الْمُسْلِمِ حَرَامٌ دَمُهُ وَ مَالُهُ وَ عِرْضُهُ مسلمان کا دوسرے مسلمان پر اس کا خون، مال اور عزت و آبرو سب حرام ہیں۔

(صحیح مسلم، کتاب البر و الصلۃ و الآداب، باب: تحريم ظلم المسلم و خذله و

احتقاره و دمه و عرضه و ماله، ج: 8، ص: 10، حدیث نمبر: 6706)

اس سے معلوم ہوتا ہے کہ شریعت محمدیہ میں انسان کی عزت و حرمت کس قدر ضروری ہے۔ لہذا ایسے تمام اقوال و افعال جن سے بندہ مومن کی عزت و حرمت پامال ہوتی ہو، ان سے بچنا ضروری ہے اور سب سے زیادہ غیبت سے ہی مسلمانوں کے عیبوں کی پر وہ دری ہوتی ہے، لہذا غیبت سے زبان کو پاک رکھنا انتہائی ضروری ہے۔

غیبت کسے کہتے ہیں؟

حضرت سیدنا ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وآلہ وسلم نے صحابہ کرام رضی اللہ عنہم سے غیبت کے متعلق پوچھا:

أَتَدْرُونَ مَا الْغَيْبَةُ؟ کیا تم جانتے ہو کہ غیبت کیا ہے؟

تو صحابہ کرام رضی اللہ تعالیٰ عنہم نے جواب میں کہا کہ:

اللَّهُ وَرَسُولُهُ أَعْلَمُ اللہ تعالیٰ اور اس کے رسول صلی اللہ علیہ وسلم ہی بہتر جانتے ہیں۔

نبی کریم صلی اللہ علیہ وآلہ وسلم نے فرمایا:

ذِكْرُكَ أَخَاكَ بِمَا يَكْرَهُ غیبت یہ ہے کہ تمہارا اپنے بھائی کا ناپسندیدہ ذکر کرنا۔

عرض کیا گیا کہ:

أَفَرَأَيْتَ إِنْ كَانَ فِي أَخِي مَا أَقُولُ یا رسول اللہ صلی اللہ علیہ وسلم! اگر میرے بھائی

میں جو عیب ہے وہ میں کہتا ہوں تو پھر یہ غیبت ہوگی؟

تو رسول صلی اللہ علیہ وسلم نے ارشاد فرمایا کہ:

إِنْ كَانَ فِيهِ مَا تَقُولُ فَقَدْ اغْتَابْتَهُ وَإِنْ لَمْ يَكُنْ فِيهِ فَقَدْ بَهْتَأْتَهُ اگر تو نے وہ عیب

لگایا جو اس میں موجود ہے تو تو نے اس کی غیبت کی اور اگر تو نے وہ عیب لگایا جو اس میں موجود نہیں

ہے تو تو نے اس پر بہتان لگایا۔

(صحیح مسلم، کتاب البر والصلة والآداب، باب: تحريم الغيبة، ج: 8، ص: 21،

حدیث نمبر: 6758)

اس حدیث شریف سے معلوم ہوا کہ کسی کے عیب پٹھ کے پیچھے بیان کرنا غیبت ہے، خواہ وہ

عیب جسمانی ہوں یا نفسانی، دینی ہوں یا دنیاوی، اس کے ذاتی ہوں یا بیوی، بچوں کے، لباس کے

ہوں یا مکان کے، غرضیکہ کسی طریقے سے بھی عیب بیان کیے جائیں، غیبت میں شامل ہیں۔

غیبت و بہتان میں فرق:

اس ارشاد گرامی میں غیبت اور بہتان کا فرق بھی ذکر فرما دیا کہ کسی مسلمان بھائی کے خفیہ عیب

بغیر ضرورت بیان کیے گئے تو یہ غیبت کہلائے گی اور کسی کو وہ عیب لگایا گیا جو اس میں نہیں ہے تو وہ بہتان کہلائے گا۔

اور ایک دوسرا فرق یہ بھی ذکر کیا گیا ہے کہ غیبت بعض صورتوں میں بری نہیں ہے جبکہ بہتان ہر حال میں برا ہی ہے۔

غیبت کی انواع و اقسام:

حضرت امام غزالی رحمۃ اللہ علیہ اپنی تصنیف لطیف ”احیاء العلوم“ میں غیبت کی مختلف انواع و اقسام پر تبصرہ کرتے ہوئے فرماتے ہیں:

یہ جان لینا چاہیے کہ غیبت زبان سے کہنے پر ہی موقوف نہیں ہے، بلکہ جس طرح بھی دوسرا شخص کسی کا عیب سمجھ جائے، وہ غیبت میں ہی داخل ہے، خواہ کنایہ اور رمز سے ہو، یا حرکت و فعل سے، یا تصریح و قول سے، پس سب حرام و ناجائز ہیں۔

(احیاء علوم الدین، بیان: أن الغيبة لا تقتصر على اللسان، ج: 3، ص: 144)

غیبت کی چند انواع و اقسام درج ذیل ہیں:

صراحتاً کسی کے خفیہ عیب کو بیان کرنا اور اس کی

چند صورتیں:

زبان سے کسی کے خفیہ عیب اس طرح بیان کرنا کہ اگر وہ سنے تو برا مانے، اور کسی کے عیب بیان کرنے کی مختلف صورتیں ہو سکتی ہیں:

- ☆: جسمانی عیب کا ذکر کرنا۔
- ☆: نسب کے عیب کا ذکر کرنا۔
- ☆: شکل و صورت کے عیب کا بیان کرنا۔
- ☆: باتوں کا عیب بیان کرنا۔
- ☆: کاموں میں عیب بیان کرنا۔
- ☆: دینی عیوب بیان کرنا۔

☆ دنیاوی عیوب بیان کرنا۔

☆ کپڑے کے عیب بیان کرنا۔

☆ مکان اور گھر کے بارے میں عیب بیان کرنا۔

☆ سواری کے عیب بیان کرنا وغیرہ وغیرہ۔

الغرض یہ چند عیوب ذکر کیے ہیں، جن سے اندازہ لگایا جاسکتا ہے کہ کسی شخص کی ذات اور متعلقہ چیزوں میں کوئی بھی عیب ذکر کرنا کہ جس کو وہ سنے تو اسے ناگواری ہو، غیبت کے زمرے میں آئے گا اور ان تمام عیوب کو بیان کرنا، غیبت کی پہلی قسم ہے۔

رمز و اشارہ سے کسی کے خفیہ عیب کو بیان کرنا:

رمز و اشارہ سے کسی مسلمان بھائی کے خفیہ عیب کی پردہ دری بھی غیبت کے زمرے میں آتی ہے، جیسا کہ حدیث شریف میں ہے کہ حضرت ام المؤمنین سیدہ عائشہ صدیقہ رضی اللہ تعالیٰ عنہا فرماتی ہیں کہ ایک بار ایک عورت آئی، جب وہ چلی گئی تو میں نے اس کے چھوٹے قدم کی طرف ہاتھ سے اشارہ کیا کہ وہ چھوٹے قدم والی تھی تو نبی کریم صلی اللہ علیہ وسلم نے ارشاد فرمایا کہ:

إِغْتَيْبَهَا تو نے اس عورت کی غیبت کی۔

(مسند امام احمد بن حنبل، باقی مسند الانصار، حدیث السیدة عائشة رضی اللہ عنہا،

ج: 6، ص: 206، حدیث نمبر: 25749)

اس سے معلوم ہوا کہ غیبت صرف زبان سے ہی نہیں ہے، بلکہ ہاتھ کے اشارے سے بھی کسی شخص کو پس پشت عیب لگانا، غیبت میں داخل ہے، لہذا اس سے بھی گریز کرنی چاہیے۔

نقل اتار کر کسی کے خفیہ عیب کو بیان کرنا:

کسی مسلمان بھائی کی نقل کرنا جس سے اس کا عیب ظاہر ہو، مثال کے طور پر کسی لنگڑے شخص کی نقل کرتے ہوئے خود اس کی طرح چلے تو یہ غیبت ہے، بلکہ اس لحاظ سے یہ غیبت سے بھی بڑھ کر ہے کہ اس سے اس شخص کی صورت دوسرے شخص کے ذہن میں زیادہ تر سامنے آ جاتی ہے، جیسا کہ حضرت سیدہ عائشہ رضی اللہ تعالیٰ عنہا فرماتی ہیں کہ میں نے ایک شخص کی نقل اتاری تو آپ صلی اللہ

علیہ وسلم نے فرمایا کہ:

مَا أَحَبُّ إِلَيَّ حَكِيَّتُ إِنْسَانًا وَأَنْ لِي كَذَا وَكَذَا مجھے یہ پسند نہیں کہ میں کسی انسان کی نقل اتاروں اور مجھے بہت کچھ ملے۔

(سنن ابی داؤد، کتاب الادب، باب: فی الغیبة، ج: 4، ص: 420، حدیث نمبر: 4877)

اس سے معلوم ہوا کہ کسی لنگڑے شخص کے اس عیب کو نمایاں کرنے کے لیے لنگڑا بن کر چلنا بھی غیبت ہے اور نبی کریم صلی اللہ علیہ وسلم نے اس سے ناگواری کا اظہار فرمایا ہے۔

لکھ کر کسی کے خفیہ عیب کو بیان کرنا:

کسی مسلمان بھائی کے خفیہ عیبوں کو لکھ کر نشر کرے خواہ وہ شخص زندہ ہو یا مردہ، یعنی معین مسلمان بھائی کی نسبت برا لکھے تو یہ بھی غیبت میں داخل ہے۔

معین اشارہ سے کسی کے خفیہ عیب کو بیان کرنا:

کسی معین مسلمان بھائی کے عیب اس طریقے سے ذکر کرے کہ جس سے مخاطب کو اس معین شخص کا پتہ چل سکے کیونکہ مقصود یہی ہے کہ مخاطب سمجھ سکے، مثال کے طور پر: اس طرح کہے کہ وہ شخص جس سے آج ملاقات ہوئی ہے یا جو آج میرے پاس آیا ہے وہ ایسا ہے، وہ ویسا ہے، یہ بھی غیبت کی ہی ایک قسم ہے۔

غیبت سن کر تعجب کرنا:

غیبت سننا، تصدیق کرنا اور غیبت سن کر تعجب کرنا یہ بھی غیبت میں داخل ہے، بلکہ جو چپکے چپکے سنا کرے وہ بھی غیبت میں شریک ہے، مگر اس صورت میں غیبت کرنے والے کو زبان سے منع کرے اور اگر زبان سے منع کرنے سے ڈرتا ہے تو دل میں برا جانے، اور اگر اس مجلس سے اٹھ سکتا ہے تو اٹھ جائے یا غیبت کرنے والے کو دوسری باتوں میں لگا دے تو گناہ سے محفوظ ہو جائے گا، اور اگر زبان سے تو اسے منع کیا مگر دل میں غیبت سننے کی خواہش موجود ہے، تو یہ بھی غیبت میں داخل ہے۔

پارسانی کے لبادہ میں غیبت کا ارتکاب:

سب سے زیادہ بڑی غیبت وہ لوگ کرتے ہیں جو پڑھے لکھے ہیں اور ریاکار ہیں، کسی شخص

کے عیب بھی بیان کرتے ہیں اور پارسا بھی بنے رہتے ہیں کہ لوگوں کو یہ ظاہر کرتے ہیں کہ ہم غیبت نہیں کرتے۔ حضرت امام غزالی رحمۃ اللہ علیہ فرماتے ہیں کہ ایسے افراد غیبت کے گناہ کے مرتکب تو ہوتے ہی ہیں، اس کے ساتھ ساتھ ریاکاری اور اپنے نفس کو سب سے اچھا سمجھنے کے گناہ میں بھی شریک ہوتے ہیں، لہذا یہ صورت پہلی صورتوں سے زیادہ خطرناک ہے۔

(احیاء علوم الدین، بیان: ان الغیبة لا تقتصر علی اللسان، ج: 3، ص: 145)

ان مذکورہ غیبت کی انواع و اقسام کے مطالعہ سے معلوم ہوتا ہے کہ غیبت کتنی اور کیسی کیسی صورتوں میں متصور ہو جاتی ہے اور غیبت سے اپنی زبان کو پاک رکھنا کس قدر ضروری ہے، بسا اوقات ایسے ہو جاتا ہے کہ انسان کو محسوس بھی نہیں ہوتا مگر وہ غیبت کا ارتکاب کر رہا ہوتا ہے، لہذا غیبت کے گناہ سے بچنے کے لیے بہت سخت احتیاط کی ضرورت ہے اور جس قدر انسان اپنی زبان کی حفاظت کا اہتمام کرے گا اسی قدر زبان کی آفات سے محفوظ و مامون رہے گا۔

قرآن و سنت کی روشنی میں غیبت کی مذمت اور نقصانات:

قرآن و سنت میں دیگر برائیوں کی طرح غیبت کی بھی شدید مذمت کی گئی ہے اور اس کے دنیاوی اور اخروی نقصانات ذکر کر دیئے گئے ہیں، تاکہ غیبت کے نقصانات سے مسلم امہ محفوظ و مامون رہ سکے۔

قرآن مجید کی روشنی میں غیبت کی مذمت:

اللہ تعالیٰ نے قرآن مجید میں معاشرتی اخلاقی برائیوں کی مذمت کرتے ہوئے غیبت کے متعلق ارشاد فرمایا:

وَلَا يَغْتَبْ بَعْضُكُم بَعْضًا يُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ
وَ اتَّقُوا اللَّهَ إِنَّ اللَّهَ تَوَّابٌ رَحِيمٌ تم میں سے کوئی بھی دوسرے کی غیبت نہ کرے، کیا تم میں سے کوئی شخص یہ پسند کرتا ہے کہ وہ اپنے فوت شدہ بھائی کا گوشت کھائے؟ پس تم اسے ناپسند رکھتے ہو، اور اللہ تعالیٰ سے ڈرو، بیشک اللہ تعالیٰ توبہ قبول کرنے والا اور رحم کرنے والا ہے۔

(القرآن الکریم، سورۃ الحجرات، سورت نمبر: 49، آیت نمبر: 12)

اللہ تعالیٰ کے اس ارشاد گرامی سے اندازہ لگایا جا سکتا ہے کہ کس قدر غیبت کی پرزور مذمت کی گئی ہے، یہاں تک کہ اسے اپنے مردہ بھائی کا گوشت کھانے کے مترادف قرار دیا گیا ہے، کوئی شخص بھی یہ گوارہ نہیں کرتا کہ اس کے مردہ بھائی کو کچھ بھی تکلیف ہو، چہ جائیکہ وہ خود اپنے بھائی کا گوشت کھائے اور جس طرح اپنے مردہ بھائی کا گوشت کھانا ناپسندیدہ ہے اسی طرح کسی مسلمان بھائی کی غیبت کرنا بھی ناپسندیدہ ہے۔

حدیث شریف کی روشنی میں غیبت کی مذمت:

غیبت زنا سے بدتر ہے:

حضرت ابوسعید خدری اور حضرت جابر رضی اللہ عنہما فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

الْغَيْبَةُ أَشَدُّ مِنَ الزَّوْنَا غیبت زنا سے زیادہ سخت ہے،

قَالُوا: يَا رَسُولَ اللَّهِ صلی اللہ علیہ وسلم! كَيْفَ الْغَيْبَةُ أَشَدُّ مِنَ الزَّوْنَا

لوگوں نے عرض کیا کہ یا رسول اللہ صلی اللہ علیہ وسلم! غیبت زنا سے زیادہ سخت کیسے ہے؟

آپ صلی اللہ علیہ وسلم نے ارشاد فرمایا کہ:

إِنَّ الرَّجُلَ لَيَزْنِي فَيُتُوبُ فَيُتُوبُ اللَّهُ عَلَيْهِ کوئی شخص زنا کرتا ہے تو توبہ کر لیتا

ہے، اللہ تعالیٰ اس کی توبہ قبول فرماتا ہے،

وَفِي رَوَايَةٍ: فَيُتُوبُ فَيُغْفَرُ لَهُ اور دوسری روایت میں ہے کہ وہ توبہ کرتا ہے تو اللہ

تعالیٰ اسے بخش دیتا ہے،

إِنَّ صَاحِبَ الْغَيْبَةِ لَا يُغْفَرُ لَهُ حَتَّىٰ يَغْفِرَ لَهُ صَاحِبُهُ جبکہ غیبت کرنے والے کی

اس وقت تک بخشش نہیں ہوتی جب تک کہ وہ شخص معاف نہ کر دے جس کی غیبت کی گئی ہے۔

(شعب الایمان، باب: فی تحریم أعراض الناس، فصل: فیما ورد من الأخبار فی

التشديد على من تعرض من عرض أخيه.....، ج: 5، ص: 306، حدیث نمبر: 6741)

کیونکہ غیبت بندے کا حق ہے جب تک وہ معاف نہ کرے اس وقت تک اللہ تعالیٰ معاف

نہیں کرتا، اور زنا اللہ تعالیٰ کے حقوق میں سے ہے اگرچہ سخت حرام ہے اور اس پر سزا بھی مقرر ہے لیکن اللہ تعالیٰ چاہے تو بندے کی توبہ قبول کرتے ہوئے معاف فرمادے اور دوسری بات یہ ہے کہ لوگ زنا کو توبہ تر سمجھتے ہیں اور توبہ کرتے ہیں، جبکہ غیبت کو معمولی سمجھتے ہوئے توبہ نہیں کرتے اور پرہیز بھی نہیں کرتے حالانکہ یہ سخت گناہ ہے۔ لہذا جس طرح زنا سے بچتے ہیں اسی طرح غیبت سے بھی بچنا چاہیے۔

غیبت کرنے والے کی سزا:

رسول اللہ صلی اللہ علیہ وسلم نے ارشاد فرمایا کہ:

لَمَّا عَرَجَ بِي مَرَرْتُ بِقَوْمٍ لَهُمْ أَظْفَارٌ مِنْ نُحَاسٍ يَخْمِسُونَ وَجُوهَهُمْ وَ
صُدُورَهُمْ معراج کی رات میرا ایک ایسی قوم پر گزر رہا جو جن کے ناخن تانبے کے تھے اور وہ

ان سے اپنے چہروں اور سینوں کو نوچ رہے تھے،

میں نے حضرت جبریل علیہ السلام سے پوچھا کہ یہ کون لوگ ہیں؟

تو انہوں نے کہا کہ:

هَؤُلَاءِ الَّذِينَ يَأْكُلُونَ لُحُومَ النَّاسِ وَيَقَعُونَ فِي أَعْرَاضِهِمْ یہ وہ لوگ ہیں جو

لوگوں کا گوشت کھاتے تھے اور ان کی عزت اور آبرو مجروح کرتے تھے۔

(سنن ابی داؤد، کتاب الادب، باب فی الغیبة، ج: 4، ص: 420، حدیث نمبر: 4880)

یعنی ان کے عیب ڈھونڈتے اور غیبت کیا کرتے تھے، اور اب ان کی قیامت کے روز یہ سزا

مقرر کی گئی ہے کہ اپنے سینوں اور چہروں کو اپنے ناخنوں سے نوچ رہے ہیں۔

لہذا کسی کی غیبت کرتے وقت اس بات کا خیال رکھنا چاہیے کہ آج اگر کسی مسلمان بھائی کی

عیب جوئی اور غیبت کر رہے ہیں تو کل قیامت کے دن اپنے ہی ناخنوں سے اپنے سینوں اور

چہروں کو نوچنا ہوگا۔

غیبت کی بدبوی:

قرآن مجید میں غیبت کرنے کو مردار بھائی کا گوشت کھانے کے مترادف قرار دیا گیا ہے اور

چونکہ مردار کے گوشت سے اکثر بد بو آتی ہے اور غیبت کرنے سے بھی غیبت کی بد بو سے منہ گندا ہو جاتا ہے اور اس کی نجاست اور نحوست کی وجہ سے معاشرے میں نفرتیں بڑھتی ہیں اور امن و سکون کا ماحول پر اگندہ ہو جاتا ہے۔

جیسا کہ حدیث شریف میں ہے کہ ایک بار سخت بد بو پھیلی تو رسول اللہ صلی اللہ علیہ وسلم نے کہا: **أَتَدْرُونَ مَا هَذِهِ؟..... اے میرے صحابہ! کیا جانتے ہو کہ بد بو کس چیز کی ہے؟**
هَذِهِ رِيحُ الَّذِينَ يَغْتَابُونَ الْمُؤْمِنِينَ..... یہ ان لوگوں کی بد بو ہے جو مسلمانوں کی غیبت کرتے ہیں۔

(الأدب المفرد، باب نمبر: 305، صفحہ نمبر: 179، حدیث نمبر: 732)

غیبت، نور عبادت کے زوال کا سبب:

حضرت عبداللہ بن عباس رضی اللہ عنہ سے روایت ہے کہ:
إِنَّ رَجُلَيْنِ صَلَّيَا صَلَاةَ الظُّهْرِ أَوْ صَلَاةَ العَصْرِ وَ كَانَا صَائِمِينَ..... دو آدمیوں نے نماز ظہر یا نماز عصر پڑھی اور وہ ۱۰ دنوں ہی روزے دار تھے،
جب نبی کریم صلی اللہ علیہ وسلم نے نماز پوری فرمائی تو ان دونوں کو حکم دیا کہ:
أَعِيدَا وَضُوءَ كُفَا وَ صَلَاتِكُفَا وَ امْضِيَا فِي صَوْمِكُفَا وَ اقْضِيَاهُ يَوْمًا آخَرَ.....
اپنے وضو اور نماز کو دوبارہ لوٹاؤ اور اپنے روزوں کو پورا کر لو اور دوسرے دنوں میں ان کی قضا کر لینا۔
دونوں نے نبی کریم صلی اللہ علیہ وسلم سے پوچھا کہ اس کی وجہ کیا ہے؟
تو آپ صلی اللہ علیہ وسلم نے ارشاد فرمایا کہ:
أَغْتَبْتُمْ فَلَانًا..... تم نے فلاں شخص کی غیبت کی ہے۔

(شعب الایمان، الرابع و الأربعون من شعب الایمان و هو باب فی تحریم أعراض الناس،

فصل: لیما ورد من الأخبار فی التشدید علی من اقترض من عرض أخیه المسلم شیئا بسبب أو

غیرہ، ج: 5، ص: 305، حدیث نمبر: 6729)

اس ارشاد گرامی سے ظاہری مفہوم تو یہی ہے کہ غیبت کرنے سے وضو، نماز، روزے اور دیگر

نیکیاں ضائع ہو جاتی ہیں اور انہیں دوبارہ ادا کرنا چاہئے، لیکن اکثر اہل علم و تحقیق نے اس کی وضاحت کرتے ہوئے کہا ہے کہ جس طرح نیکیاں اصل گناہوں کو زائل کر دیتی ہیں، اسی طرح گناہ نیکیوں کے کمال کو دور کر دیتے ہیں اور غیبت کرنے سے وضو، نماز اور روزہ فاسد نہیں ہوتا، لیکن غیبت کرنے والا ان عبادات کے نور سے محروم ہو جاتا ہے اور ان نیکیوں کے کمال سے دور رہتا ہے۔ اور دوسرا مفہوم یہ بھی ہے کہ رسول اللہ صلی اللہ علیہ وسلم نے انہیں یہ اعمال دوبارہ کرنے کا حکم اس وجہ سے دیا کہ غیبت کی وجہ سے غیبت کرنے والے کی نیکیاں اس شخص کو دی جائیں گی، جس کی غیبت کی گئی ہے، لہذا غیبت کرنے والا گویا ایسا ہے کہ اس نے نیک عمل کیا ہی نہیں، لہذا اسے دوبارہ کرنا چاہیے۔

بہر حال اس ارشاد گرامی کا کوئی بھی مفہوم متعین کیا جائے تو یہ نتیجہ ضرور اخذ کیا جاسکتا ہے کہ رسول اللہ صلی اللہ علیہ وآلہ وسلم نے غیبت کی شدید مذمت کی ہے اور اس کے دنیاوی اور اخروی نقصانات بھی اس قدر بیان فرمائے ہیں کہ جس سے باسانی یہ بات سمجھی جاسکتی ہے کہ غیبت میں کسی قسم کا بھی فائدہ نہیں، سراسر نقصان ہی نقصان ہے۔

اور اس مذکورہ تشریح سے یہ بات بھی معلوم ہوئی کہ موجودہ معاشرے کا ایک یہ بھی المیہ ہے کہ بعض لوگ تو دین سے دور ہیں اور بیزار ہیں لیکن جو لوگ مذہبی ہیں اور دین سے لگاؤ بھی رکھتے ہیں وہ بھی غیبت جیسی مذموم عادت میں گرفتار ہونے کی وجہ سے نیک اعمال کرتے ہیں اور نیکیوں کے حقیقی ثمرات و اثرات سے محروم ہو جاتے ہیں، الا ماشاء اللہ جن پر اللہ تعالیٰ کا فضل و کرم ہو، وہ اس بری عادت سے محفوظ ہیں اور ان نفوس قدسیہ کی صحبت اور نسبت سے مستفیض ہونے والے بھی اس مذموم خصلت سے محفوظ رہتے ہیں۔

غیبت کے نقصانات:

ان چند مذکورہ بالا سطور سے درج ذیل غیبت کے نقصانات ذکر کیے جاسکتے ہیں:

☆ کسی مسلمان بھائی کی غیبت کرنا اپنے فوت شدہ مسلمان بھائی کے گوشت کھانے کے مترادف ہے، جو کہ سخت حرام ہے۔

- ☆..... غیبت کرنے سے معاشرے میں نفرتوں کا تعفن اور بدبو پھیلتی ہے۔
- ☆..... غیبت کی وجہ معاشرے میں خوشگوار تعلقات بھی بگاڑ اور فساد کا شکار ہو جاتے ہیں۔
- ☆..... معاشرے میں بے شمار زنجشیں، پریشانیاں اور لڑائیاں غیبت کی وجہ سے پیدا ہوتی ہیں۔
- ☆..... غیبت زنا سے بھی بدتر ہے۔
- ☆..... غیبت کرنا بندے کا حق ہے جو بندے کے معاف کرنے سے ہی معاف ہوتا ہے۔
- ☆..... غیبت کرنے والے کی نیکیاں، اس شخص کو دی جائیں گی جس کی غیبت کی گئی ہے۔
- ☆..... غیبت کرنے والے کی نیکیوں سے نور ختم ہو جاتا ہے اور وہ نیک اعمال کے کمالات، فیوض و برکات سے محروم ہو جاتا ہے۔
- ☆..... غیبت کرنے والے قیامت کے روز اپنے ناخنوں سے اپنے سینوں اور چہروں کو نوچیں گئے۔

غیبت کے اسباب و تدابیر:

گذشتہ سطور میں غیبت کی تعریف، مذمت اور نقصانات ذکر کیے گئے ہیں، اب غیبت کے متعلق انتہائی ضروری اور مفید امور ذکر کیے جاتے ہیں کہ جن کا تعلق غیبت کے اسباب و عوامل اور غیبت سے بچنے کے لیے تدابیر و تجاویز سے ہیں، علاوہ ازیں جن صورتوں میں غیبت درست قرار پاتی ہے اور شرعی طور پر جو غیبت کا کفارہ ہے اس کو ذکر کیا جائے گا اور یہ غیبت کے متعلقہ ان جملہ امور کا خلاصہ ہے جن کو عظیم ماہر اخلاقیات حضرت امام غزالی رحمۃ اللہ علیہ نے اپنی تصنیف لطیف ”احیاء العلوم“ میں ذکر کیا ہے۔

دعا ہے کہ اللہ تعالیٰ ان چند سطور کو میرے لیے اور تمام اہل ایمان کے لیے ذریعہ ہدایت و نجات بنائے۔ آمین بجاہ سید المرسلین صلی اللہ علیہ وسلم۔

غیبت کے اسباب :-

☆..... 1: غیبت کے اسباب میں سے ایک سبب یہ ہے کہ ایک شخص کو دوسرے پر غصہ ہوتا ہے جس کی وجہ سے وہ اس کی غیبت کرتا ہے اور غصہ میں آ کر اسے برا کہتا ہے اور اپنا غصہ ٹھنڈا کرتا

ہے اور یہ برائی کرنا شریعت کی وجہ سے نہیں محض اپنی طبیعت کے تقاضا کے مطابق کرتا ہے۔

☆.....2: خود تو غیبت نہیں کرتا، صرف دوستوں کی دیکھا دیکھی اور ان کی ہاں میں ہاں

ملانے کے لیے غیبت کرتا ہے تاکہ دوست ناراض نہ ہو جائیں، یہ بھی غیبت کا ایک سبب ہوتا ہے۔

☆.....3: غیبت کا ایک سبب یہ بھی ہوتا ہے کہ یہ شخص کسی بڑے آدمی کے سامنے میری برائی

کرے گا یا میرے خلاف گواہی دے گا، تو پہلے ہی سے اس کی غیبت کرتا ہے تاکہ وہ بڑا آدمی

میرے بارے میں اس کی بات پر یقین نہ کرے اور اس کی باتوں کو لغو سمجھے۔

☆.....4: ایک سبب یہ بھی ہوتا ہے کہ کوئی شخص اپنے آپ کو بڑی ظاہر کرنے کے لیے کہہ

دے کہ وہ شخص بھی میرے ساتھ تھا یا اس نے بھی ایسا کیا ہے لہذا میں اس معاملے میں معذور ہوں۔

☆.....5: غیبت کا ایک سبب یہ بھی ہوتا ہے کہ دوسرے کو اپنے سے کمتر بتلانے کے لیے اور

اپنے آپ کو افضل ثابت کرنے کے لیے بطور فخر کہہ دیتا ہے کہ وہ جاہل آدمی ہے اور اس کی عقل

درست نہیں وغیرہ، غیرہ یا یہ اندیشہ ہوتا ہے کہ کہیں میری جیسی تعظیم اس کی نہ ہونے لگے۔

☆.....6: غیبت کا ایک سبب حسد بھی ہوتا ہے، جب لوگوں کو دیکھا کہ اس سے محبت

و احترام سے پیش آتے ہیں تو حسد کی رگ جوش میں آتی ہے تو وہ اس کے عیب ظاہر کرنے شروع

ہو جاتا ہے۔

☆.....7: غیبت کا ایک سبب یہ بھی ہوتا ہے کہ محض دل بہلانے کے لیے دوسرے کی غیبت

کی جاتی ہے اور دوسرے کی برائی بیان کرنے سے ہنسنا مقصود ہوتا ہے۔

☆.....8: محض دوسرے کی حقارت اور ذلت کے طور پر اس کی غیبت کی جاتی ہے اور یہ

سامنے اور پیٹھ پیچھے دونوں طرح ہوتی ہے۔

اور ان کے علاوہ تین اور بھی غیبت کے اسباب ہیں جو بڑے باریک ہیں، جو خاص لوگوں میں

باعث غیبت ہوتے ہیں، ان میں خیر بھی ہوتی ہے اور شیطان شر بھی داخل کر دیتا ہے، جو کہ درج

ذیل ہیں:

☆.....9: ایک دیندار شخص کے بارے میں کہنا کہ بڑے تعجب کی بات ہے کہ وہ شخص بھی یہ

کرتا ہے، اس میں تعجب تو برا نہیں لیکن اس کا نام لے کر تعجب کرنا غیبت میں داخل ہے۔

☆.....10: کسی کی غلطی دیکھ کر اس پر رحم کا اظہار کرتے اور رنج و غم کرتے ہوئے کہنا کہ ہمیں

اس کے حال پر بڑا افسوس ہوا ہے کہ وہ اس بلا میں گرفتار ہو گیا ہے، اس میں بھی بظاہر افسوس کا دعویٰ تو درست ہے مگر اس کا نام لیکر اس کے عیب کو بیان کرنا غیبت میں داخل ہے۔

☆.....11: غیبت کا ایک دقیق سبب یہ بھی بن جاتا ہے کہ آدمی کسی پر اللہ کے لیے غصہ کرتا

ہے اور دینی غیرت کا اظہار کرتے اس کا نام بھی لے لیتا ہے تو یہ بھی غیبت میں داخل ہوگا کیونکہ اس کو نصیحت کرنا مقصود ہوتا تو خاص اس شخص پر غصے کا اظہار کرنا اور دوسروں کو اطلاع نہ ہوتی۔

حضرت امام غزالی رحمۃ اللہ علیہ نے یہ تین اسباب بیان کرنے کے بعد فرمایا ہے کہ:

فَهَذِهِ الثَّلَاثَةُ مِمَّا يَغْمُضُ دَرْكُهَا عَلَى الْعُلَمَاءِ فَضْلًا عَنِ الْعَوَامِ یہ اسباب

عوام کو درکنار، علماء کو بھی بہت مشکل معلوم ہوتے ہیں،

فَإِنَّهُمْ يَظُنُّونَ أَنَّ التَّعَجُّبَ وَ الرَّحْمَةَ وَ الْغَضَبَ إِذَا كَانَ لِلَّهِ تَعَالَى كَانَ عُدْرًا

فِي ذِكْرِ الْأَسْمِ وَ هُوَ خَطَأٌ بَلِ الْمُرْخَصُ فِي الْغَيْبَةِ حَاجَاتٌ مُخْصُوصَةٌ لَا مَنَدُوحَةٌ

فِيهَا عَنِ ذِكْرِ الْأَسْمِ کیونکہ بظاہر تو معلوم ہوتا ہے کہ اللہ تعالیٰ کے لیے تعجب کرنا، رحم کرنا

اور غضب و غصہ کا اظہار کرنا درست ہے مگر خاص نام لے کر کرنے سے غیبت میں شمار ہوتے ہیں۔

(احیاء علوم الدین، بیان الأسباب الباعثة علی الغیبة، ج: 3، ص: 147)

غیبت سے رک جاؤ:

حضرت عامر بن وائل رضی اللہ عنہ ارشاد فرماتے ہیں کہ:

إِنَّ رَجُلًا مَرَّ عَلَى قَوْمٍ فَسَلَّمَ عَلَيْهِمْ ایک شخص ایک قوم کے پاس سے گزرا، اور

مجلس والوں کو سلام کیا،

فَرَدُّوا عَلَيْهِ السَّلَامَ سب نے سلام کا جواب دیا۔

جب وہ شخص آگے بڑھا تو ایک آدمی نے مجلس میں سے کہا کہ:

وَاللَّهِ إِنِّي لَا يُغِضُ هَذَا فِي اللَّهِ مجھے اس شخص سے اللہ تعالیٰ کے لیے بغض ہے۔

لوگوں نے کہا:

بِنَسِّ وَاللّٰهِ مَا قُلْتُ اَمَّا وَاللّٰهِ لَنَنْبِئَنَّكَ یہ تم نے بہت برا کہا ہے، ہم اسے مطلع کرتے ہیں۔

وہ شخص اپنے بارے میں سنتے ہی نبی کریم صلی اللہ علیہ وسلم کی خدمت میں حاضر ہوا اور عرض کیا کہ فلاں شخص میرے بارے میں یوں کہتا ہے۔

آپ صلی اللہ علیہ وسلم نے اس شخص کو بلایا اور پوچھا کہ تو نے اس شخص کے بارے میں ایسے کہا ہے؟ فَاَعْتَرَفَ بِذَلِكَ اس نے اس بات کا اعتراف کیا۔

آپ صلی اللہ علیہ وسلم نے ارشاد فرمایا کہ:

فَلِمَ تَبْغِضُهُ اس شخص سے بغض کی وجہ کیا ہے؟

اس نے جواب دیا کہ:

اَنَا جَارُهُ وَاَنَا بِهِ خَابِرٌ وَاللّٰهِ مَا رَأَيْتُهُ يُصَلِّيُ صَلَاةً قَطُّ اِلَّا هَذِهِ الصَّلَاةُ الْمَكْتُوبَةُ میں اس شخص کا پڑوسی ہوں اور اس کے حال کو میں خوب جانتا ہوں، یہ شخص سوائے فرض نماز کے اور کوئی نماز نہیں پڑھتا۔

اور اس شخص نے آپ صلی اللہ علیہ وسلم سے عرض کیا کہ:

سَلِّئْ يَا رَسُولَ اللّٰهِ صَلِيَّ اللّٰهِ عَلَيْهِ وَسَلَّمَ اَهْلُ رَايِي قَطُّ اَخْرَجْتَهَا عَنْ وَقْتِهَا اَوْ اَسَاتُ الْوُضُوْءِ لَهَا اَوْ اَسَاتُ الرَّكُوْعِ وَالسُّجُوْدِ فِيْهَا آپ اس سے یہ پوچھیں کہ میں نے فرض نماز میں کبھی دیر کی ہے یا وضو اچھی طرح نہ کیا ہو یا رکوع و سجود درست نہ کیے ہوں؟

جب آپ صلی اللہ علیہ وسلم نے اس سے یہ پوچھا تو اس نے جواب دیا کہ:

لَا نہیں۔

پھر اس شخص نے روزوں اور زکوٰۃ کے متعلق شکایت کی تو آپ صلی اللہ علیہ وسلم نے پوچھا کیا

اس نے فرض روزے اور فرض زکوٰۃ ترک کی ہے؟

اس نے جواب دیا کہ:

لا نہیں۔

تو آپ صلی اللہ علیہ وسلم نے ارشاد فرمایا کہ:

قُمْ إِنْ أَدْرِي لَعَلَّه خَيْرٌ مِنْكَ چلا جا شاید یہی شخص تیری نسبت بہتر ہو اس سے بغض کیوں رکھتا ہے؟

(مسند امام احمد بن حنبل، باقی مسند الأنصار، حدیث ابی الطفیل عامر بن وائلہ

رضی اللہ عنہا، ج: 5، ص: 455، حدیث نمبر: 23854)

اس سے معلوم ہوا کہ اصحاب ورع و تقویٰ کو بھی انتہائی احتیاط کی ضرورت ہوتی ہے، تب جا کر غیبت سے بچنے کی صورت نکلتی ہے تو ماوشما کس گنتی میں ہیں، لہذا ہمیں ہر وقت اس بات کا احساس ہونا چاہیے کہ کہیں گفتگو کے کسی روپ اور انداز میں کسی مسلمان بھائی کی عزت و آبرو مجروح نہ ہو کہ جس سے قیامت کے دن شرمندگی اٹھانا پڑے۔

غیبت سے بچنے کی گیارہ تدابیر و تجاویز:

نبی اکرم صلی اللہ علیہ وسلم نے ارشاد فرمایا کہ:

لِكُلِّ دَاءٍ دَوَاءٌ ہر مرض کا علاج ہوتا ہے۔

(المستدرک علی الصحیحین، کتاب الطب، ج: 4، ص: 445، حدیث نمبر: 8219)

اور مرض کا علاج تب ہی ممکن ہے جب مرض کی تشخیص درست ہو اور مرض کی تشخیص مرض کے اسباب جاننے سے ہوتی ہے اور غیبت کے اسباب معلوم ہو چکے ہیں اب غیبت سے بچنے کے لیے اسباب کو ختم کرنا ہوگا اور جس سبب سے غیبت سرزد ہوتی ہے اسی سبب سے دور رہنا ہوگا۔

غیبت، نیکیاں کھا جاتی ہے:

غیبت کرنے والے کے لیے یہ بات پیش نظر رہے کہ غیبت کی وجہ سے میں غضب الہی میں گرفتار ہوں اور غیبت کی وجہ سے میری نیکیاں اس شخص کو دے دی جائیں گی جس کی میں نے غیبت کی ہے اور غیبت کی وجہ سے بندے کی نیکیاں بہت جلد ختم ہو جاتی ہیں، جیسا کہ حدیث شریف میں ہے کہ:

رسول اکرم صلی اللہ علیہ وسلم نے ارشاد فرمایا کہ:

مَا النَّارُ فِي الْيَبَسِ بِأَسْرَعَ مِنَ الْغَيْبَةِ فِي حَسَنَاتِ الْعَبْدِ خشک لکڑی میں آگ اتنی جلدی نہیں لگتی جتنی جلدی غیبت بندے کی نیکیوں کو ختم کرتی ہے۔

(احیاء علوم الدین، بیان العلاج الذی يمنع اللسان عن الغيبة، ج: 3، ص: 148)

غیبت، نیکیوں کو کم کر دیتی ہے:

حضرت امام حسن رحمۃ اللہ علیہ سے کسی شخص نے پوچھا کہ:

بَلِّغْنِي أَنْكَ تَغْتَابُنِي میں نے یوں سنا ہے کہ آپ میری غیبت کیا کرتے ہیں؟

آپ نے فرمایا کہ:

مَا بَلَغَ مِنْ قَدْرِكَ عِنْدِي أَيْ أَحْكَمَكَ فِي حَسَنَاتِي میری نظر میں تیری

ایسی قدر نہیں کہ اپنی نیکیاں تیرے حوالے کروں۔

(احیاء علوم الدین، بیان العلاج الذی يمنع اللسان عن الغيبة، ج: 3، ص: 148)

معلوم ہوا کہ غیبت کرنے سے نیکیاں ختم ہوتی ہیں اور جس کی غیبت کی جاتی ہے اس کو فائدہ پہنچتا ہے، لہذا غیبت سے بچنے کے لیے یہ ایک تدبیر ہے کہ ”اگر انسان سوچے کہ میں اس کی غیبت کر کے اسے نقصان پہنچانا چاہتا تھا لیکن اس کی غیبت کرنے سے اسے نقصان پہنچانے کی بجائے فائدہ پہنچا رہا ہوں اور اپنا نقصان کر رہا ہوں“ میرے خیال میں اس پر بھی اگر پورا غور و فکر کیا جائے تو غیبت سے بچنے کی صورت نکل سکتی ہے۔

غیبت سے بچنے کی درج ذیل تدابیر ذکر کی جاتی ہیں، اگر ان تدابیر کو اپنایا جائے تو غیبت جیسی بری وبا سے چھٹکارے کی صورت ممکن ہے۔

1: غیبت سے بچنے کی ایک تدبیر یہ ہے کہ جب غیبت کا خیال آئے تو اپنے دل میں سوچے کہ کوئی عیب مجھ میں پایا جاتا ہے یا نہیں، اگر اپنی ذات میں عیب پائے تو اسے دور کرنے میں مشغول ہو جائے اور دوسروں کے عیبوں کو نہ چھیڑے، جیسا کہ رسول اکرم صلی اللہ علیہ وسلم نے ارشاد فرمایا ہے کہ:

طُوبَى لِمَنْ شَغَلَهُ عَيْبٌ عَنِ عَيْبِ النَّاسِ اسے خوشخبری ہو جس کو اپنا عیب لوگوں

کے عیب سے روکے رکھے۔

(شعب الایمان، الحادی و السبعون من شعب الایمان و هو باب فی الزهد و قصر

الامل، ج: 7، ص: 355، حدیث نمبر: 10563)

اور جب اپنا عیب دور نہیں کر سکا تو ہو سکتا ہے دوسرا شخص مجبور ہو کہ جس کی وجہ سے اس میں عیب پایا جاتا ہے اور اگر بفضلہ تعالیٰ اپنے نفس میں کوئی عیب نہیں پاتا تو اللہ تعالیٰ کا شکر ادا کرے اور غیبت کر کے اتنے بڑے عیب میں مبتلا نہ ہو اور اپنے آپ کو عیب سے منزہ سمجھنا یہ محض نادانی ہے، یہی بہتر ہے کہ دوسروں کی غیبت سے اپنی زبان کو روکے رکھے۔

شاعر نے کیا ہی خوب کہا ہے:

جب تک نہ تھی اپنے عیبوں کی خبر، ڈھونڈتا رہا اوروں کے عیب و ہنر

جب پڑی اپنے عیبوں پر نظر، جہان میں کوئی برا نہ رہا

2.....: غیبت سے بچنے کی ایک تدبیر یہ بھی ہے کہ دوسرے کی غیبت سے پہلے یہ خیال

کرے کہ اگر وہ میری غیبت کرے تو مجھے کس قدر دکھ ہوگا، ایسے ہی اس کی غیبت کرنے سے اسے بھی دکھ ہوگا، لہذا جو اپنے لیے پسند نہیں کرتا وہ دوسروں کے لیے بھی پسند نہ کرے۔

3.....: اگر غیبت کا سبب غصہ ہو تو یہ سوچنا چاہیے کہ اگر میں اس کی غیبت کر کے اپنا غصہ

ٹھنڈا کروں گا تو اس کی غیبت کی وجہ سے اللہ تعالیٰ مجھ پر غضب فرمائے گا اور اللہ تعالیٰ کا غضب بہت سخت ہے۔

4.....: اگر لوگوں کو خوش کرنے کے لیے مسلمان بھائی کی غیبت کی گئی تو یہ غور کرنا چاہیے

کہ مخلوق کو راضی رکھنے کے لیے اللہ تعالیٰ جو خالق و مالک اور رازق ہے اس کو ناراض کر دینا کتنی بڑی حماقت اور بیوقوفی ہے، لہذا غیبت کر کے اللہ تعالیٰ کو ناراض نہیں کرنا چاہیے۔

5.....: اگر غیبت کرنے کا سبب یہ ہے کہ فلاں کی غیبت کرنے سے لوگ اسے برا سمجھیں

گے تو یہ امر وہی ہے کہ شاید لوگ اسے برا جانیں یا نہ جانیں لیکن غیبت کرنے کی وجہ سے اللہ تعالیٰ کے حکم کی نافرمانی قطعی اور یقینی ہے، لہذا کسی مسلمان بھائی کی غیبت کر کے اللہ تعالیٰ کی ناراضگی

مول لینا سراسر جہالت اور ذلت ہے۔

6..... اگر کسی کی غیبت اس وجہ سے کرتا ہے کہ اس کی نسبت لوگ مجھے اچھا سمجھیں گے اور اس کی برائی سے آگاہ ہو کر اس کی تعظیم کم کریں گے تو اس کا علاج یہ ہے کہ سوچے کہ جو میرا مرتبہ اللہ تعالیٰ کی بارگاہ میں تھا وہ تو جاتا رہا اور اب لوگوں کے ہاں افضل ہونا محض ایک احتمالی بات ہے اور دوسری بات یہ بھی ہے اگر بالفرض لوگوں کے سامنے کچھ عزت و فضیلت ہوئی بھی تو قیامت میں کیا کام آئے گی، لہذا اللہ تعالیٰ کی بارگاہ میں حقیقی عزت و فضیلت دیکھ کر دنیا کی وہی عزت کا خریدار بننا کس قدر عجیب ہے۔

7..... اگر غیبت کا سبب حسد ہو تو دودھرا عذاب اور دودھری مصیبت اپنے سر لے رہا ہے یعنی حسد کی وجہ سے دنیا میں جلتا رہے گا اور غیبت کی وجہ سے قیامت کے دن اپنی نیکیاں اس کے حوالے کر کے عذاب کا مستحق ٹھہرے گا اور دوسری بات یہ بھی ہے کہ کبھی غیبت کی وجہ سے دوسرے شخص کی فضیلت اور بھی بڑھ جاتی ہے۔

8..... اگر دوسرے کی غیبت کرنے کا مقصد اس کا مذاق اڑانا اور اسے رسوا کرنا ہے تو دیکھنا چاہیے کہ آج میں اسے لوگوں کے سامنے رسوا کر رہا ہوں تو کل قیامت کے دن اللہ تعالیٰ کی بارگاہ میں میری رسوائی ہوگی اور دوسری بات یہ بھی ہے کہ میں غیبت کر کے اسے چند لوگوں کے سامنے رسوا کروں گا تو میں قیامت کے روز تمام مخلوق میں رسوا اور ذلیل ہوں گا۔

9..... اگر غیبت کا سبب یہ ہو کہ اس شخص پر رحم کر رہا ہے اس لیے منہ سے غیبت نکل گئی ہے تو کسی کی مصیبت پر رحم کھانا اچھا ہے مگر اس کے ساتھ شیطان منہ سے ایسا کلمہ نکال دیتا ہے جس سے غیبت کی وجہ سے اس کے گناہ غیبت کرنے والے کے پلڑے میں پڑ جاتے ہیں اور کسی پر رحم کر کے ثواب حاصل کرنے کی بجائے غیبت کی وجہ سے پہلے نیک اعمال بھی ضائع کر دینا مناسب نہیں۔

10..... اگر اللہ تعالیٰ کے لیے کسی پر غصہ کیا اور غصہ کے دوران ہی اس کی غیبت کر ڈالی تو اگرچہ ”اَلْغَبْضُ لِلّٰهِ“ کی وجہ سے اسے ثواب ہونا تھا لیکن شیطان نے ساتھ ہی اسے غیبت کرنے پر ابھارا جس کی وجہ سے ثواب جاتا رہا اور ثواب پانے کی بجائے گناہ کا ارتکاب کر لیا۔

11.....: اگر تعجب کی بنا پر کسی مسلمان بھائی کی غیبت کرتا ہے تو اسے سب سے پہلے اپنے اوپر تعجب کرنا چاہئے کہ وہ تو قابل تعجب کام کر رہا ہے اور میں تعجب کے روپ میں اپنی نیکیاں ضائع کر رہا ہوں لہذا مجھے اس پر تعجب کی بجائے اپنے اوپر تعجب کرنا چاہئے۔

غیبت کے اسباب کے بعد غیبت سے بچنے کی تدابیر و تجاویز اس لیے ذکر کر دی ہیں تاکہ جس سبب سے غیبت ہو اس سبب کو جڑ سے اکھاڑ دیا جائے اور اپنی زبان کو غیبت سے بچا کر گناہوں سے محفوظ کیا جائے۔

کسی کے عیب و برائی کو بیان کرنے کی جائز چھ صورتیں:

معزز قارئین حضرات!

اگرچہ کسی کی بلا وجہ غیبت کرنا قرآن و سنت کی روشنی میں جائز نہیں لیکن اگر کسی شخص کی برائی بیان کرنے میں کوئی غرض صحیح مقصود ہو تو شریعت مطہرہ نہ صرف اس کی اجازت دیتی ہے بلکہ بعض اغراض کے پیش نظر لازم اور ضروری قرار دیتی ہے کیونکہ اگر بروں کی برائی کا اظہار بالکل نہ کیا جائے تو پھر برائی کی حوصلہ افزائی ہوگی اور برائی کی روک تھام نہیں ہو سکے گی، جیسا کہ حضرت امام غزالی رحمۃ اللہ علیہ نے ان مقاصد کو چھ صورتوں میں ذکر کیا ہے جن کی وجہ سے کسی شخص کی غیبت کرنا درست ہے۔

1.....: مظلوم کو ظلم کی دادرسی کے لیے ظالم کی برائی بیان کرنا درست ہے اور یہ غیبت شمار نہیں ہوگی، کیونکہ ظالم کے ظالمانہ کاموں کو آشکارا کرنا ضروری ہے تاکہ دوسرے لوگ اس کے ظلم سے محفوظ رہ سکیں، مثلاً: بڑے افسر کے سامنے چھوٹے افسر کی شکایت کرنا کہ اس نے میرے اوپر ظلم کیا یا خیانت کی یا اس سے رشوت لی تو یہ غیبت میں داخل نہیں ہوگا۔

2.....: کسی کی برائی محض اس لیے بیان کرنا کہ وہ برائی سے باز آجائے اور راہ راست پر آجائے تو اس غرض کے پیش نظر یہ کام غیبت میں داخل نہیں ہوگا۔

3.....: مفتی حضرات سے فتویٰ لیتے وقت کسی شخص کی برائی کا ذکر کرنا کہ جس سے مقصد شرعی مسئلہ پوچھنا ہو اور اس میں بھی احتیاط یہی ہے کہ کنایہ کے طور سوال پوچھے، بالخصوص کسی معین

شخص کا نام لے کر اس کی برائی نہ کرے۔

4..... کسی شخص کی برائی اس غرض سے کرنا کہ لوگ اس کے شر اور فساد سے بچ سکیں۔

5..... ایک شخص کا کسی ایسے لقب سے مشہور ہو جانا جس سے اگرچہ اس کا عیب ظاہر ہوتا

ہے مگر زیادہ شہرت کی وجہ سے وہ خود بھی برا نہیں سمجھتا اور محسوس نہیں کرتا، ایسے عیب کا اظہار غیبت

میں داخل نہیں تاہم ایسے القابات سے کسی کو پکارنے میں اگر کوئی ضرورت ہو تو درست ہے ورنہ

بہتر یہی ہے کہ پرہیز کیا جائے۔

6..... علانیہ فسق و فجور کرنے والے کی برائی بیان کرنا بھی غیبت میں داخل نہیں کیونکہ جو

شخص کھلم کھلا بدکاری کرتا ہے اس کو برا کہنے سے ہتک عزت نہیں، مگر جو شخص چھپ کر بدکاری

کرے اس کی عزت کی رعایت کی جائے، پردہ دہری مناسب نہیں۔

(احیاء علوم الدین، کتاب آفات اللسان، بیان الأعداء المرخصة فی الغیبة، جلد: 3،

صفحہ: 153)

ضروری وضاحت:

درج بالا چند صورتیں کہ جن میں غیبت کرنے کو درست قرار دیا گیا ہے ان میں بھی جب غرض

صحیح مقصود ہو اور خیر خواہی کی نیت ہو تب غیبت کرنا درست ہے، ورنہ جائز نہیں ہے۔

غیبت کا کفارہ:

اس میں کوئی شک نہیں کہ غیبت گناہ ہے اور شرعی جرم ہے اس کی تلافی کے لیے ضروری ہے کہ

غیبت کرنے والا صدق دل سے توبہ کرے، ندامت اور شرمندگی کے آنسو بہائے تاکہ اللہ تعالیٰ

اسے معاف فرمادے، پھر جس شخص کی غیبت کی ہے انتہائی ندامت سے اس سے معذرت کرے

اور اس سے معافی مانگے تاکہ اس کے حق سے بری الذمہ ہو جائے۔

حضرت امام حسن بصری رضی اللہ تعالیٰ عنہ فرماتے ہیں کہ جس شخص کی غیبت ہو جائے اس کے

حق میں مغفرت و بخشش کی دعا کی جائے اور یہی کافی ہے، معاف کرانے کی ضرورت نہیں، جیسا

کہ حضرت انس رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا:

إِنَّ مِنْ كَفَّارَةِ الْغَيْبَةِ أَنْ تَسْتَغْفِرَ لِمَنْ اِغْتَبْتَهُ يَقُولُ: اَللّٰهُمَّ اغْفِرْ لَنَا وَ لَهٗ.....

غیبت کے کفارہ میں سے یہ ہے کہ تو اس کے لیے مغفرت و بخشش کی دعا کرے جس کی تو نے غیبت کی ہے اور یوں دعا کرے کہ اے اللہ! ہمیں اور اس کو بخش دے۔

(کنز العمال، حرف الهمزة، الكتاب الثالث في الاخلاق، في كتاب الاخلاق من قسم

الاقوال، الباب الثاني: في الاخلاق و الافعال المذمومة، الفصل الثالث: في اخلاق و افعال

مذمومة تختص باللسان، ج: 3، ص: 593، حديث نمبر: 8064)

حضرت حکیم الامت مفتی احمد یار خاں نعیمی رحمۃ اللہ علیہ اس حدیث شریف کی تشریح کرتے

ہوئے لکھتے ہیں کہ اس فرمان عالی کے بہت معانی بیان کیے گئے ہیں، جو کہ درج ذیل ہیں:

☆.....: اگر غیبت کی خبر غیبت والے کو پہنچ گئی تب تو حق العبد یعنی بندے کا حق بن گئی، اس

سے جا کر معافی مانگے اور اگر اس کی خبر غیبت والے (جس کی غیبت کی گئی ہے) کو نہیں پہنچی تو حق

اللہ ہے اس سے توبہ کرے مگر اس توبہ میں غیبت والے کو بھی شامل کرے۔

☆.....: اگر غیبت والا زندہ ہے تو اس سے معافی مانگے اور اگر مر چکا ہے تو اس کے لیے

مغفرت کی دعا کرے۔

☆.....: جس کی غیبت کی اس سے معافی مانگے اگر وہ معاف کر دے تو ٹھیک اور اگر

معاف نہ کرے تو اس کے لیے دعائے مغفرت کرے۔

(مرآة المناجیح، کتاب الآداب، باب بحفظ اللسان و الغيبة و الشتم، الفصل الثالث، ج:

6، ص: 487)

حضرت ملا علی قاری رحمۃ اللہ علیہ نے فرمایا کہ:

اگر غیبت کی خبر غیبت والے کو پہنچ جائے تو حق العبد ہو جاتی ہے اور اگر نہ پہنچے تو حق اللہ رہتی

ہے۔ مگر میرے مرشد برحق، صدر الافاضل مولانا نعیم الدین مراد آبادی صاحب قدس سرہ نے

فرمایا کہ:

غیبت بہر حال حق العبد (بندے کا حق) ہے خواہ اسے خبر پہنچے یا نہ پہنچے، جیسے کسی شخص کا مال مار

لینا بہر حال حق العبد ہے خواہ مال والے کو خبر پہنچے یا نہ پہنچے کیونکہ غیبت سے غیبت والے کی آبروریزی ہوتی ہے اور آبرو بھی مال کی طرح حق العبد ہے، اس لیے علماء فرماتے ہیں کہ مردے کی غیبت زندے کی غیبت سے سخت تر ہے کیونکہ مردے سے معافی نہیں مانگی جاسکتی ہے اور اس میں اختلاف ہے کہ غیبت والے سے معافی مانگے تو اجمالاً مانگے یا تفصیلاً یعنی یہ بتا کر معافی مانگے کہ میں نے تجھے یہ کہا تھا یا صرف یہ کہہ دے کہ میں نے تیری غیبت کی تھی مجھے معاف کر دے۔

(مرآة المناجیح، کتاب الآداب، باب بحفظ اللسان و الغيبة و الشتم، الفصل الثالث، ج:

6، ص: 487)

اگر وہ شخص جس کی غیبت کی گئی وہ مفقود الخبر ہو گیا یعنی اس کے بارے کچھ معلوم نہیں کہ وہ کہاں ہے یا وہ مر گیا ہے تب اس کے لیے زیادہ سے زیادہ دعائے خیر کرے اور اس کو نیک اعمال کا ثواب پہنچائے، باقی رہی یہ بات کہ غیبت والے پر معافی دینا واجب ہے یا نہیں، اس بارے اہل علم نے کہا ہے کہ غیبت والے پر غیبت کرنے والے کو معاف کرنا واجب نہیں تاہم مستحب اور بہتر یہی ہے کہ اسے معاف کر دے اور ڈھیروں ثواب پائے اور معافی چاہنے کا ایک طریقہ یہ ہے کہ پہلے اس شخص کی خوب تعریف کی جائے اور اس سے انس اور دوستی پیدا کرے اور اسی طرح ہر روز کرتا رہے تاکہ اس کا دل اس کی طرف سے صاف ہو جائے اور قصور معاف کر دے، اگر اسکی طبیعت بالفرض صاف ہو تب بھی اس سے معذرت کرنا اور مسلمان بھائی سمجھتے ہوئے محبت و دوستی اختیار کرنا ثواب سے خالی نہیں ہے۔

غیبت کے کفارہ سے یہ بات مزید کھل کر سامنے آگئی کہ غیبت کرنا کتنا بڑا جرم ہے اور اس کی تلافی کتنی مشکل ہے، لہذا غیبت سے مکمل طور پر پرہیز کیا جائے کیونکہ غیبت سے مسلمان بھائی کی عزت و آبرو مجروح ہوتی ہے جو بہت بڑا جرم ہے۔

ذرا سوچئے!

حضرت ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے ارشاد فرمایا کہ:

مَنْ كَانَتْ عِنْدَهُ مَظْلَمَةٌ لِأَخِيهِ مِنْ عَرَضِهِ أَوْ مَالِهِ فَلْيُؤَدِّهَا إِلَيْهِ قَبْلَ أَنْ يَأْتِيَ يَوْمٌ

الْقِيَامَةِ لَا يُقْبَلُ فِيهِ دِينَارٌ وَلَا دِرْهَمٌ إِنْ كَانَ لَهُ عَمَلٌ صَالِحٌ أَخَذَ مِنْهُ وَ أُعْطِيَ صَاحِبُهُ وَإِنْ لَمْ يَكُنْ لَهُ عَمَلٌ صَالِحٌ أَخَذَ مِنْ سَيِّئَاتِ صَاحِبِهِ فَحُمِلَتْ عَلَيْهِ
 جس کے ذمہ اس کے بھائی کا کوئی حق ہو آبرو میں سے یا مال میں سے تو چاہیے کہ اس سے معاف کرا لے اس سے پہلے کہ وہ دن آئے جس دن نہ دینار قبول کیا جائے گا اور نہ ہی درہم قبول کیا جائے گا بلکہ نیکیاں دلائی جائیں گی اور اگر اس کے پاس نیکیاں نہ ہوں گی تو مظلوم کی برائیاں لے کر اس کی برائیوں میں ڈال دی جائیں گی۔

(السنن الكبرى للبيهقي، كتاب الجنائز، باب: ما ينبغي لكل مسلم، ج: 3،

ص: 369، حدیث نمبر: 6305)

اس حدیث شریف سے معلوم ہوا کہ کسی شخص کا حق غصب کیا گیا تو قیامت کے دن اسے ظالم کی نیکیاں دی جائیں گی اور اگر نیکیاں اس کے پاس نہ ہوں تو مظلوم کی برائیاں اس کے ذمہ کر دی جائیں گی۔

غیبت چونکہ بندے کا حق ہے لہذا جو غیبت کرے گا قیامت کے دن اس کی نیکیاں لی جائیں گی اور برائیاں اسے دی جائیں گی۔

غیبت کرنے والے کو عجیب انعام:

حضرت امام حسن بصری رضی اللہ تعالیٰ عنہ سے کسی شخص نے کہا کہ فلاں شخص نے آپ کی غیبت کی ہے تو آپ رضی اللہ عنہ نے غیبت کرنے والے کے پاس ایک طباق میں خرمائے تر بھیجے اور ساتھ یہ بھی کہلا بھیجا کہ:

قَدْ بَلَغَنِي أَنَّكَ أَهَدَيْتَ إِلَيَّ مِنْ حَسَنَاتِكَ فَأَرَدْتُ أَنْ أَكْفِيَنَّكَ عَلَيْهَا
 فَأَعَذَرَنِي فَإِنِّي لَا أَقْدِرُ أَنْ أَكْفِيَنَّكَ عَلَى التَّمَامِ میں نے سنا ہے کہ آپ نے اپنی نیکیوں میں سے کچھ نیکیاں مجھے ہدیہ کی ہیں تو میں نے اس کا بدلہ دینا چاہا مگر چونکہ پورا عوض نہیں دے سکا اس لیے جتنا دے سکا قبول کر لیں۔

(احیاء علوم الدین، کتاب آفات اللسان، بیان کفارة الغيبة، ج: 3، ص: 154)

مصنف کی طرف سے اعتذار و اپیل:

بندہ ناچیز (ڈاکٹر محمد ظفر اقبال جلالی حفظہ اللہ تعالیٰ) جملہ مسلمان بھائیوں سے معذرت کرتا ہوا گزارش کرتا ہے کہ جن مسلمان بھائیوں کی مجھ سے غیبت ہوئی ہو براہ کرم وہ مجھے معاف کر دیں اور میں ان تمام احباب کے لیے داریں میں مغفرت و بخشش اور حقیقی کامیابی کے لیے دعا گو ہوں اور جن بھائیوں نے میری غیبت کی ہو میں ان تمام مسلمان بھائیوں کو معاف کرتا ہوں اور دعا گو ہوں کہ اللہ تعالیٰ اپنے پیارے رسول صلی اللہ علیہ وسلم کے صدقے ہمیں معاف فرمائے اور غیبت جیسے شدید گناہ سے محفوظ و مامون رکھے۔ آمین

چغٹل خوری سے زبان کی پاکیزگی

☆.....: چغٹل خوری کسے کہتے ہیں؟

☆.....: چغٹل خوری کے اسباب و عوامل

☆.....: قرآن مجید کی روشنی میں چغٹل خوری کی مذمت

☆.....: حدیث شریف کی روشنی میں چغٹل خوری کی مذمت

☆.....: چغٹل خور بدترین انسان ہے

☆.....: چغٹل خور جنت میں داخل نہیں ہوگا

☆.....: چغٹل خوری، عذابِ قبر کا سبب

☆.....: چغٹل خور کا معاشرہ میں خطرناک کردار (عجیب واقعہ)

☆.....: سرداری کا راز چھ خصلتوں میں مضمر ہے

☆.....: چغٹل خور کو روکو!

چغتل خوری سے زبان کی پاکیزگی:

جس طرح جھوٹ اور غیبت زبان کی آفتوں میں سے بہت بڑی آفتیں ہیں ایسے ہی چغتل خوری بھی بہت بڑا فتنہ ہے، جس کے نتائج بعض صورتوں میں انتہائی خطرناک ہوتے ہیں اور دوسری بات یہ بھی ہے کہ چغتل خوری متعدد گناہوں کا مجموعہ ہے اور اس میں جھوٹ، غیبت، تجسس، غدر، منافقت، فریب، بغض، حسد و بہتان الغرض کئی بد اخلاقیوں کے عناصر شامل ہوتے ہیں، افسوس یہ ہے کہ آج کے دور میں چغتل خوری ہمارے معاشرے کا جزو بن چکی ہے، عام ماحول میں گپ شپ اور تفریح کے طور پر چغتل خوری کی جاتی ہے، بہر حال ہماری تہذیب، تمدن اور معاشرت کو چغتل خوری بری طرح تباہ کر رہی ہے اور ہماری بہت سی رنجشیں، تنازعات و اختلافات اسی چغتل خوری کا نتیجہ ہیں اور یہی چغتل خوری باہمی الفت و محبت، مروت و ہمدردی کے بجائے ایک دوسرے سے نفرت و کدورت اور عدم اتفاق کا سبب ہے۔

قرآن و سنت اور سلف صالحین کے اقوال اور طرز عمل کی روشنی میں چغتل خوری کی مذمت، اسباب اور اس کے بھیانک نتائج درج ذیل سطور میں تحریر کیے جاتے ہیں۔

چغتل خوری کسے کہتے ہیں؟:

ایک شخص کی بات یا کام کو دوسرے شخص کو اس انداز میں بتانا جس سے دوسرا پہلے سے بدگمان ہو جائے، گویا کہ چغتل خوری افشائے راز اور ناپسندیدہ قول و فعل کے اظہار کا نام ہے اور یہ اظہار خواہ زبان سے ہو، تحریر سے ہو یا اشارہ سے ہو۔

(احیاء علوم الدین، کتاب آفات اللسان، بیان حد النمیمۃ و ما یجب فی ردھا، ج: 3،

ص: 156)

چغتل خوری کے اسباب و عوامل:

چغتل خوری کا ایک سبب تو یہ ہوتا ہے کہ جس کی چغتل خوری کھا رہا ہے اس کو نقصان پہنچانے کا خواہش مند ہے اور چغتل خوری کے ذریعے دوسرے شخص کو بھڑکاتا ہے کہ وہ اس کو نقصان پہنچائے اور اس قسم کی باتیں خوب نمک مرچ لگا کر نہایت چرب زبانی کے ساتھ بیان کی جاتی ہیں۔

چغتل خوری کا ایک سبب یہ بھی ہوتا ہے کہ جس کے سامنے چغتل خوری کر رہا ہے اس سے دوستی کا اظہار مقصود ہوتا ہے کہ وہ مجھے خیر خواہ سمجھے اور دوسرے شخص کو اچھا نہ سمجھے۔

چغتل خوری کا ایک سبب یہ بھی ہوتا ہے کہ باتوں میں دل لگی کے طور پر یا فضول باتیں کرنے کے شوق میں کسی کی چغتل کی جاتی ہے۔

بہر حال چغتل خوری کا کوئی بھی سبب بنے چغتل خوری سخت گناہ اور انتہائی خطرناک ہے جس سے خود بچنا اور اوروں کو بچانا ضروری ہے تاکہ ہم اس کے خطرناک اثرات سے محفوظ ہو سکیں۔

قرآن مجید کی روشنی میں چغتل خوری کی مذمت:

اللہ تعالیٰ قرآن مجید میں چغتل خوری کی مذمت کرتے ہوئے ارشاد فرماتا ہے کہ:

هَمَّازٍ مَّشَاءٍ بِنَمِيمٍ ذلیل، بہت طعنے دینے والا، بہت ادھر کی ادھر لگاتا پھرنے والا۔

(القرآن الکریم، سورۃ القلم، سورت نمبر: 68، آیت نمبر: 11)

وَيْلٌ لِّكُلِّ هُمَزَةٍ لُّمَزَةٍ خرابی ہے اس کے لیے جو لوگوں کے منہ پر عیب بیان کرے

اور پیٹھ پیچھے بدی کرے۔

(القرآن الکریم، سورۃ الہمزۃ، سورت نمبر: 104، آیت نمبر: 1)

اس آیت کی تفسیر میں بعض مفسرین نے ”هُمَزَةٌ“ سے چغتل خوری مراد لی ہے۔

(التفسیر الکبیر، سورۃ الہمزۃ، ج: 32، ص: 284)

چونکہ چغتل خور کا کام یہ ہوتا ہے کہ دو آدمیوں کو سچی جھوٹی باتیں بیان کر کے ایک کو دوسرے کے خلاف بھڑکائے اور اپنا اثر رسوخ بنائے اور ایسے لوگ چل پھر کر ایک کی کسی بات کو دوسرے تک پہنچاتے ہیں جس سے دوسرے کو پہلے پر غصہ آئے اور اس سے نفرت پیدا ہو جائے، اسی وجہ سے قرآن مجید میں ایسے شخص کو ”مَشَاءٍ بِنَمِيمٍ“ کہا گیا ہے۔

حدیث شریف کی روشنی میں چغتل خوری کی مذمت:

چغتل خور، بدترین انسان ہے:

حضرت عبدالرحمن بن غنم رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

مخلوق میں سے بہترین اور بدترین لوگوں کا ذکر کرتے ہوئے ارشاد فرمایا:

خِيَارُ عِبَادِ اللَّهِ الَّذِينَ إِذَا رَأَوْا ذِكْرَ اللَّهِ اللَّهُ تَعَالَى كَيْبَتُهُمْ وَأَمَّا
أَسْفَلُ عِبَادِ اللَّهِ الَّذِينَ إِذَا رَأَوْا ذِكْرَ اللَّهِ اللَّهُ تَعَالَى كَيْبَتُهُمْ وَأَمَّا

الْعَنَتِ اور اللہ تعالیٰ کے بدترین بندے وہ ہیں جو چغتل خوری کرنے والے ہیں، دوستوں
کے درمیان جدائی ڈالنے والے ہیں اور پاک لوگوں میں عیب ڈھونڈنے والے ہیں۔

(مسند امام احمد بن حنبل، مسند الشاميين، حديث عبد الرحمن بن غنم الأشعري، ج:

4، ص: 227، حديث نمبر: 18027)

اس حدیث شریف میں رسول اکرم صلی اللہ علیہ وسلم نے اللہ تعالیٰ کے بہترین بندوں اور
بدترین بندوں کی نشانی بتائی کہ جو اللہ تعالیٰ کی بارگاہ میں مقبول ترین بندے ہیں ان کے چہروں پر
عبادت الہی کے انوار و آثار ہوتے ہیں کہ جنہیں دیکھتے ہیں تو اللہ تعالیٰ یاد آجاتا ہے اور ان کے
چہرے آئینہ خدا نما ہوتے ہیں، اور بدترین بندے وہ لوگ ہیں جو چغتل خور ہوتے ہیں اور دوسروں
کے عیب تلاش کرنے میں لگے رہتے ہیں اور چغتل کے ذریعے دوستوں میں جدائی ڈالتے ہیں،
بعض بد بخت ایسے بھی ہوتے ہیں جو اللہ تعالیٰ کے نبیوں اور ولیوں میں عیب جوئی کرتے ہیں جو کہ
کفر ہے۔

چغتل خور جنت میں داخل نہیں ہوگا:

فساد اور فتنہ برپا کرنے کے لیے چغتل ممنوع ہے اور ایسے چغتل خور کے متعلق حدیث شریف
میں آتا ہے کہ وہ جنت میں داخل نہیں ہوگا، جیسا کہ حضرت حذیفہ رضی اللہ عنہ کہتے ہیں کہ میں نے
رسول اکرم صلی اللہ علیہ وسلم کو فرماتے سنا ہے کہ:

لَا يَدْخُلُ الْجَنَّةَ قَتَاتٌ جنت میں چغتل خور نہیں جائے گا۔

(صحيح البخاري، كتاب الأدب، باب: ما يكره من النميمة، ج: 5، ص: 2250،

حديث نمبر: 5709)

اور صحیح مسلم کی روایت میں ”قَتَات“ کی بجائے ”نَمَام“ کا لفظ آیا ہے۔

(صحیح مسلم، کتاب الایمان، باب: بیان غلط تحریم النمیمۃ، ج: 1، ص: 70،

حدیث نمبر: 303)

قَتَات اور نَمَام وہ شخص ہے جو دو مخالفوں کی باتیں چھپ کر سنے اور پھر انہیں زیادہ لڑانے کے لیے ایک کی بات دوسرے تک پہنچائے، اگر یہ شخص ایمان پر فوت ہو جائے تو پہلے جنت میں داخل نہیں ہوگا، ہاں! مؤمن آدمی بالآخر جنت میں جائے گا۔

جو شخص جھوٹی باتیں لگا کر صلح کروادے وہ چغتل خور نہیں مصلح ہے، چغتل خور وہ ہے جو فتنہ و فساد کے لیے ایسی باتیں کرے تاہم اس حدیث شریف میں چغتل خور کے لیے سخت وعید ہے کہ وہ جنت میں داخل نہیں ہوگا۔

چغتل خوری، عذاب قبر کا سبب:

حضرت عبداللہ بن عباس رضی اللہ عنہ روایت کرتے ہیں کہ رسول اکرم صلی اللہ علیہ وسلم مدینہ شریف کے کسی باغ سے گزرے، وہاں پر دو مردوں کی آواز سنی کہ جن کو ان کی قبروں میں عذاب ہو رہا تھا تو آپ صلی اللہ علیہ وسلم نے ارشاد فرمایا کہ:

وَمَا يُعَذِّبَانِ فِي كَبِيرٍ یہ عذاب کسی بڑے گناہ پر نہیں ہو رہا (یعنی ان دونوں کی نظر میں یہ کام بڑے نہیں تھے حالانکہ ان کاموں کا شمار بڑے گناہوں میں ہوتا ہے)،

كَانَ أَحَدُهُمَا لَا يَسْتَرُّ مِنَ الْبَوْلِ ان میں سے ایک پیشاب کی چھینٹوں سے نہیں بچتا تھا،

وَكَانَ الْآخَرُ يَمْشِي بِالنَّمِيمَةِ اور دوسرا لوگوں کی چغتل خوری کیا کرتا تھا۔

(صحیح البخاری، کتاب الأدب، باب: النمیمۃ من الكبائر، ج: 5، ص: 2250، حدیث

نمبر: 5708)

اس حدیث شریف سے معلوم ہوا کہ چغتل خوری عذاب قبر کا سبب ہے اگرچہ لوگ اسے معمولی سمجھتے ہیں لیکن یہ بہت بڑا گناہ ہے، اس سے بچنا بہت ضروری ہے۔

چغتل خور کا معاشرہ میں خطرناک کردار (عجیب واقعہ):

چغتل خوری کے غلط نتائج میں سے ایک یہ بھی ہے کہ جو شخص چغتل خور ہوتا ہے وہ لوگوں کو آپس میں لڑاتا ہے جس سے باہمی اختلافات اور جھگڑے جنم لیتے ہیں اور نوبت قتل و فساد تک پہنچ جاتی ہے، جیسا کہ حضرت حماد بن سلمہ رضی اللہ عنہ کہتے ہیں کہ ایک شخص نے غلام کو بیچا اور خریدار سے کہا کہ اس میں کوئی عیب نہیں، ہاں صرف چغتل خور ہے۔ خریدار نے کہا کہ مجھے منظور ہے اور ساتھ ہی خریدار نے وہ غلام خرید لیا۔ چند دنوں بعد اس غلام نے اپنے آقا کی بیوی سے کہا کہ:

إِنَّ سَيِّدِي لَا يُحِبُّكَ وَهُوَ يُرِيدُ أَنْ يَتَسَرَّى عَلَيْكَ فُخْذِي الْمَوْسَى وَاحْلِقِي مِنْ شَعْرٍ قَفَاهُ عِنْدَ نَوْمِهِ شَعْرَاتٍ حَتَّى أَسْحَرَهُ عَلَيْهَا تیرا شوہر تجھے نہیں چاہتا اور اب کوئی حرام کاری گھر میں کرنا چاہتا ہے، مجھے ایک منتر آتا ہے، جب جب تیرا شوہر سو رہا ہو تو استرے سے اس کی گدی کے بال کاٹ کر مجھے دینا میں منتر پڑھوں گا پھر وہ تیرا ہی ہو کر رہ جائے گا۔

دوسری طرف غلام نے اپنے آقا سے کہا کہ:

إِنَّ أَمْرَاتِكَ اتَّخَذَتْ خَلِيلًا وَتُرِيدُ أَنْ تَقْتُلِكَ فَتَنَاقُمُ لَهَا حَتَّى تَعْرِفَ ذَلِكَ آپ کی بیوی کسی دوسرے شخص سے آشنائی رکھتی ہے اور موقع پا کر آپ کو قتل کرنا چاہتی ہے، اگر آزمانا چاہو تو سونے کے بہانے لیٹ کر دیکھ لو۔

جب شوہر سونے کے بہانے لیٹ گیا تو اس کی بیوی استرہ لیکر اس کے پاس گئی جو نہی وہ گردن کی طرف جھکی تو شوہر نے سمجھا کہ واقعی وہ گردن کاٹنا چاہتی ہے، وہ فوراً اٹھا اور اپنی بیوی کو قتل کر دیا۔ جب اس کے سرال والوں کو خبر پہنچی تو انہوں نے اسے قتل کر دیا، پھر یہ فساد خاندانوں میں پھیل گیا۔ (احیاء علوم الدین، کتاب آفات اللسان، باب: بیان حد النمیمۃ و ما یجب فی ردھا،

ج: 3، ص: 158)

غور کریں کہ ذرا سی چغتل خوری سے کس قدر جھگڑا اور فساد برپا ہو گیا، دونوں میاں بیوی بھی قتل ہو گئے اور دونوں کے خاندان باہمی انتشار و افتراق کا شکار ہو گئے۔

چونکہ چغتل، جھوٹ، حسد اور منافقت کا مجموعہ ہے اور یہ تینوں چیزیں ذلت اور رسوائی کا ذریعہ

ہیں، یہاں تک کہ بزرگان دین نے کہا کہ:

لَوْ صَحَّ مَا نَقَلَهُ النَّعَامُ إِلَيْكَ لَكَانَ هُوَ الْمُجْتَرِيَّ بِالشَّتْمِ عَلَيْكَ وَ الْمَنْقُولُ عَنْهُ أَوْلَى بِحِلْمِكَ لِأَنَّهُ لَمْ يَقَابِلْكَ بِشْتَمِكَ.

ترجمہ: چغل خور بالفرض سچ بھی کہتا ہو تو بھی واقع میں گویا گالی دیتا ہے، اس لیے کہ جس کی طرف سے کہتا ہے وہ قابل رحم ہے کہ اس کو اتنی ہمت نہ ہوئی کہ سامنے آ کر کہتا بلکہ اس نے خود اپنی زبان سے رنج دیا ہے۔

(احیاء علوم الدین، کتاب آفات اللسان، باب: بیان حد النميمة و ما يجب فی ردھا،

ج: 3، ص: 158)

سرداری کا راز چہ خصلتوں میں مضمر ہے:

حضرت لقمان حکیم نے اپنے بیٹے کو فرمایا کہ میں تجھے ایسی عادتیں سکھائے دیتا ہوں کہ اگر تو ان پر کاربند رہا تو ہمیشہ سردار بنا رہے گا، وہ خصلتیں یہ ہیں:

☆ أبسطُ خُلُقَكَ لِلْقَرِيبِ وَ الْبَعِيدِ رشتہ دار خواہ قریبی ہو یا دور کا اس

کے ساتھ اچھے اخلاق سے پیش آنا۔

○ أَمْسِكْ جَهْلَكَ عَنِ الْكَرِيمِ وَ اللَّئِيمِ اپنی جہالت اچھے اور برے

پر ظاہر نہ کر۔

○ احْفَظْ إِخْوَانَكَ لوگوں کی عزت و حرمت کا خیال رکھ۔

○ صِلْ أَقَارِبَكَ اپنے اور بیگانے سے ملتا رہ۔

○ آمِنُهُمْ مِنْ قَبُولِ قَوْلِ مِصَاعٍ أَوْ مَسَاعٍ بَاغٍ يُؤِيدُ فَسَادَكَ وَ يَرُومُ

خَدَاعَكَ جو شخص تمہارے اور لوگوں کے درمیان فساد ڈالنا چاہے اور فریب اور دھوکہ دینا

چاہے تو اس کی بات ہرگز نہ مان۔

○ وَ لِيَكُنْ إِخْوَانُكَ مَنْ إِذَا فَارَقْتَهُمْ وَ فَارِقُوكَ لَمْ تُعِبَّهُمْ وَ لَمْ

يُعِيبُوكَ اپنا بھائی اور دوست اسے سمجھ جو جب علیحدہ ہو جائے تو نہ تو اس کی برائی کرے اور

نہ وہ تیری برائی کرے۔

(احیاء علوم الدین، کتاب آفات اللسان، باب: بیان حد النمیمۃ و ما یجب فی ردھا، ج: 3، ص: 158)

مذکورہ وصیت سے معلوم ہوا کہ چغتل خوری سے منع کرنا چاہیے اور اس عمل سے اظہار ناراضگی کرنا چاہیے۔

چغتل خور کو روکو!

سلف صالحین کا یہی طرز عمل تھا کہ وہ چغتل خوری کی شدید مذمت کرتے تھے اور چغتل خور کو اس

بری حرکت سے روکتے تھے، جیسا کہ کسی شخص نے حضرت عمرو بن عبیدرضی اللہ عنہ سے کہا کہ:

إِنَّ الْأُسُورِيَّ مَا يَزَالُ يَذُكُّرُكَ فِي قَصَصِهِ بِشَرٍّ آپ کا رفیق ہمیشہ اپنی

باتوں میں آپ کو برا کہتا ہے۔

حضرت عمرو بن عبیدرضی اللہ عنہ نے اس سے کہا کہ:

يَا هَذَا مَا رَعَيْتَ حَقَّ مَجَالَسَةِ الرَّجُلِ حَيْثُ نَقَلْتَ إِلَيْنَا حَدِيثَهُ بڑے تعجب کی

بات ہے کہ تو نے نہ تو اس کی رفاقت اور ہمنشینینی کا حق سمجھا کہ تو نے اس کی بات کو میرے تک پہنچا دیا،

وَلَا أَدَيْتَ حَقِّي حِينَ أَعْلَمْتَنِي عَنْ أَخِي مَا أَكْرَهُ اور نہ میرا خیال کیا کیونکہ مجھے

اس کا حال ایسے طریقے سے سنایا کہ مجھ کو برا محسوس ہوا،

وَلَكِنْ أَعْلَمُهُ أَنَّ الْمَوْتَ يَعْمُنَا وَالْقَبْرَ يَضُمُّنَا وَالْقِيَامَةَ تَجْمَعُنَا وَاللَّهُ تَعَالَى

يَحْكُمُ بَيْنَنَا وَهُوَ خَيْرُ الْحَاكِمِينَ لیکن کاش آپ اس کو یہ بتاتے کہ بے شک موت

ہمیں لے جائے گی، قبر ہمیں ملائے گی، قیامت ہمیں جمع کرے گی، اللہ تعالیٰ ہمارے درمیان

فیصلہ فرمائے گا اور وہ ہی بہترین فیصلہ فرمانے والا ہے۔

(احیاء علوم الدین، کتاب آفات اللسان، باب: بیان حد النمیمۃ و ما یجب فی ردھا،

ج: 3، ص: 157)

اس سے معلوم ہوا کہ چغتل خور کو اچھا نہ سمجھا جائے اور اس کی بات کا اعتبار نہ کیا جائے کیونکہ وہ

جھوٹ بولتا ہے اور غیبت، دھوکہ، خیانت، بغض و حسد اور لوگوں میں فساد ڈالنے سے باز نہیں آتا۔

اللہ تعالیٰ ہم سب کو چغتل خوری کے شر سے محفوظ و مامون رکھے۔

خوشامد سے زبان کی پاکیزگی

☆.....: امام غزالی رحمہ اللہ کے نزدیک خوشامد کی چھ آفتیں

☆.....: تو نے اس کی تعریف نہیں کی

☆.....: قوم کے سردار کو درہ مار دیا

☆.....: ذرا غور کیجئے!

☆.....: حدیث شریف کی روشنی میں بے جا تعریف کی مذمت

☆.....: تو نے اپنے بھائی کی گردن کاٹ دی

☆.....: خوشامدی کے منہ میں مٹی ڈالو

☆.....: گردن پر استرا پھیر دیا

☆.....: منہ پہ تعریف

☆.....: تو نے اسے ذبح کر دیا

خوشامد سے زبان کی پاکیزگی:

خوشامد اور بے جا تعریف کے معاشرے میں بے شمار نقصانات ہیں، خوشامد اسلامی اخلاق کے بلند وقار کو مجروح کرتی ہے اور اخلاق کی پستی اور ذلت کی علامت ہے۔

امام غزالی رحمۃ اللہ علیہ کے نزدیک خوشامد کی چھ آفتیں:

حضرت حجۃ الاسلام امام غزالی رحمۃ اللہ تعالیٰ علیہ نے زبان کو خوشامد اور بے جا تعریف سے پاک رکھنے کی اہمیت بیان کرتے ہوئے فرمایا ہے کہ:

کسی کی بے جا تعریف اور خوشامد میں چھ آفتیں ہیں:

أَرْبَعٌ فِي الْمَادِحِ وَ اثْنَتَانِ فِي الْمَمْدُوحِ جن میں سے چار تو بے جا تعریف اور خوشامد کرنے والے سے متعلق ہیں اور دو آفتیں ممدوح سے متعلق ہیں۔

بے جا تعریف اور خوشامد کرنیوالا جن گناہوں کا ارتکاب کرتا ہے وہ درج ذیل ہیں:

1.....: أَنَّهُ (الْمَادِحِ) قَدْ يَفْرِطُ فَيَنْتَهِي بِهِ إِلَى الْكِذْبِ خوشامد کرنے والا تعریف میں افراط اور زیادتی سے کام لیتا ہے اور ممدوح کی ایسی تعریفیں کرتا ہے جو اصل میں اس میں نہیں پائی جاتی جو کہ جھوٹ ہے اور خوشامد کرنے والے کو اس کا سراسر نقصان ہے، جیسا کہ حضرت خالد بن معدان کہتے ہیں کہ:

مَنْ مَدَحَ إِمَامًا أَوْ أَحَدًا بِمَا لَيْسَ لِيهِ عَلَى رَأْيِ رِءُوسِ الْأَشْهَادِ بَعَثَهُ اللَّهُ يَوْمَ الْقِيَامَةِ يَتَعَثَّرُ بِلسَانِهِ جو شخص امام کی یا کسی اور کی مجمع میں ایسی تعریف کرتا ہے جو ممدوح میں نہ ہو تو اللہ تعالیٰ اس کو قیامت میں تو تھلا اٹھائے گا۔

2.....: فَإِنَّهُ بِالْمَدْحِ مُظْهِرٌ لِلْحُبِّ وَقَدْ لَا يَكُونُ مُضْمِرًا لَهُ وَلَا مُعْتَقِدًا لِجَمِيعِ مَا يَقُولُهُ فَيَصِيرُ بِهِ مُرَائِيًا مُنَافِقًا خوشامدی ممدوح کی ایسی تعریف کرتا ہے جو صرف زبان سے اظہار محبت ہے مگر دل میں اس کی کچھ محبت نہیں تو یہ ریا کاری ہے اور منافقت ہے جو دارین میں ذلت اور رسوائی کا ذریعہ ہے۔

3.....: أَنَّهُ قَدْ يَقُولُ مَا لَا يَتَحَقَّقُ وَلَا سَبِيلَ لَهُ إِلَى الْإِطْلَاعِ عَلَيْهِ

خوشامدی بعض اوصاف ایسے بھی بیان کرتا ہے جن سے وہ واقف نہیں ہوتا اور نہ ہی آگاہی کی کوئی صورت ہوتی ہے یہ بھی ہلاکت اور تباہی ہے، اس سے بچنا انتہائی ضروری ہے۔

تو نے اس کی تعریف نہیں کی:

حضرت عمر فاروق رضی اللہ عنہ نے ایک شخص کو دوسرے کی تعریف کرتے سنا تو آپ رضی اللہ عنہ نے تعریف کرنیوالے سے پوچھا کہ:

أَسَافَرْتُ مَعَهُ کیا تو نے اس کے ساتھ سفر کیا ہے؟

اس نے عرض کی کہ:

لا نہیں،

آپ رضی اللہ عنہ نے پوچھا کہ:

أَخَالَطْتَهُ فِي الْمُبَايَعَةِ وَالْمُعَامَلَةِ کیا تو نے کبھی اس کے ساتھ خرید و فروخت کی ہے یا کوئی لین دین کا اس کے ساتھ معاملہ کیا ہے؟

اس نے عرض کی کہ:

لا نہیں،

آپ رضی اللہ عنہ نے پوچھا کہ:

فَأَنْتَ جَارُهُ صَبَاحَهُ وَمَسَاءَهُ کیا تو اس کا پڑوسی ہے کہ صبح شام اس کے پاس رہتا ہے؟

اس نے عرض کی کہ:

لا نہیں،

آپ رضی اللہ عنہ نے ارشاد فرمایا کہ:

وَاللَّهِ الَّذِي لَا إِلَهَ إِلَّا هُوَ لَا أَرَاكَ تَعْرِفُهُ اس خدا کی قسم جس کے علاوہ کوئی معبود

نہیں، میرے خیال میں تو اس کی تعریف نہیں کر رہا۔

4.....: أَنَّهُ قَدْ يَفْرَحُ الْمَمْدُوحُ وَهُوَ ظَالِمٌ أَوْ فَاسِقٌ وَذَلِكَ غَيْرُ جَائِزٍ

..... خوشامدی شخص ممدوح کو باوجود ظالم و فاسق ہونے کے اپنی تعریف سے خوش کرتا ہے، یہ ناجائز

نہ ہے، جیسا کہ حدیث شریف میں ہے کہ نبی اکرم صلی اللہ علیہ وسلم نے ارشاد فرمایا:
 إِنَّ اللَّهَ تَعَالَى يَغْضِبُ إِذَا مُدِحَ الْفَاسِقُ فِي الْأَرْضِ جب زمین میں کسی فاسق
 کی تعریف کی جائے تو اللہ تعالیٰ ناراض ہوتا ہے۔

(شعب الایمان، الرابع و الثلاثون من شعب الایمان و هو باب فی حفظ اللسان، ج: 4،

ص: 230، حدیث نمبر: 4885)

اور یہ بات بھی قابل غور ہے کہ بے جا تعریف سے جہاں تعریف کرنے والا ان مذکورہ چار گنا
 ہوں کا ارتکاب کرتا ہے اور ان آفتوں میں گرفتار ہوتا ہے، وہاں جس کی بے جا تعریف کی جاتی ہے
 اس ممدوح میں بھی دو برائیاں پیدا ہو جاتی ہیں، جو درج ذیل ہیں:

5.....: أَنَّهُ يُحَدِّثُ فِيهِ كِبْرًا وَاعْجَابًا وَهُمَا مُهْلِكَانِ جس شخص کی بے جا
 تعریف کی جائے اس میں تکبر اور خود پسندی پیدا ہو جاتی ہے اور یہ دونوں چیزیں بہت مہلک ہیں۔

قوم کے سردار کو درہ مار دیا:

حضرت حسن بصری رضی اللہ عنہ فرماتے ہیں کہ حضرت عمر فاروق رضی اللہ عنہ درہ لیے بیٹھے ہوئے
 تھے اور لوگ آپ کے ارد گرد جمع تھے، دریں اثناء جارود بن منذر حاضر ہوا، ایک شخص نے کہا کہ:

هَذَا سَيِّدُ رِبِيعَةَ یہ ربیعہ کی قوم کا سردار ہے،

اور حضرت عمر فاروق رضی اللہ عنہ نے اس کے لیے یہ تعریفی کلمہ سنا اور جب وہ قریب آیا تو

حضرت عمر رضی اللہ عنہ نے اسے معمولی سا درہ مارا، اس نے پوچھا کہ:

مَالِي وَ لَكَ يَا أَمِيرَ الْمُؤْمِنِينَ اے امیر المؤمنین! یہ کیوں؟

آپ رضی اللہ عنہ نے ارشاد فرمایا کہ تو نے سنا کہ فلاں شخص نے تجھے قوم کا سردار کہا ہے؟

اس نے عرض کی کہ: میں نے سنا ہے۔

تو آپ رضی اللہ عنہ نے ارشاد فرمایا کہ:

خَشِيتُ أَنْ يُخَالِطَ قَلْبِكَ مِنْهَا شَيْءٌ فَأَحْبَبْتُ أَنْ أُطَاطِيَ مِنْكَ مجھے یہ اند

یشہ ہوا کہ کہیں ایسے نہ ہو کہ تم اپنی تعریف سن کر متکبر ہو جاؤ، اس لیے میں نے تیرے نفس کو کم کرنے

کے لیے ایسے کیا ہے۔

اس سے اندازہ لگایا جاسکتا ہے کہ اسلاف بے جا تعریف کو کس قدر نقصان دہ سمجھتے تھے اور اس کے ساتھ ساتھ اس کے علاج کا بھی بندوبست کرتے تھے، افسوس کہ آج بے جا تعریف کو نہ تو برا جانا جاتا ہے اور نہ ہی اس کا علاج کیا جاتا ہے۔

6.....: هُوَ اِنَّهُ اِذَا اُنْزِيَ عَلَيْهِ بِالْخَيْرِ فَرِحَ بِهِ وَفَتَرَ وَرَضِيَ عَنْ نَفْسِهِ وَ مَنْ اَعْجَبَ بِنَفْسِهِ قَلَّ تَشْمُرُهُ وَاِنَّمَا يَتَشْمُرُ لِلْعَمَلِ مَنْ يَرَى نَفْسَهُ مُقْصِرًا بے جا تعریف سے ممدوح کو یہ نقصان بھی ہو سکتا ہے کہ وہ سمجھے کہ وہ بہت اچھا ہے اور کامل ہے لہذا وہ اپنی بہتری کے لیے کوشش نہیں کرے گا غفلت اور سستی کی وجہ سے وہ نیک عمل چھوڑ دے گا اور یہ سراسر ممدوح کے لیے نقصان ہے، کیونکہ نیک عمل کی کوشش وہی کرتا ہے جو اپنے نفس کو حقیر جانتا ہے۔

(احیاء علوم الدین، کتاب آفات اللسان، باب: بیان حد النمیمة و ما یجب فی ردھا،

ج: 3، ص: 160)

ذرا غور کیجئے!

اس مذکورہ بالا وضاحت سے یہ بات کھل کر سامنے آئی کہ بے جا تعریف اور خوشامد سے خوشامد کرنے والے کو نقصان تو ہوتا ہی ہے اس کے ساتھ ممدوح کا بھی بڑا نقصان ہوتا ہے اور دونوں ہی اخلاقی طور پر تباہ ہو جاتے ہیں اور معاشرے میں غیر اخلاقی حرکتوں کو پروان چڑھاتے ہیں اور اسلام کی اخلاقی قدریں پامال کرتے ہیں، بادشاہوں، امراء، جاگیرداروں کے ڈیروں پر بے جا تعریف کے تباہ کن اثرات کی مختلف صورتیں نظر آتی ہیں اور مزید برآں سیاسی پنڈتوں، نالائق افسروں، جعلی پیروں، پیشہ ور خطیبوں اور پروفیشنل سٹیج سیکرٹریوں کے ماحول میں خوشامد اور بے جا تعریف کے مہلک اور بھیانک نتائج سامنے آرہے ہیں، ضرورت اس امر کی ہے کہ حقائق کو سنجیدگی سے سمجھا جائے اور حقائق کی اہمیت کو عام کیا جائے تاکہ بے جا تعریف اور خوشامد جیسی برائیوں کا سدباب ہو سکے۔

حدیث شریف کسی روشنی میں بے جا تعریف کی

مذمت :

رسول اکرم صلی اللہ علیہ وسلم نے اپنے ارشادات عالیہ میں بے جا تعریف کی سخت مذمت کی ہے، جن میں سے چند احادیث مقدسہ ذکر کرنے کی سعادت حاصل کرتا ہوں:

تو نے اپنے بھائی کی گردن کاٹ دی:

☆..... حضرت ابو بکرہ رضی اللہ عنہ روایت کرتے ہیں کہ ایک شخص نے رسول اللہ صلی اللہ تعالیٰ علیہ وآلہ وسلم کے سامنے دوسرے شخص کی تعریف کی تو آپ صلی اللہ علیہ وسلم نے تعریف کرنے والے سے ارشاد فرمایا کہ:

وَيْلَكَ قَطَعْتَ عُنُقَ أَخِيكَ - ثَلَاثًا - مَنْ كَانَ مِنْكُمْ مَادِحًا لَا مَحَالَةَ فَلْيَقُلْ

أَحْسِبُ فُلَانًا وَاللَّهِ حَسِيْبُهُ وَلَا أُرِيكَ عَلَى اللَّهِ أَحَدًا إِنْ كَانَ يَعْلَمُ تیری ہلاکت تو نے اپنے بھائی کی گردن کاٹ دی، تین بار یہ جملہ ارشاد فرمایا، تم میں سے جو کسی کی لازماً تعریف کرنا چاہے تو کہے کہ میں فلاں کو ایسا سمجھتا ہوں، اللہ تعالیٰ اس پر مطلع ہے، بشرطیکہ وہ اسے ایسے ہی جانتا ہو اور اللہ تعالیٰ پر کسی کی پاکی بیان نہ کرے۔

(صحيح البخارى، كتاب الادب، باب: ما جاء فى قول الرجل ويلىك، ج: 5، ص:

2281، حديث نمبر: 5810)

اس حدیث شریف سے معلوم ہوا کہ کسی کے سامنے بے جا تعریف کس قدر جرم ہے۔

محدثین کرام رحمہم اللہ جمعین فرماتے ہیں کہ وہ ممدوح ایسی طبیعت کا تھا کہ تعریف سن کر مغرور اور متکبر ہو جاتا تو ایسے شخص کے سامنے تعریف نقصان دہ ہوتی ہے اور بعض لوگ ایسے ہوتے ہیں کہ اپنی تعریف سن کر اور زیادہ نیکیاں کرتے ہیں ایسے لوگوں کے سامنے تعریف کرنا مفید ہے اور اس حدیث شریف سے دوسری یہ بات بھی معلوم ہوئی کہ کسی کی تعریف کرنے کی دو شرطیں ہیں:

1..... یقین کے ساتھ تعریف نہ کی جائے کہ وہ ایسا ہی ہے، بلکہ اپنے خیال کا اظہار کرے۔

2..... ممدوح کو جیسے سمجھتا ہو ویسے ہی کہے، اگر واقعی اچھا ہے تو اچھا کہے، اگر برا ہے تو

اسے اچھا نہ کہے یہ جھوٹ ہے۔

یہ شرائط اس شخص کے بارے میں ہیں جس کی برائی اچھائی نص سے ثابت نہ ہو، جبکہ حضرات انبیاء کرام علیہم السلام خصوصاً حضور محمد مصطفیٰ صلی اللہ علیہ وسلم اور ان کے آل و اصحاب رضی اللہ عنہم، اولیاء عظام کی تعریفیں کامل یقین سے کی جائیں اور خوب کی جائیں اور جو شخصیات قابل تعریف ہیں ان کی تعریف کرنا سعادت اور خوش بختی ہے۔

(مرآة المناجیح شرح مشکاة المصابیح ، کتاب الآداب ، باب : حفظ اللسان والغیبة و

الشم ، الفصل الأول ، ج : 6 ، ص : 455)

خوشامدی کے منہ میں مٹی ڈالو:

☆..... حضرت مقداد بن اسود رضی اللہ عنہ روایت کرتے ہیں کہ رسول اکرم صلی اللہ علیہ

وسلم نے ارشاد فرمایا کہ:

إِذَا رَأَيْتُمُ الْمَدَّاحِينَ فَاحْتُوا فِي وُجُوهِهِمُ التُّرَابَ جب تم منہ پر تعریف کرنے

والوں کو دیکھو تو ان کے منہ میں مٹی ڈال دو۔

(صحیح مسلم، کتاب الزهد و الرفائق، باب: النهی عن المدح اذا كان فيه افراط و خيف

منه فتنة على المملوح، ج: 8، ص: 228، حدیث نمبر: 7698)

مذکورہ بالا حدیث شریف میں رسول اللہ صلی اللہ علیہ وسلم نے ”مداحین“ یعنی خوشامدی اور بہت زیادہ

بے جا تعریف کرنے والے پیشہوروں کی مذمت بیان فرمائی ہے اور فرمایا ہے کہ ان کے منہ میں مٹی ڈالو،

اس ارشاد گرامی کے محدثین کرام نے چند مطالب و مفاہیم بیان کیے ہیں، جو کہ درج ذیل ہیں:

1..... بعض شارحین نے اس حدیث پاک کو ظاہری معنی پر محمول کرتے ہوئے کہا ہے کہ

واقعی ان کے منہ میں مٹی ڈال دو، جب ان کے منہ پر مٹی ڈالی جائے گی تو پھر وہ لوگ خوشامد سے

توبہ کریں گے اور آئندہ ایسی جرأت نہیں کریں گے۔

2..... بعض شارحین نے ارشاد فرمایا کہ اس پر خاک ڈالو اور اس کی طرف دھیان نہ دو

اور یہ نہ سمجھو کہ واقعی تم بڑے اچھے آدمی ہو اور قابل تعریف ہو۔

3.....: بعض شارحین نے یہ ارشاد فرمایا کہ انہیں کچھ دے دو، کیونکہ تھوڑا مال بھی خاک ہے تاکہ وہ تمہاری ہجو نہ کریں کیونکہ ایسے لوگ کچھ نہ ملنے پر گالیاں دیتے ہیں۔

4.....: بعض شارحین نے یہ ارشاد فرمایا ہے کہ انہیں بہت تھوڑا مال دو جو خاک کے برابر ہو اور زیادہ مال نہ دو۔

(مرآة المناجیح شرح مشکاة المصابیح، کتاب الآداب، باب: حفظ اللسان و الغیبة و الشتم، الفصل الأول، ج: 6، ص: 454 - 455)

ان مذکورہ بالا مطالب میں سے حدیث شریف کا کوئی بھی مطلب متعین کیا جائے تو بے جا تعریف کرنے والوں کی مذمت اور ان کی غیر اخلاقی حرکت کی برائی ظاہر ہوتی ہے۔

گردن پر استرا پھیر دیا:

☆.....: حضرت یحییٰ بن جابر رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

إِذَا مَدَحْتَ أَخَاكَ فِي وَجْهِهِ فَكَأَنَّمَا أَمْرُتَ عَلَى حَلْقِهِ مُوسَى رَمِيضًا.....
جب تو نے اپنے بھائی کی اس کے منہ پر تعریف کی تو گویا کہ تو نے اس کی گردن پر استرا پھیر دیا۔

(الزهد، باب فی المداحین، صفحہ نمبر: 14)

منہ پہ تعریف:

☆.....: نبی اکرم صلی اللہ علیہ وسلم نے ارشاد فرمایا کہ:

لَوْ مَشَى رَجُلٌ إِلَى رَجُلٍ بِسِكِّينٍ مُرْتَهَفٍ كَانَ خَيْرًا لَهُ مِنْ أَنْ يَتَنَبَّأَ عَلَيْهِ فِي وَجْهِهِ.....
اگر کوئی شخص دوسرے کی طرف تیز چھری لے کے جائے تو یہ اس بات سے بہتر ہے کہ اس کے منہ پر اس کی تعریف کی جائے۔

(احیاء علوم الدین، کتاب آفات اللسان، باب: بیان حد النمیمۃ و ما یجب فی ردھا، ج: 3، ص: 160)

تو نے اسے ذبح کر دیا:

☆.....: رسول اکرم صلی اللہ علیہ وسلم نے کسی شخص کو دوسرے کی بے جا تعریف کرتے

ہوئے دیکھا تو ارشاد فرمایا کہ:

عَقَرْتُ الرَّجُلَ عَقْرَكَ اللَّهُ تو نے اس شخص کو ذبح کر ڈالا ہے تو اللہ تجھے ذبح کرے۔

(احیاء علوم الدین، کتاب آفات اللسان، باب: بیان حد النمیمۃ و ما یجب فی ردھا،

ج: 3، ص: 160)

حضرت عمر فاروق رضی اللہ تعالیٰ عنہ ارشاد فرماتے ہیں کہ:

الْمَدْحُ هُوَ الذَّبْحُ بے جا تعریف کرنا ذبح کرنے کے برابر ہے۔

(احیاء علوم الدین، کتاب آفات اللسان، باب: بیان حد النمیمۃ و ما یجب فی ردھا،

ج: 3، ص: 160)

یعنی جس طرح ذبح کے بعد کوئی کام نہیں ہو سکتا، ایسے ہی تعریف سے سستی چھا جاتی ہے اور یہ تعریف عمل نیک سے باز رکھتی ہے اور بے جا تعریف کے سبب تکبر اور خود پسندی جیسی تباہ کن برائیاں پیدا ہو جاتی ہیں۔

اگر تعریف ان آفتوں اور برائیوں سے پاک ہو تو اس میں کچھ حرج نہیں، بلکہ اس طرح کی تعریف مستحسن ہے۔

ان احادیث مقدسہ سے معلوم ہوا کہ کسی شخص کی بے جا تعریف اس کے لیے کس قدر نقصان دہ ہے اور اسے اخلاقی تباہی کی طرف دھکیل کے لے جاتی ہے اور جو شخص اخلاقی طور پر بگڑ جائے وہ تباہ و برباد ہو جاتا ہے اور معاشرے میں بڑے لوگوں کی اولاد اکثر غیر مہذب نظر آتی ہے، اس بگاڑ کے پیچھے بھی خوشامد اور بے جا تعریف کا بڑا عمل دخل ہے۔

لہذا بے جا تعریف کرنے والوں اور سننے والوں کی یہ ذمہ داری ہے کہ دونوں مل کر اس بری حرکت کی حوصلہ شکنی کریں اور اس سے اجتناب کی پوری کوشش کریں۔

فحش گوئی اور گالی گلوچ سے زبان کی پاکیزگی

- ☆..... مؤمن فحش گو نہیں ہوتا
- ☆..... لمحہ فکر پہ
- ☆..... حضرت حافظ الحدیث رحمہ اللہ کا پاکیزہ ماحول
- ☆..... سب سے بڑی بد بختی
- ☆..... قرآن مجید کی روشنی میں گالی گلوچ کی مذمت
- ☆..... حدیث شریف کی روشنی میں گالی گلوچ کی مذمت
- ☆..... فحش گو پر جنت حرام ہے
- ☆..... فحش گوئی منافقت کی علامت ہے
- ☆..... فحش گو اللہ تعالیٰ کو پسند نہیں
- ☆..... فحش گوئی کا اسلام میں کوئی دخل نہیں
- ☆..... بہترین وصیت
- ☆..... گالی گلوچ، شیطان سے ہمدردی کا سبب
- ☆..... گالی گلوچ سے بچنے میں حکمتیں
- ☆..... اپنے والدین کو ہی گالی دیتا ہے
- ☆..... گالی گلوچ ایک جاہلانہ عادت
- ☆..... گالی گلوچ سے رکنا، لڑائی جھگڑے سے بچاتا ہے
- ☆..... گالی گلوچ سے رکنا، لوگوں کو اذیت سے بچاتا ہے
- ☆..... گالی گلوچ سے رکنا، ذلت و رسوائی سے بچاتا ہے

فحش گوئی اور گالی گلوچ سے زبان کی پاکیزگی:

اس میں شک نہیں کہ بدزبانی، فحش گوئی اور گالی گلوچ اسلامی تعلیمات اور اسلامی خصوصیات کے منافی ہے اور ایک سچے مسلمان اور کامل مومن کی پہچان اور شان یہ ہے کہ اپنی زبان کو بدگوئی سے محفوظ رکھتا ہے اور اس بد اخلاقی میں مبتلا رہنا پسند نہیں کرتا۔

مومن فحش گو نہیں ہوتا:

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ صلی اللہ علیہ وآلہ وسلم نے ارشاد فرمایا:

لَيْسَ الْمُؤْمِنُ بِالطَّعَّانِ وَلَا اللَّعَّانِ وَلَا الْفَاحِشِ وَلَا الْبُذِيِّ مومن نہ تو طعنہ باز ہوتا ہے، نہ ہی لعنت باز، نہ ہی فحش گو اور نہ ہی بے حیا۔

(جامع الترمذی، کتاب البر و الصلۃ، باب: اللعنة، ج: 4، ص: 350، حدیث نمبر:

(1977)

معلوم ہوا کہ گالی گلوچ، فحش گوئی، بدزبانی اور کسی قسم کے مغالطات سے زبان کو پاک رکھنا بندہ مومن کی شان اور آن ہے اور فحش گوئی اور گالی گلوچ کرنے والا اسلام کی نظر میں فاسق اور گنہگار ہے۔

آج ہمارا معاشرہ اسلامی و اخلاقی تعلیمات اور روحانی اقدار سے محروم ہوتا جا رہا ہے، اسلامی اخلاق و آداب کی بجائے غیر اخلاقی عادات کو فروغ دیا جا رہا ہے، اچھے اخلاق و آداب کی پابندی سے اجتماعی اور معاشرتی امور میں خوشگواہی پیدا ہوتی ہے اور انسان مہذب، شائستہ اور باوقار بن جاتا ہے، اس کے برعکس برے اخلاق و عادات سے تہذیب و شائستگی ختم ہو جاتی ہے اور انسان اجتماعی اور معاشرتی زندگی کے فوائد سے محروم ہو جاتا ہے۔

دیگر اخلاق مذمومہ کی طرح فحش گوئی اور گالی گلوچ بھی انسان کو بہت زیادہ نقصانات سے دو چار کرتی ہے اور کبھی کبھار گالی گلوچ سے قتل تک نوبت پہنچ جاتی ہے اور کتنے ہی افراد اور خاندان بد اخلاقی کی وجہ سے فتنہ و فساد کا شکار ہو جاتے ہیں اور رقمہ اجل بن جاتے ہیں۔

لمحہ فکریہ:

ہمارے معاشرے کا المیہ یہ ہے کہ اتنے خطرناک نتائج کے ہوتے ہوئے بعض لوگ بات بات پر گالی دیتے ہیں اور بعض لوگوں کا طرز تکلم ہے کہ بات بعد میں کرتے ہیں اور گالی زبان پر پہلے لاتے ہیں اور کچھ احمق تو ہوا کو گالی دیتے نظر آتے ہیں اور جانوروں، پرندوں کو بھی گالی دینے کی عادت رکھتے ہیں۔

حضرت حافظ الحدیث رحمہ اللہ کا پاکیزہ ماحول:

افسوس یہ ہے کہ بعض علماء و مشائخ کہلوانے والے بھی اس وبا میں مبتلا ہیں جبکہ بندہ ناچیز کو استاذ العلماء، شیخ المدرسین، تلمیذ حافظ الحدیث، استاذی المکرم حضرت علامہ حافظ نذیر احمد صاحب زید مجدہ سابق مدرس جامعہ بھکھی شریف نے ایک ملاقات میں حضرت حافظ الحدیث و القرآن، غوث زماں، علامہ پیر سید محمد جلال الدین شاہ صاحب مشہدی نور اللہ مرقدہ کی اخلاقی و روحانی تربیت کے اثرات و تاثرات پیش کرتے ہوئے کہا کہ:

”میں نے حضرت حافظ الحدیث رحمۃ اللہ علیہ کی مجلس، حلقہ درس اور گرد و پیش کے ماحول میں گالی گلوچ اور نیش گونی نہیں سنی۔“

اس سے آپ اندازہ لگا سکتے ہیں کہ پسماندہ اور دیہاتی علاقے میں جہاں گالی گلوچ کو لوگ عیب بھی نہیں سمجھتے اور طرز گفتگو بنائے ہوئے تھے، وہاں ہمارے رہبر و راہنما حضرت حافظ الحدیث رحمۃ اللہ علیہ نے کس قدر تطہیر اخلاق و تعمیر سیرت اور بلندی کردار کے لیے مخلصانہ کوششیں کیں اور عوام الناس کے اخلاق و عادات کو کس طرح سنوارا اور اخلاقی و روحانی اقدار کو کس طرح سر بلند کیا اور آپ کے فیض یافتگان میں انہی اخلاق عالیہ کی جھلک نمایاں نظر آتی ہے۔

سب سے بڑی بد بختی:

سب سے بڑی بد بختی یہ ہے کہ بعض لوگ اللہ تعالیٰ کی برگزیدہ اور مقبول ترین ہستیوں کو بھی بکواس جکتے ہیں اور صحابہ کرام، اہل بیت اطہار، اولیائے عظام، صوفیائے کرام کہ جن کی بدولت مسلم امہ کو دولت ایمان نصیب ہوئی، انہیں بھی برا بھلا کہتے نظر آتے ہیں، جو دائمی شقاوت اور

محرومی کے سوا کچھ نہیں ہے۔

گالی گلوچ اور فحش گوئی کی تمام صورتوں کی مذمت اور ممانعت ہے خواہ کسی شخص کی ذات میں عیب نکالا جائے یا اس کے نسب کو برا کہا جائے یا اس کے والدین کو برا بھلا کہا جائے یا وہ کسی نفرت انگیز مرض میں مبتلا ہو تو اسے طنز کا نشانہ بنائے، الغرض کسی صورت میں بھی مسلمان بھائی کو سب و شتم، گالی گلوچ کا نشانہ بنانا اخلاقی برائی ہے جس کی اسلام نے اجازت نہیں دی، لہذا گالی گلوچ کی ہر قسم کی صورت سے نفرت اور بیزاری کا اظہار کرنا چاہیے تاکہ ایسے افراد اور ایسی اخلاقی برائیوں کی حوصلہ شکنی ہو۔

قرآن مجید کی روشنی میں گالی گلوچ کی مذمت:

اللہ تعالیٰ نے قرآن مجید میں ہر قسم کی سب و شتم کی ممانعت فرمادی ہے اور ارشاد فرمایا ہے کہ:

لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ اللہ تعالیٰ کو بری بات کا پکار کر کہنا پسند نہیں مگر ایسا شخص کہ جس پر ظلم ہوا ہو۔

(القرآن الکریم، سورۃ النساء، سورت نمبر: 4، آیت نمبر: 148)

یعنی مظلوم کو ظالم کے ظلم کے اظہار کی اجازت ہے اور یہ اظہار گالی گلوچ کے حکم میں داخل نہیں ہوگا۔

حدیث شریف میں گالی گلوچ کی مذمت:

فحش گو پر جنت حرام ہے:

سید عالم، نور مجسم رسول اکرم صلی اللہ علیہ وآلہ وسلم نے اپنے ارشادات عالیہ میں فحش گوئی اور گالی گلوچ کی سختی سے ممانعت فرمائی اور مختلف انداز میں اس کی مذمت فرمائی ہے، جیسا کہ حضرت عبداللہ بن عمرو رضی اللہ عنہ روایت کرتے ہیں کہ آپ صلی اللہ علیہ وآلہ وسلم نے ارشاد فرمایا:

الْجَنَّةُ حَرَامٌ عَلَى كُلِّ فَاحِشٍ أَنْ يَدْخُلَهَا ہر بیہودہ پر جنت میں داخل ہونا

حرام ہے۔

(الصمت، باب: ذم الفحش و البداء، ص: 183، حدیث نمبر: 322)

اس سے آپ اندازہ لگا سکتے ہیں کہ بیہودہ باتیں کرنے کا کتنا برا انجام ہے۔

فحش گوئی منافقت کی علامت ہے:

حضرت ابو امامہ رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا کہ:

الْبَدَاءُ وَالْبَيَانُ شُعْبَتَانِ مِنَ النِّفَاقِ.

ترجمہ: فحش گوئی اور جو بات ظاہر کرنے کی نہ ہو اسے ظاہر کرنا، منافقت کے دو شعبے ہیں۔

(جامع الترمذی، کتاب البر والصلة، باب العی، ج: 4، ص: 375، حدیث نمبر: 2027)

لہذا فحش گوئی اور بد زبانی سے زبان کو محفوظ رکھنا چاہیے تاکہ منافقت، خبث باطنی اور کمینہ پن

جیسی بری عادات و اثرات سے معاشرہ محفوظ اور پاک رہ سکے۔

فحش گو اللہ تعالیٰ کو پسند نہیں:

حضرت جابر بن عبد اللہ رضی اللہ عنہ روایت کرتے ہیں کہ رسول اکرم صلی اللہ علیہ وآلہ وسلم نے

ارشاد فرمایا کہ:

إِنَّ اللَّهَ لَا يُحِبُّ الْفَاحِشَ الْمُتَفَحِّشَ وَلَا الصَّيَّاحَ فِي الْأَسْوَاقِ.

ترجمہ: اللہ تعالیٰ فحش گو، بیہودہ گو اور بازاروں میں چیخنے والے کو پسند نہیں کرتا۔

(الأدب المفرد، باب: ليس المؤمن بالطعان، صفحہ نمبر: 82، حدیث نمبر: 310)

فحش گوئی کا اسلام میں کوئی دخل نہیں:

حضرت جابر بن سمرہ رضی اللہ تعالیٰ عنہ فرماتے ہیں کہ میں نبی کریم صلی اللہ علیہ وآلہ وسلم کی

خدمت میں حاضر تھا اور میرے والد گرامی میرے آگے بیٹھے تھے، تو رسول اکرم صلی اللہ علیہ وسلم

نے ارشاد فرمایا کہ:

إِنَّ الْفُحْشَ وَالْفَاحِشَ لَيْسَا مِنَ الْإِسْلَامِ فِي شَيْءٍ وَإِنَّ خَيْرَ النَّاسِ إِسْلَامًا

أَحْسَنُهُمْ خُلُقًا فحش اور بیہودہ گوئی اسلام میں کسی چیز میں شمار نہیں (کسی فضیلت و عظمت

والی چیزوں میں شمار نہیں ہوتی) اور سب سے اچھے اسلام والا وہ ہے جو سب سے اچھے اخلاق کا

حامل ہے۔

(مسند امام احمد بن حنبل، مسند الکوفیین، ج: 5، ص: 99، حدیث نمبر: 20980)

گویا کہ اسلام کی نظر میں محاسن اخلاق ہی حقیقی عزت و عظمت ہے۔

بہترین وصیت:

حضرت سلیم بن جابر رضی اللہ عنہ روایت کرتے ہیں کہ میں نے رسول اللہ صلی اللہ علیہ وآلہ وسلم

سے عرض کیا کہ:

أَوْصِنِي آپ مجھے وصیت فرمائیں۔

تو آپ صلی اللہ علیہ وسلم نے ارشاد فرمایا کہ:

عَلَيْكَ بِاتِّقَاءِ اللَّهِ وَإِنْ أَمْرٌ عَيْرَكَ بِشَيْءٍ يَعْلَمُهُ فَبِكَ فَلَ تَعْبِرْهُ بِشَيْءٍ
تَعْلَمُهُ مِنْهُ دَعَهُ يَكُنْ وَبِأَلِهِ عَلَيْهِ وَأَجْرُهُ لَكَ وَلَا تَسْبِنَّ شَيْئًا اللہ تعالیٰ سے ڈرتا
رہ، تجھ میں کوئی بات دیکھ کر اگر کوئی تجھے عار دلانے تو اس کی بات دیکھ کر تو اسے عار نہ دلا (یعنی اگر
کوئی شخص تجھے برا کہے تو اس کے جواب میں تو اسے برا نہ کہے) اس میں اس پر وبال اور گناہ ہوگا
اور تجھے ثواب ملے گا اور کسی چیز کو گالی مت دینا۔

حضرت سلیم بن جابر رضی اللہ عنہ کہتے ہیں کہ:

فَمَا سَبَبْتُ بَعْدَهُ میں نے اس کے بعد کبھی گالی نہیں دی۔

(صحیح ابن حبان، کتاب البر والاحسان، باب الجار، ج: 2، ص: 279، حدیث نمبر: 521)

گالی گلوچ، شیطان سے ہمدردی کا اظہار:

حضرت عیاض رضی اللہ تعالیٰ عنہ نے حضور صلی اللہ علیہ وآلہ وسلم سے عرض کیا کہ ایک آدمی جو

میری قوم سے ہے، مجھ سے رتبہ میں کم ہے اور مجھے گالیاں دیتا ہے اجازت ہو تو میں بھی اس سے

بدلہ لے لوں؟

آپ صلی اللہ علیہ وآلہ وسلم نے ارشاد فرمایا کہ:

الْمُسْتَابَانِ شَيْطَانَانِ يَتَعَاوَيَانِ وَيَتَهَارَجَانِ گالی گلوچ کرنے والے دونوں

شیطان ہوتے ہیں، ایک دوسرے کو جھٹلاتے اور تہمت لگاتے ہیں۔

(احیاء علوم الدین، کتاب آفات اللسان، بیان عظیم خطر اللسان و فضيلة الصمت، ج: 3، ص: 122)

ان مذکورہ بالا ارشادات عالیہ سے معلوم ہوا کہ فحش گوئی اور گالی گلوچ شریعت مطہرہ میں ممنوع اور مذموم ہے اور اللہ تعالیٰ فحش گو اور بیہودہ باتیں کرنے والے کو پسند نہیں فرماتا اور گالی گلوچ شیطانی کاموں میں سے ہے اور بندہ مومن کی شان کیخلاف ہے اور منافقت کی علامت اور نشانی ہے، لہذا ایک مسلمان کو مکروہ اور ناپسندیدہ عادات سے اجتناب کرنا ضروری ہے۔

گالی گلوچ سے بچنے میں حکمتیں:

اللہ تعالیٰ اور اس کے رسول کریم صلی اللہ علیہ وآلہ وسلم کے احکامات بے شمار حکمتوں سے معمور ہوتے ہیں اور انسانوں کی دینی دنیاوی اور اخروی فلاح و کامیابی سے مالا مال ہوتے ہیں۔

”كُلُّ أَمْرٍ حَكِيمٍ لَا يَخْلُو عَنِ الْحِكْمَةِ (حکیم کا کوئی کام حکمت سے خالی نہیں ہوتا)“ کے مطابق ہر حکم میں حکمت اور مصلحت ضرور ہوتی ہے، اگر قرآن و سنت میں مذکور فحش گوئی اور گالی گلوچ سے ممانعت اور مذمت میں غور و فکر کیا جائے تو درج ذیل چند مصلحتیں اور حکمتیں آشکارا ہوتی ہیں:

اپنے والدین کو ہی گالی دیتا ہے:

گالی گلوچ سے ممانعت میں ایک حکمت یہ مضمحل ہے کہ جب کوئی شخص دوسرے کو گالی دے گا تو دوسرا بھی اس کو گالی دے گا بلکہ دوسرا زیادہ گالیاں دے گا، جس سے فتنہ و فساد بڑھے گا، ظلم اور زیادتی کا دروازہ کھلے گا، جیسا کہ حضرت عبداللہ بن عمرو رضی اللہ عنہ روایت کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا:

إِنَّ مِنْ أَكْبَرِ الْكِبَايَرِ أَنْ يَلْعَنَ الرَّجُلُ وَالِدَيْهِ سب سے بڑا گناہ یہ ہے کہ آدمی اپنے والدین پر لعنت بھیجے۔

عرض کیا گیا کہ: یا رسول اللہ صلی اللہ علیہ وآلہ وسلم!

كَيْفَ يَلْعَنُ الرَّجُلُ وَالِدَيْهِ؟ کوئی اپنے والدین پر کیسے لعنت بھیج سکتا ہے؟

تو آپ صلی اللہ علیہ وسلم نے ارشاد فرمایا کہ:

يُسَبُّ الرَّجُلُ أَبَا الرَّجُلِ فَيُسَبُّ أَبَاهُ وَيُسَبُّ أُمَّهُ فَيُسَبُّ أُمَّهُ جب کوئی کسی

کے باپ کو برا بھلا کہے گا تو وہ بھی اس کے باپ کو برا بھلا کہے گا اور جب کوئی کسی کی ماں کو برا بھلا کہے گا تو وہ بھی اس کی ماں کو برا بھلا کہے گا۔

(صحیح البخاری، کتاب الأدب، باب لا یسب الرجل والدیہ، ج: 5، ص: 2228،

حدیث نمبر: 5628)

گالی گلوچ ایک جاہلانہ عادت:

چونکہ بدزبانی اور فحش گوئی شرم و حیا اور وقار کی خلاف ہے اور جاہلانہ عادات و اطوار میں سے ہے جیسا کہ حدیث شریف میں ہے کہ حضرت معرور رضی اللہ عنہ ارشاد فرماتے ہیں کہ میں ربہ نامی مقام پہ حضرت ابو ذر رضی اللہ عنہ سے ملا اس حال میں کہ ان پہ بھی ایک حلہ تھا اور ان کے غلام پہ بھی اسی طرح کا ایک حلہ تھا، تو میں نے ان سے اس بارے میں پوچھا، انہوں نے ارشاد فرمایا کہ:

إِنِّي سَابَيْتُ رَجُلًا فَعَيَّرَنِي بِأُمِّي میں نے ایک آدمی کو اس کی ماں کی گالی دی،

تو رسول اکرم صلی اللہ علیہ وسلم نے ارشاد فرمایا کہ:

يَا أَبَا ذَرٍّ أَعْيَرْتَهُ بِأُمِّي إِنَّكَ أَمْرٌ فِيكَ جَاهِلِيَّةٌ اے ابو ذر! کیا تو نے اسے

اس کی ماں کی گالی دی، تم میں تو جاہلیت کا اثر باقی ہے۔

ساتھ ہی یہ بھی ارشاد فرمایا کہ یہ تمہارے بھائی ہیں، اللہ تعالیٰ نے انہیں تمہارے زیر ہاتھ بنایا ہے، تو جو تمہارے زیر اثر ہوں ان کو وہی کھلاؤ جو تم خود کھاتے ہو، وہی پہناؤ جو تم خود پہنتے ہو، ان کو طاقت سے زیادہ کام کرنے کا مکلف نہ بناؤ اور اگر ان کا کام زیادہ ہو تو کام کو کرنے میں ان کی مدد کرو۔

(صحیح البخاری، کتاب الایمان، باب: المعاصی من امر الجاہلیۃ و لا یکفر صاحبہا

بار تکابہا الا بالشک، ج: 1، ص: 20، حدیث نمبر: 30)

اس سے معلوم ہوا کہ نوکروں، غلاموں، شاگردوں وغیرہ کو بھی گالی نہ دی جائے اور گالی گلوچ

زمانہ جہالت کی یادگار ہے اور اسلامی تہذیب و اخلاق کے خلاف ہے۔

گالی گلوچ سے رکنا، لڑائی جھگڑے سے بچاتا ہے:

اس وجہ سے بھی گالی گلوچ ممنوع ہے کہ یہ لڑائی اور جھگڑے کا موجب بنتی ہے، مسلمانوں کی باہمی چپقلش، ناراضگی، لڑائی، جھگڑا ممنوع اور ناجائز ہے اور حدیث شریف میں بندہ مومن کو گالی دینا فسق قرار دیا گیا ہے، جیسا کہ حضرت عبداللہ بن مسعود رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

سَبَابُ الْمُسْلِمِ فُسُوقٌ وَقِتَالُهُ كُفْرٌ مسلمان کو گالی دینا فسق اور اسے قتل کرنا کفر

ہے۔

(صحیح البخاری، کتاب الایمان، باب: خوف المؤمن من أن يحبط عمله و هو لا

يشعر، ج: 1، ص: 27، حدیث نمبر: 48)

معلوم ہوا کہ مسلمان بھائی کو گالی گلوچ کرنا فسق اور نافرمانی ہے اور اسے مسلمان ہونے کی وجہ سے مارنا، پیٹنا یا ناجائز کام کو حلال سمجھ کر کرنا کفر اور بے ایمانی ہے۔

گالی گلوچ سے رکنا، لوگوں کو اذیت سے بچاتا ہے:

☆.....: گالی گلوچ سے ممانعت کی ایک یہ بھی مصلحت و حکمت ہو سکتی ہے کہ اس سے لوگوں کو اذیت پہنچتی ہے جبکہ مسلمان بھائی کو اذیت اور تکلیف پہنچانا سخت ناجائز اور حرام ہے، جیسا کہ عبداللہ بن عمرو رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ مسلمان وہ ہے جس کی زبان اور ہاتھ سے دوسرے مسلمان محفوظ رہیں۔

(صحیح البخاری، کتاب الایمان، باب: المسلم من سلم المسلمون من لسانه ويده،

ج: 1، ص: 13، حدیث نمبر: 10)

گالی گلوچ سے رکنا، ذلت و رسوائی سے بچاتا ہے:

☆.....: گالی سے ممانعت کا ایک سبب یہ بھی ہے کہ اس سے ذلت اور رسوائی ہوتی ہے جبکہ مسلمان بھائی کی عزت کا خیال نہ رکھنا اور اسے ذلیل و رسوا کرنا سخت جرم ہے، کیونکہ اسلام نے

جان و مال کی طرح ہر مسلمان کی عزت و آبرو کو بھی محفوظ کر دیا ہے جیسا کہ حضرت ابو بکرہ رضی اللہ عنہ روایت کرتے ہیں کہ رسول اللہ صلی اللہ علیہ وآلہ وسلم نے خطبہ حجۃ الوداع جو کہ مقدس دن (یوم نحر)، مقدس مہینہ (ذوالحج) اور مقدس شہر (مکہ) میں دیا، اس میں ارشاد فرمایا کہ:

إِنَّ دِمَاءَكُمْ وَأَمْوَالَكُمْ وَأَعْرَاضَكُمْ بَيْنَكُمْ حَرَامٌ كَحُرْمَةِ يَوْمِكُمْ هَذَا فِي شَهْرِكُمْ هَذَا فِي بَلَدِكُمْ هَذَا اللہ تعالیٰ نے تمہارے خون، مال اور تمہاری عزت کو اس طرح حرام کر دیا ہے جس طرح اس شہر میں اس مہینے کے اس دن کی حرمت ہے۔

(صحیح البخاری، کتاب العلم، باب: قول النبی صلی اللہ علیہ وسلم (رب مبلغ أوعى

من سامع)، ج: 1، ص: 37، حدیث نمبر: 67)

تاہم گالی گلوچ سے مسلمانوں کی ذلت و رسوائی بھی ہوتی ہے اور اس سے مسلمانوں کو اذیت و تکلیف بھی پہنچتی ہے، اور یہ ہی باہمی لڑائی جھگڑے، فتنہ و فساد کا سبب بنتی ہے، ان کے علاوہ گالی گلوچ اور بھی بے شمار خطرات و نقصانات کا پیش خیمہ بنتی ہے، لہذا مسلمانوں کو نخس گوئی اور گالی گلوچ سے اجتناب کرنا چاہئے۔

بہتان و الزام تراشی سے زبان کی پاکیزگی

☆.....: الزام تراشی، بارگاہ الہی میں رسوائی کا سبب

☆.....: الزام تراشی کرنے والے کا انجام

☆.....: توبہ شدہ گناہ کی عار دلوانے کا انجام

☆.....: قرآن کی روشنی میں بہتان اور الزام تراشی کی مذمت

☆.....: اسلام کی مقدس شخصیات کی کتاخی کتنا بڑا ظلم

☆.....: ولی اللہ کی دشمنی، اللہ تعالیٰ سے کھلا اعلان جنگ

☆.....: سات چیزیں انسان کو ہلاک کر دیتی ہیں

☆.....: بہتان، سو سال کی نیکیاں تباہ کر دیتا ہے

☆.....: بہتان بازی کرنے والے کا انجام

بہتان اور الزام تراشی سے زبان کی پاکیزگی:

اللہ تعالیٰ نے انسان کو دیگر مخلوقات پہ فضیلت و عزت عطا فرمائی ہے اور شریعت مطہرہ نے مسلمانوں کی عزت و آبرو کو تحفظ دینے کے لیے ارشادات و احکامات بھی صادر فرمائے ہیں اور ان تمام بد اخلاقیوں کی مذمت فرمائی ہے جن سے بندہ مومن کی عزت و آبرو کو نقصان پہنچتا ہو اور کسی بھی مسلمان کی عزت دری کرنے سے سختی سے منع فرمایا۔

الزام تراشی، بارگاہ الہی میں رسوائی کا سبب:

حضرت ابو بزرہ اسلمی رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

يَا مَعْشَرَ مَنْ آمَنَ بِلِسَانِهِ وَلَمْ يَدْخُلِ الْإِيمَانُ قَلْبَهُ لَا تَغْتَابُوا الْمُسْلِمِينَ وَلَا تَتَّبِعُوا عَوْرَاتِهِمْ فَإِنَّهُ مَنِ اتَّبَعَ عَوْرَاتِهِمْ يَتَّبِعِ اللَّهُ عَوْرَتَهُ اے وہ لوگو! جو زبان سے ایمان لائے ہو اور دل سے ایمان نہیں لائے ہو، مسلمانوں کی غیبت نہ کرو اور نہ ہی ان کی عزت کے درپے ہو کیونکہ جو کسی مسلمان بھائی کی عزت کے درپے ہوتا ہے اللہ تعالیٰ اس کی بے عزتی کرتا ہے۔
وَمَنْ يَتَّبِعِ اللَّهُ عَوْرَتَهُ يَفْضَحْهُ فِي بَيْتِهِ اور اللہ تعالیٰ جس کی پردہ دری کرے تو اسے اپنی بارگاہ میں رسوا کرتا ہے۔

(سنن ابی داؤد، کتاب الأدب، باب: فی الغیبة، ج: 4، ص: 421، حدیث نمبر: 4882)
اس ارشاد گرامی سے معلوم ہوا کہ ہر وہ قول و عمل جس سے کسی مسلمان کی بے عزتی ہوتی ہو اور اس کی ذلت و رسوائی ہوتی ہو ایسے قول و فعل سے اجتناب کرنا چاہیے، ورنہ ایسا قول و عمل کرنے والے کو اللہ تعالیٰ اپنی بارگاہ میں ذلیل و رسوا کرے گا اور سخت عذاب دے گا۔

الزام تراشی کرنے والے کا انجام:-

حضرت انس بن مالک رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا کہ:

مَرَدْتُ لَيْلَةَ أُسْرَى بِي عَلَى قَوْمٍ يَنْحَمِسُونَ وَجُوهَهُمْ بِأَظْفِيرِهِمْ معراج کی

رات میرا ایسے لوگوں پر گزر رہا جو اپنے چہروں کو ناخنوں سے نوچ رہے تھے۔

میں نے جبریل علیہ السلام سے پوچھا کہ یہ کون لوگ ہیں؟

انہوں نے عرض کی کہ:

هُؤلَاءِ الَّذِينَ يَغْتَابُونَ النَّاسَ وَيَقْعُونَ فِي أَعْرَاضِهِمْ..... یہ وہ لوگ ہیں جو لوگوں کی

غیبت کرتے تھے اور ان کی عزت و آبرو میں باتیں کرتے تھے۔

(الصمت، باب الغيبة و ذمها، صفحہ نمبر: 119، حدیث نمبر: 165)

مذکورہ ارشادات مقدسہ سے معلوم ہوا کہ بندہ مومن کی عزت و آبرو کا لحاظ کس قدر ضروری ہے

اور ہر وہ قول و فعل جس سے مسلمان کی آبرو و مجروح ہوتی ہو وہ شرعی و اخلاقی جرم ہے۔

توبہ شدہ گناہ کی عار دلوانے کا انجام:

وہ عیب یا گناہ جو مسلمان سے سرزد ہوا ہو اور پھر اس نے اس گناہ سے توبہ کر لی ہو، ایسے گناہ کی

عار دلانا بھی جرم ٹھہرایا گیا ہے اور اس کے متعلق وعید آئی ہے، جیسا کہ حضرت معاذ بن جبل رضی

اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

مَنْ عَيَّرَ أَخَاهُ بِذَنْبٍ لَمْ يَمُتْ حَتَّى يَعْمَلَهُ (قَالَ أَحْمَدُ: مِنْ ذَنْبٍ قَدْ تَابَ مِنْهُ)

..... جو شخص اپنے بھائی کو کسی گناہ کی عار دلانے تو وہ نہ مرے گا حتیٰ کہ خود بھی کرے گا (امام احمد

رضی اللہ عنہ کہتے ہیں کہ: اس سے مراد ایسا گناہ ہے جس سے وہ توبہ کر چکا ہو)۔

(جامع الترمذی، کتاب: صفة القيامة و الرقائق و الورع، ج: 4، ص: 661، حدیث

نمبر: 2505)

اس حدیث شریف سے معلوم ہوا کہ وہ عیب یا گناہ جو کسی میں پایا جاتا ہو اور اس نے اس گناہ

سے توبہ کر لی ہو یا اس گناہ سے لوگ مطلع نہ ہوں ایسے گناہ سے اسے عار دلانا جائز نہیں ہے بلکہ اتنا

بڑا جرم ہے کہ اس کے انجام کے طور پر مرنے سے پہلے وہ خود اس میں گرفتار اور مبتلا ہوگا۔

گذشتہ تمہید سے معلوم ہوا کہ کسی مسلمان بھائی میں کوئی عیب یا گناہ ہو جس سے وہ توبہ کر چکا

ہے محض عار اور ذلت کے لیے بیان کرنا کہ اس کی عزت دری ہو، یہ ناجائز اور شرعی جرم ہے تو کسی

مسلمان پر تہمت یا بہتان لگانا بطریق اولیٰ جرم ہے اور اس سے بڑا گناہ ہے کیونکہ بہتان یہ ہے کہ جان بوجھ کر کسی بے گناہ کو جرم دار ٹھہرانا یا اس کی طرف کوئی ایسے گناہ یا برائی کو منسوب کرنا جو اس نے نہ کی ہو، یہ ایک طرح کا جھوٹ بھی ہے اور خیانت بھی، بعض بہتان تو ایسے ہوتے ہیں جن کا سرے سے وجود ہی نہیں ہوتا محض غصہ یا جوش غضب میں آ کر انسان بلا وجہ الزام تراشی کرتا ہے، حسد اور سیاسی انتقام بھی الزام تراشی کے اہم اسباب میں سے ہیں اور بعض اوقات تو انسان خود جرم کرتا ہے اور اس کا مجرم کسی غریب آدمی کو ٹھہراتا ہے، یہ کس قدر ظلم اور زیادتی ہے، یہ لوگ دنیا کی شرم کے مارے انسانوں سے چھپنے کے لیے اپنے گناہ دوسروں کے سر ڈالتے ہیں اور اللہ تعالیٰ سے نہیں شرماتے جو ہر جگہ ان کے ساتھ ہے اور ان کے ہر کام کو دیکھ رہا ہے۔

قرآن مجید کی روشنی میں بہتان و الزام تراشی

کی مذمت:

بہتان اور الزام تراشی کرنے والے نے اپنا جرم دوسرے کے سر تھوپ کر بہت بڑے گناہ کا بوجھ اپنے سر پر لا دیا ہے، جیسا کہ اللہ تعالیٰ قرآن مجید میں ارشاد فرماتا ہے کہ:

وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدِ احْتَمَلَ بُهْتَانًا وَإِثْمًا مُّبِينًا.

ترجمہ: جو شخص خطا یا گناہ کرے پھر وہ اس کی تہمت کسی بے گناہ پر لگائے پس اس نے بہتان اور کھلا گناہ (اپنے سر) لا دیا۔

(القرآن الکریم، سورۃ النساء، سورت نمبر: 4، آیت نمبر: 112)

کسی مسلمان بھائی پر بغیر کسی جرم کے بہتان لگانا اسے ناجائز تکلیف اور اذیت دینا ہے جو کہ شریعت مطہرہ میں ناجائز اور حرام ہے، اللہ تعالیٰ نے قرآن مجید میں ایسے لوگوں کی شدید مذمت کی ہے، جیسا کہ اللہ تعالیٰ قرآن مجید میں ارشاد فرماتا ہے کہ:

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كَسَبُوا فَقَدِ احْتَمَلُوا بُهْتَانًا وَإِثْمًا مُّبِينًا.

ترجمہ: اور جو لوگ مسلمان مردوں اور مسلمان عورتوں کو بغیر کچھ کیے (تہمت لگا کر) تکلیف

پہنچاتے ہیں، انہوں نے بہتان اور کھلے گناہ کا بوجھ (اپنے سر) اٹھایا ہے۔

(القرآن الکریم، سورۃ الأحزاب، سورت نمبر: 33، آیت نمبر: 58)

آیت مذکورہ میں ان شر پسندوں کی مذمت کی گئی ہے جو اہل ایمان مردوں اور عورتوں کو بغیر کسی تصور کے اذیت اور تکلیف دیتے ہیں، ان پر جھوٹی تہمتیں لگاتے ہیں اور بلاوجہ الزام تراشی کرتے ہیں، الغرض مسلمانوں کی دلا زاری جس طریقے سے بھی کی جائے سخت ناجائز اور شدید گناہ ہے۔

اسلام کی مقدس شخصیات کی گستاخی کتنا بڑا ظلم؟

جب عام مسلمانوں کو اذیت اور تکلیف دینا جرم اور گناہ ہے تو پھر اللہ تعالیٰ کی بارگاہ کے مقبول اور محبوب بندوں کے بارے گستاخیاں کرنا کتنا بڑا جرم ہوگا، خصوصاً نبی کریم صلی اللہ علیہ وآلہ وسلم کی ازواج مطہرات، آل پاک اور صحابہ کرام رضوان اللہ علیہم اجمعین کو طعن و تشنیع کا نشانہ بنانا اور اولیائے کرام و صوفیائے عظام کی شان میں بے ادبی اور گستاخی کرنا کتنا بڑا ظلم ہے، جیسا کہ حضرت عبداللہ بن معقل مزنی رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

اَللّٰهُ اَللّٰهُ فِیْ اَصْحَابِیْ میرے صحابہ کے بارے اللہ تعالیٰ سے ڈرو!، میرے صحابہ کے

بارے میں اللہ سے ڈرو!

لَا تَتَّخِذُوْهُمْ غُرُضًا مِّنْ بَعْدِیْ میرے بعد انہیں طعن و تشنیع کا نشانہ نہ بنا لینا،

فَمَنْ اَحَبَّهُمْ فِیْ حُبِّیْ اَحَبَّهُمْ پس جس شخص نے ان سے محبت کی گویا کہ اس نے میری

محبت کی وجہ سے ان سے محبت کی،

وَ مَنْ اَبْغَضَهُمْ فِیْ بَغْضِیْ اَبْغَضَهُمْ اور جس نے ان سے بغض رکھا تو گویا اس نے

میرے بغض کی وجہ سے ان سے بغض رکھا،

وَ مَنْ اَذَاهُمْ فَقَدْ اَذَانِیْ وَ مَنْ اَذَى اللّٰهِ وَ مَنْ اَذَى اللّٰهِ یُوشِكُ اَنْ

یَأْخُذَهُ جس نے انہیں اذیت دی اس نے مجھے اذیت دی اور جس نے مجھے اذیت دی گویا کہ

اس نے اللہ کو اذیت دی، اور جس نے اللہ تعالیٰ کو اذیت دی تو اللہ تعالیٰ اس کا مواخذہ کرے گا۔

(شعب الایمان، باب فی حب النبی علیہ السلام، ج: 2، ص: 191، حدیث نمبر: 1511)

مذکورہ حدیث شریف سے معلوم ہوا کہ صحابہ کرام رضی اللہ عنہم کی شان میں نازیبا باتیں کرنا اور انہیں اذیت دینا اللہ تعالیٰ اور اس کے رسول اکرم صلی اللہ علیہ وسلم کو اذیت دینا ہے۔

ولی اللہ کی دشمنی، اللہ تعالیٰ سے کھلا اعلان جنگ:

حدیث شریف کی روشنی میں اللہ تعالیٰ کے محبوب بندوں سے عداوت اور دشمنی رکھنا دراصل اللہ تعالیٰ کو اعلان جنگ کرنا ہے، جیسا کہ حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ بے شک اللہ تعالیٰ ارشاد فرماتا ہے کہ:

مَنْ عَادَى لِيُ وَيَا فَقَدْ آذَنَتْهُ بِالْحَرْبِ جس نے میرے ولی کے ساتھ عداوت اور دشمنی رکھی تو پس میں اس سے اعلان جنگ کرتا ہوں۔

(صحیح البخاری، کتاب الرفاق، باب التواضع، ج: 5، ص: 2384، حدیث نمبر: 6137)

(نوٹ: یہ حدیث شریف ”حدیث قدسی“ ہے۔)

سات چیزیں انسان کو ہلاک کر دیتی ہیں:

حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

اجْتَنِبُوا السَّبْعَ الْمُؤْبَقَاتِ سات ہلاک کرنے والی چیزوں سے بچو۔

صحابہ کرام رضی اللہ عنہم نے عرض کی کہ یا رسول اللہ صلی اللہ علیہ وسلم! وہ کون سی سات چیزیں ہیں؟ تو نبی اکرم صلی اللہ علیہ وسلم نے ارشاد فرمایا کہ:

- 1: الشِّرْكَ بِاللَّهِ اللہ تعالیٰ کے ساتھ کسی کو شریک کرنا،
- 2: وَالسِّحْرُ جادو کرنا،
- 3: وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ کسی بے گناہ کو قتل کرنا،
- 4: وَأَكْلُ مَالِ الْيَتِيمِ یتیم کا مال کھانا،
- 5: وَأَكْلُ الرِّبَا سود کھانا،
- 6: وَالتَّوَلَّى يَوْمَ الْزَحْفِ میدان جنگ سے بھاگنا،
- 7: وَكَذْفُ الْمُحْصَنَاتِ الْغَافِلَاتِ الْمُؤْمِنَاتِ پاک دامن انبجان

ایماندار خواتین پر تہمت لگانا۔

(صحیح مسلم، کتاب الایمان، باب: بیان الکبائر و اکبرها، ج: 1، ص: 64، حدیث

نمبر: 272)

معلوم ہوا کہ کسی پاکدامن بے خبر مسلمان عورت کو زنا کی تہمت لگانا دنیا و آخرت میں ہلاکت و بربادی کا ذریعہ ہے۔

بہتان، سو سال کی نیکیاں تباہ کر دیتا ہے:

حضرت حذیفہ رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا:

إِنَّ قَذْفَ الْمُحْصَنَةِ لِيَهْدِمَ عَمَلَ مِائَةِ سَنَةٍ..... کسی پاکدامن عورت پر بہتان لگانا

سو سال کی نیکیوں کو برباد کرتا ہے۔

(المستدرک علی الصحیحین، کتاب الأحوال، ج: 4، ص: 617، حدیث نمبر: 8712)

بہتان بازی کرنے والے کا انجام:

قرآن مجید میں اللہ تعالیٰ نے ایسے لوگوں کو (جو پاکدامن مؤمنہ عورت پر بہتان لگاتے ہیں) عذاب عظیم اور دنیا و آخرت میں لعنت اور پھنکار کے سزاوار ٹھہرایا ہے، جیسا کہ اللہ تعالیٰ قرآن مجید میں ارشاد فرماتا ہے کہ:

إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ وَلَهُمْ عَذَابٌ عَظِيمٌ. يَوْمَ تَشْهَدُ عَلَيْهِمْ أَلْسِنُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ

..... جو لوگ تہمت لگاتے ہیں پاکدامن عورتوں پر جو انجان اور ایمان والی ہیں، ایسے لوگوں پر دنیا و آخرت میں لعنت ہے اور ان کیلئے بڑا عذاب ہے۔ وہ یاد کریں اس دن کو جب ان کی خلاف ان کی زبانیں، ان کے ہاتھ اور ان کے پاؤں گواہی دیں گے ان اعمال پر جو وہ کیا کرتے تھے۔

(القرآن الکریم، سورۃ النور، سورت نمبر: 24، آیات نمبر: 23 - 24)

یعنی جو لوگ آج دنیا کی زندگی میں اپنی چرب زبانی سے پاکدامن لوگوں پر تہمت اور بہتان لگاتے ہیں اور مختلف تاویلیں اور بہانے کرتے ہیں قیامت کے دن ان کے ہاتھ، پاؤں اور ان کی

زبانیں ان کے خلاف گواہی دیں گی، پھر کیا کریں گے، لہذا آج ہی تہمت اور بہتان جیسے امراض سے اپنے آپ کو بچائیں ورنہ بروز قیامت جوابدہ ہونا پڑے گا۔

بہتان اور الزام تراشی کرنے والا شخص اگر قتی اور عارضی طور پر کسی پاکدامن مسلمان کو زنا کی تہمت لگا کر اپنے غصے کو ٹھنڈا کر بھی لے، لیکن شریعت مطہرہ میں اس بات کو تہمت تسلیم کیا جائے گا جب وہ چار گواہ لائے، ورنہ اسے اسی کوڑے لگائے جائیں گے اور اس کی گواہی کو قبول نہیں کیا جائے گا اور اسے فاسق لوگوں میں شمار کیا جائے گا، جیسا کہ اللہ تعالیٰ قرآن مجید میں ارشاد فرماتا ہے:

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ جو لوگ مسلمان پاکدامن عورتوں کو (زنا کی) تہمت لگائیں پھر وہ چار مرد بطور گواہ پیش نہ کریں ان کو اسی کوڑے لگاؤ اور ان کی گواہی کو کبھی قبول نہ کرو اور یہی لوگ فاسق ہیں۔

(القرآن الکریم، سورۃ النور، سورت نمبر: 24، آیت نمبر: 4)

فقہ اسلامی کی کتب میں بھی باقاعدہ حد قذف کے ابواب قائم کیے گئے ہیں، جن میں مذکورہ آیت کریمہ کی روشنی میں اس بات کی تصریح کی گئی ہے کہ مسلمان پاکدامن خواہ مرد ہو یا عورت کو زنا کی تہمت لگانے والے پر حد قذف واجب ہوگی، جو کہ اسی کوڑے ہیں۔

علاوہ ازیں بہتان اور الزام تراشی کے معاشرے میں بے شمار نقصانات ہیں: باہمی رنجشیں جنم لیتی ہیں، تعلقات میں بگاڑ بنتا ہے اور ایک دوسرے کے خلاف لڑائی کی آگ بھڑک اٹھتی ہے اور معاشرے میں بہتان لگانے پر لوگوں کا اعتبار ختم ہو جاتا ہے۔

اللہ تعالیٰ بہتان اور الزام تراشی جیسی بد اخلاقیوں سے پورے مسلم معاشرے کو محفوظ رکھے۔

فصل دوم

دل کی پاکیزگی

تمہید: دل کی پاکیزگی

بغض و حسد سے دل کی پاکیزگی

ناحق غصہ سے دل کی پاکیزگی

بغض و کینہ سے دل کی پاکیزگی

حسد سے دل کی پاکیزگی

ریا اور نمائش سے دل کی پاکیزگی

تکبر اور خود پسندی سے دل کی پاکیزگی

شیطانی وسوسوں سے دل کی پاکیزگی

دنیا کی محبت اور حرص و ہوس سے دل کی پاکیزگی

تمہید: دل کی پاکیزگی

اسلام نے تمام اخلاق و اعمال کی بنیاد نیت پر رکھی ہے اور تمام اعمال کا دار و مدار نیت پر ہے جیسا کہ حضرت عمر فاروق رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

إِنَّمَا الْأَعْمَالُ بِالنِّيَّاتِ تمام اعمال کا دار و مدار نیتوں پر ہے۔

(صحیح البخاری، باب: کیف كان بدء الوحي الي رسول الله صلى الله عليه وسلم،

ج: 1، ص: 3، حدیث نمبر: 1)

نیت چونکہ دل کے ارادے کا نام ہے، پہلے انسان کے دل میں ارادہ پیدا ہوتا ہے پھر انسان اس ارادے کے مطابق عمل کرتا ہے گویا کہ انسانی افکار و خیالات، جذبات و احساسات غرض تمام حرکات و سکنات کا مرکز دل ہے اور انسانی جسم اور جسم کے تمام اعضاء دل کے تابع ہیں۔

دل کی اہمیت:

دل کی پاکیزگی انسانی اعضاء کی درستگی سے زیادہ مقدم ہے اور دل کی اصلاح ہوگی تو تمام اعمال خود بخود صحیح ہو جائیں گے، جیسا کہ حضرت نعمان بن بشیر رضی اللہ عنہ روایت کرتے ہیں کہ نبی اکرم صلی اللہ علیہ وسلم نے انسانی جسم میں دل کی اہمیت بیان کرتے ہوئے ارشاد فرمایا:

أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ خبردار بے شک جسم میں گوشت کا ایک ٹکڑا ایسا ہے کہ اگر وہ درست ہو جائے تو تمام جسم درست ہو جاتا ہے اور اگر وہ بگڑ جائے تو تمام جسم بگڑ جاتا ہے، سن لو وہ گوشت کا ٹکڑا دل ہے۔

(صحیح البخاری، کتاب الایمان، باب الفضل من استبرأ للدين، ج: 1، ص: 28، حدیث نمبر: 52)

گویا کہ دل پورے جسم کا بادشاہ ہے، وہ جیسے چاہتا ہے دیگر اعضاء ایسے ہی کرتے ہیں، اسی لیے نبی اولیاء کرام اور صوفیاء کرام رحمہم اللہ تعالیٰ سب سے پہلے دل کی اصلاح کرتے ہیں، جب

دل اخلاقی اور روحانی امراض سے پاک ہو جاتا ہے تو پھر وہ اللہ تعالیٰ کے انوار و تجلیات کا مرکز بن جاتا ہے، اس کے برعکس جب دل کو اخلاقی و روحانی امراض گھیر لیتے ہیں تو پھر انسان نفس امارہ کا بندہ بن جاتا ہے اور اپنی نفسانی خواہشات کا تابع ہو جاتا ہے اور شیطانی وسوسے اور خیالات اس کے دل کو نجاستوں اور کدورتوں سے پراگندہ کر دیتے ہیں۔ جب آئینہ دل دھندلا ہو جاتا ہے تو انسان سے مذموم اخلاق اور ناپسندیدہ اعمال صادر ہوتے ہیں، لہذا اخلاق کی پاکیزگی اور اعمال کی تطہیر کے لیے دل کی پاکیزگی انتہائی ضروری ہے۔

لوگوں میں سب سے افضل کون؟

جب انسان اپنے دل کو کفر و شرک، تعصب و منافقت، بغض و حسد، خیانت و بددیانتی، بدظنی و خود غرضی، ریاکاری اور بے ادبی جیسی مہلک اور خطرناک بیماریوں سے محفوظ کر لیتا ہے تو پھر انسان ”خیر الناس“ کے منصب پہ فائز ہو جاتا ہے، جیسا کہ حضرت عبداللہ بن عمرو رضی اللہ عنہ روایت کرتے ہیں کہ نبی اکرم صلی اللہ علیہ وسلم سے پوچھا گیا:

أَيُّ النَّاسِ أَفْضَلُ؟ لوگوں میں سے سب سے افضل کون ہے؟

تو نبی اکرم صلی اللہ علیہ وسلم نے ارشاد فرمایا کہ:

كُلُّ مَخْمُومٍ الْقَلْبِ صَدُوقِ اللِّسَانِ ہر وہ شخص کہ جس کا دل حسد و کینہ سے پاک

ہو اور جس کی زبان سچی ہو،

صحابہ کرام رضی اللہ عنہم نے عرض کی کہ:

صَدُوقِ اللِّسَانِ نَعْرِفُهُ فَمَا مَخْمُومُ الْقَلْبِ؟ زبان کی سچائی تو ہمیں معلوم ہے

لیکن ”مخمووم القلب“ کیا ہے؟

تو نبی اکرم صلی اللہ علیہ وسلم نے ارشاد فرمایا کہ:

هُوَ التَّقِيُّ النَّقِيْتُ لَا اِثْمَ فِيهِ وَلَا بَغْيَ وَلَا غِلًّا وَلَا حَسَدًا وہ (مخمووم

القلب) ایسا متقی و پرہیزگار (انسان) ہے کہ جس میں نہ گناہ ہو، نہ سرکشی ہو، نہ کینہ اور نہ ہی حسد ہو۔

(مسند ابن ماجہ، کتاب الزہد، باب: الورع و التقوی، ج: 2، ص: 1409، حدیث نمبر: 4216)

دل کی پاکیزگی کیسے ممکن ہے؟

غفلت شعار انسان لذات فانیہ میں پھنس کر دل کی دنیا ویران کر دیتا ہے، اگر دل ویران ہو جائے تو دنیا کی زندگی بے چین اور بے سکون ہو جاتی ہے، اس کے برعکس اگر انسان اللہ تعالیٰ اور اس کے رسول اکرم صلی اللہ علیہ وسلم کا ذکر کرے اور ان کے احکام بجالائے تو دل کی دنیا آباد ہو جاتی ہے اور جب اللہ تعالیٰ کے ذکر سے دلوں کو اطمینان اور سکون نصیب ہوتا ہے تو پھر دنیا ہی جنت بن جاتی ہے، جیسا کہ اللہ تعالیٰ قرآن مجید میں ارشاد فرماتا ہے کہ:

أَلَا بِذِكْرِ اللَّهِ تَطْمَئِنُّ الْقُلُوبُ خبردار اللہ تعالیٰ کے ذکر سے ہی دلوں کو اطمینان نصیب ہوتا ہے۔

(القرآن الکریم، سورة الرعد، سورت نمبر: 13، آیت نمبر: 28)

دل کیسے زندہ ہوتا ہے:

ذکر خدا میں مستغرق ہونے سے دلوں کو ایسی مبارک زندگی مل جاتی ہے، پھر انسان کو جسم کی موت سے کوئی خوف نہیں رہتا، جیسا کہ حضرت شیخ سعدی رحمۃ اللہ علیہ ارشاد فرماتے ہیں کہ:

دل زندہ ہرگز نہ گرد ہلاک

تن زندہ دل گر بمیرد چہ ہلاک

زنگ آلود دل پاکیزہ کیسے ہوتا ہے؟

گناہوں کی نجاستوں اور کدورتوں سے دل زنگ آلود اور تاریک ہو جاتے ہیں ان کو جلا اور نور بخشنے کا ایک نسخہ نبی اکرم صلی اللہ علیہ وسلم نے یہ بھی بیان فرمایا ہے کہ:

موت کو کثرت سے یاد کرنے سے اور قرآن مجید کی کثرت سے تلاوت کرنے سے دل کا زنگ

اتر جاتا ہے اور آئینہ قلب اجلا اور صاف ہو جاتا ہے، جیسا کہ حضرت عبداللہ بن عمر رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا:

إِنَّ هَذِهِ الْقُلُوبَ تَصْدَأُ كَمَا يَصْدَأُ الْحَدِيدُ إِذَا أَصَابَهُ الْمَاءُ بے شک یہ دل

زنگ آلود ہو جاتے ہیں جیسا کہ لوہے کو پانی لگے تو وہ زنگ آلود ہو جاتا ہے،

عرض کی گئی کہ:

يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! وَمَا جِلَاءُهَا يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! دلوں کی جلاء اور پاکیزگی کیسے ممکن ہے؟

تو آپ صلی اللہ علیہ وسلم نے ارشاد فرمایا کہ:

كثْرَةُ ذِكْرِ الْمَوْتِ وَتِلَاوَةُ الْقُرْآنِ موت کو کثرت سے یاد کرنے سے اور قرآن مجید کی کثرت سے تلاوت کرنے سے دلوں کی جلاء اور پاکیزگی ممکن ہے۔

(شعب الایمان، التاسع عشر من شعب الایمان و هو باب فی تعظیم القرآن، فصل: فی

ادمان تلاوة القرآن، ج: 2، ص: 352، حدیث نمبر: 2014)

یعنی موت کو کثرت سے یاد کرنے سے اور قرآن مجید کی کثرت سے تلاوت کرنے سے دلوں کا زنگ اتر جاتا ہے اور تاریک دل منور اور روشن ہو جاتے ہیں، یہاں تک کہ ان دلوں میں تجلی حق جلوہ گر ہو جاتی ہے اور بندہ مؤمن کو جو دینی امر مطلوب ہوتا ہے اس کی حقیقت منکشف ہو جاتی ہے اور ایسا پاکیزہ دل بندے کی پوری راہنمائی کرتا ہے۔

دل ہی واعظ ہے:

یہی دل بندے کے لیے قاضی بھی ہے، مفتی بھی ہے، راہنما بھی ہے اور واعظ بھی ہے، جیسا کہ رسول اکرم صلی اللہ علیہ وسلم نے ارشاد فرمایا کہ:

إِذَا أَرَادَ اللَّهُ بِعَبْدٍ خَيْرًا جَعَلَ لَهُ وَاعِظًا مِنْ قَلْبِهِ جب اللہ تعالیٰ کسی بندے کے ساتھ بھلائی کا ارادہ فرماتا ہے تو اس کے لیے اس کے دل کو ہی واعظ (نصیحت کرنے والا) بنا دیتا ہے۔

(احیاء علوم الدین، کتاب: شرح عجائب القلب، بیان مجامع أوصاف القلب و أمثلته،

ج: 3، ص: 12)

پھر دل گناہ سے اجتناب کی تلقین کرتا رہتا ہے اور نیکی کی طرف رغبت دلاتا رہتا ہے۔

دل کی پاکیزگی کے لیے نظر کی پاکیزگی ضروری ہے:

دل کی پاکیزگی کے لیے نظر کی پاکیزگی بھی از حد ضروری ہے کیونکہ نظر بد شیطان کے تیروں

میں سے زہر آلود تیر ہے اور جو شخص اپنی نظر پر قادر نہیں وہ اپنے دین کی حفاظت نہیں کر سکتا۔

حضرت عیسیٰ علیہ السلام نے ارشاد فرمایا کہ:

إِيَّاكُمْ وَالنُّظْرَةَ فَإِنَّهَا تَزْرَعُ فِي الْقَلْبِ الشَّهْوَةَ وَكَفَى بِهَا لِصَاحِبِهَا فِتْنَةً.....

نظر بد سے بچتے رہو کیونکہ اس سے دل میں شہوت کا بیج جنم لیتا ہے اور اسی قدر فتنہ کافی ہے۔

(ذم الہوی، الباب الثالث عشر فی التحذیر من شر النظر، ص: 91)

چونکہ نظر بد سے دل میں شہوت جنم لیتی ہے اور شہوت زنا کا موجب ہوتی ہے، اسی لیے نظر بد کو

زنا قرار دیا گیا ہے اور غیر محرم سے پردہ کا حکم دیا گیا ہے۔

خلاصہ کلام یہ ہے کہ قلب و نظر کی پاکیزگی سے ہی اخلاق و اعمال کی پاکیزگی نصیب ہوتی

ہے۔

اللہ تعالیٰ ہمیں اخلاق بد اور خصائل ناپسندیدہ سے بچنے کی توفیق عطا فرمائے۔

ناحق غصہ، بغض و کینہ اور حسد گلشن اخلاق کا دشمن

مذکورہ بالا چند سطور میں زبان کی پاکیزگی کے متعلق بحث کی گئی ہے کہ جس میں زبان کو جھوٹ، غیبت، چغتل خوری، بدگوئی اور فحش گوئی، جھوٹی قسمیں کھانے اور بہتان وغیرہ سے پاک رکھنے کے متعلق اسلام کی اخلاقی تعلیمات ذکر کی ہیں اور جب کہ درج ذیل میں ان بد اخلاقیوں کی مذمت کی جائے گی جن سے دل کو پاک رکھنا ضروری ہے اور ان سے دلوں کی پاکیزگی کی ممکنہ حفاظتی تدابیر اور علاج کے طریقے ذکر کئے جائیں گے، تاکہ معاشرے میں تطہیرِ قلوب اور تزکیہ نفوس کے لئے راہ ہموار ہو سکے اور بد اخلاقیوں کی روک تھام کر کے محاسن اخلاق کے گلشن کی آبیاری آسان سے آسان تر بنائی جاسکے اور بد اخلاقیوں کی وجہ سے وطن عزیز میں جو فتنہ و فساد، قتل و غارت اور دہشت گردی جیسی خطرناک فضاء قائم ہو رہی ہے اسکا انسداد ہو سکے اور معاشرے کو اطمینان، سکون اور امن و سلامتی کا ماحول مہیا کیا جاسکے۔

چونکہ اسلام کے گلدستہ اخلاق کے لئے انتہائی خطرناک چیز غیظ و غضب، بغض و کینہ اور حسد ہے اور یہ تینوں چیزیں ایک دوسرے سے تعلق رکھتی ہیں، کیونکہ حسد بغض و کینہ کا نتیجہ ہے اور بغض و کینہ غصے کا نتیجہ ہے اور دل کو ان تینوں سے پاک رکھنا انتہائی ضروری ہے، اس ترتیب سے معلوم ہوا کہ ناحق غصہ دل میں کسی شخص کے بارے بغض و کینہ پیدا کرتا ہے، لہذا دل کو بغض و کینہ سے پاک رکھنے کیلئے ضروری ہے کہ کسی شخص پر ناحق غصہ نہ کریں۔

اب ترتیب کو مد نظر رکھتے ہوئے پہلے ناحق غصہ کی مذمت قرآن و حدیث اور سلف صالحین کے اقوال و ارشادات کی روشنی میں ذکر کی جائے گی، پھر غصہ پینے کے فضائل اور غصہ زائل کرنے کے مختلف طریقے اور تدابیر ذکر کی جائیں گی۔

ناحق غصہ سے دل کی پاکیزگی

- ☆..... غصہ تمام برائیوں کی جڑ ہے
- ☆..... غصہ نہ کیا کر!
- ☆..... غصہ ہر برائی کی چابی ہے
- ☆..... بہترین بات
- ☆..... سب سے بہادر شخص
- ☆..... غصہ کنٹرول کرنے والوں کو اللہ تعالیٰ پسند فرماتا ہے
- ☆..... غصہ کو زائل کرنے کی مختلف تدابیر
- ☆..... غصہ دور کرنے کے لیے غسل کرو
- ☆..... غصہ دور کرنے کے لیے وضو کرو
- ☆..... غصہ دور کرنے کے لیے خاموشی اختیار کرو
- ☆..... غصہ دور کرنے کے لیے بیٹھ جاؤ
- ☆..... غصہ دور کرنے کے لیے لیٹ جاؤ
- ☆..... غصہ دور کرنے کے لیے تعویذ پڑھو
- ☆..... غصہ کو دور کرنے کے دو قسم علاج

ناحق غصہ سے دل کی پاکیزگی:

یہ بات مشاہدے سے ثابت ہے کہ جب انسان کو غصہ آتا ہے تو وہ قابو سے باہر ہو جاتا ہے جس سے انسان بڑے ظالمانہ اور وحشیانہ اقدامات کرنے کیلئے تیار ہو جاتا ہے اور اکثر غصہ کی حالت میں کئے گئے کاموں پر ندامت اور شرمندگی کے سوا کچھ حاصل نہیں ہوتا۔

غصہ تمام برائیوں کی جڑ ہے:

غصہ بہت سارے فسادات کی بھی جڑ ہے، جیسا کہ حدیث شریف میں ہے کہ نبی کریم صلی اللہ علیہ وآلہ وسلم نے ارشاد فرمایا کہ:

لَا تَغْضَبُ فَإِنَّ الْغَضَبَ مُفْسِدَةٌ غصہ نہ کیا کرو کیونکہ غصہ فساد ڈالتا ہے۔

(کنز العمال، حرف الهمزة، الفصل الأول: فی الأخلاق و أفعال المذمومة علی ترتیب

حروف المعجم، ج: 3، ص: 521، حدیث نمبر: 7709)

غصہ نہ کیا کرو!

حضرت سیدنا عبداللہ بن عمر رضی اللہ عنہ روایت کرتے ہیں کہ میں نے نبی کریم صلی اللہ علیہ وسلم کی بارگاہ میں عرض کی کہ:

یا رسول اللہ صلی اللہ علیہ وسلم!

قُلْ لِي قَوْلًا وَ أَقْبَلْ لِعَلِّيْ أَعْقَلُ مجھے کوئی بات ارشاد فرمائیں اور اس میں کمی

فرمائیں تاکہ میں اس میں غور و فکر کر سکوں۔

تو نبی اکرم صلی اللہ علیہ وسلم نے ارشاد فرمایا کہ:

لَا تَغْضَبُ غصہ نہ کیا کرو۔

میں نے آپ صلی اللہ علیہ وسلم کی بارگاہ میں مزید دو مرتبہ یہی عرض کیا، مگر رسول اکرم صلی اللہ

علیہ وسلم نے یہی ارشاد فرمایا کہ: غصہ نہ کیا کرو۔

(مسند ابی یعلیٰ الموصلی، تابع مسند عبد اللہ بن عمر رضی اللہ عنہ، ج: 10، ص:

51، حدیث نمبر: 5685)

غصہ ہر برائی کی چابی ہے:

حضرت سیدنا امام جعفر صادق رضی اللہ تعالیٰ عنہ ارشاد فرماتے ہیں کہ:

الْغَضَبُ مِفْتَاحُ كُلِّ شَرٍّ غصہ ہر برائی کی کنجی ہے۔

(احیاء علوم الدین، کتاب: ذم الغضب و الحقد و الحسد، بیان ذم الغضب، ج: 3،

ص: 166)

بہترین بات:

ایک انصاری رضی اللہ عنہ کا قول ہے کہ:

رَأْسُ الْحَمَقِ الْحِدَّةُ وَقَائِدُهُ الْغَضَبُ وَمَنْ رَضِيَ بِالْجَهْلِ اسْتَفْنَى عَنِ الْحِلْمِ
وَالْحِلْمُ زَيْنٌ وَمَنْفَعَةٌ وَالْجَهْلُ شَيْنٌ وَمُضِرَّةٌ وَالسُّكُوتُ عَنِ جَوَابِ الْأَحْمَقِ

جَوَابُهُ غصہ حماقت کی اصل ہے اور ناراضگی اس کی راہنما ہے اور جو جہالت پر راضی ہوتا ہے

وہ بردباری سے محروم رہتا ہے، حالانکہ بردباری زینت اور نفع کا سبب ہے جبکہ جہالت عیب

اور نقصان کا سبب ہے، نیز احمق کی بات کے جواب میں خاموش رہنا سعادت ہے۔

(احیاء علوم الدین، کتاب: ذم الغضب و الحقد و الحسد، بیان ذم الغضب، ج: 3،

ص: 166)

درج بالا اقوال سے معلوم ہوا کہ ناحق غصہ بندے کو احمق اور پاگل بنا دیتا ہے اور حالت غصہ

میں اسے غلط اور صحیح کی پہچان نہیں رہتی اور شیطان اسے اس طرح الٹ پلٹ کرتا ہے جیسے بچے گیند

سے کھیلتے ہیں۔

سب سے بہادر شخص:

حضرت انس بن مالک رضی اللہ عنہ روایت کرتے ہیں کہ نبی کریم صلی اللہ علیہ وسلم نے ارشاد فرمایا:

أَلَا أَدُلُّكُمْ عَلَىٰ أَشَدِّكُمْ؟ کیا میں تمہیں تم میں سب سے بہادر شخص کے بارے میں

نہ بتاؤں؟

أَمَلِكُمْ لِنَفْسِهِ عِنْدَ الْغَضَبِ تم میں سب سے بہادر وہ ہے جو غصے کے وقت اپنے

آپ پر زیادہ قابو پانے والا ہے۔

(کنز العمال، حرف الهمزة، الفصل الأول: فی الأخلاق و الأفعال المذمومة علی

ترتیب حروف المعجم، ج: 3، ص: 520، حدیث نمبر: 7700)

غصہ کنٹرول کرنے والوں کو اللہ تعالیٰ پسند فرماتا ہے:

اللہ تعالیٰ نے قرآن مجید میں غصہ پینے والوں کی تعریف کرتے ہوئے ارشاد فرمایا کہ:

وَ الْكَاطِمِينَ الْغَيْظَ وَالْعَافِينَ عَنِ النَّاسِ .

ترجمہ: (اللہ تعالیٰ محبت فرماتا ہے ان سے جو) غصہ پینے والے اور لوگوں کو معاف کرنے

والے ہیں۔

(القرآن الکریم، سورۃ آل عمران، سورت نمبر: 3، آیت نمبر: 134)

یعنی ایک اچھے مسلمان کی یہ خصوصیت ہوتی ہے کہ جب اسے غصہ آئے تو آؤٹ آف کنٹرول

(Out of control) نہ ہو بلکہ اپنے آپ کو قابو میں رکھے اور لوگوں کو معاف کر دے۔

غصہ کو زائل کرنے کی مختلف تدابیر:

رسول اکرم صلی اللہ علیہ وسلم نے جہاں ناحق غصہ کی مذمت کی اور غصہ پر قابو پانے کی فضیلت

بیان فرمائی، وہاں اس کے ساتھ ساتھ غصے کو زائل کرنے کے مختلف طریقے اور تدابیر بیان کی ہیں،

ذیل میں احادیث شریف کی روشنی میں ان میں سے چند طریقے ذکر کئے جاتے ہیں:

غصہ دور کرنے کے لیے غسل کرو:

☆.....: نبی اکرم صلی اللہ علیہ وسلم نے ارشاد فرمایا کہ:

الْغَضَبُ مِنَ الشَّيْطَانِ وَ الشَّيْطَانُ خُلِقَ مِنَ النَّارِ وَ الْمَاءُ يُطْفِئُ النَّارَ فَإِذَا

غَضِبَ أَحَدُكُمْ فَلْيَغْتَسِلْ .

ترجمہ: غصہ شیطان کی طرف سے ہوتا ہے اور شیطان آگ کی پیدائش ہے اور پانی آگ کو

بجھا دیتا ہے لہذا جب تم میں سے کسی کو غصہ آئے تو اسے چاہئے کہ وہ غسل کرے۔

(الزواجر عن اقتراف الكبائر، خطبة الكتاب، ج: 1، ص: 84)

غصہ دور کرنے کے لیے وضو کرو:

☆.....: حضرت عطیہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا کہ:

إِنَّ الْغَضَبَ مِنَ الشَّيْطَانِ وَإِنَّ الشَّيْطَانَ خُلِقَ مِنَ النَّارِ وَإِنَّمَا تَطْفَأُ النَّارُ بِالْمَاءِ
فَإِذَا غَضِبَ أَحَدُكُمْ فَلْيَتَوَضَّأْ بے شک غصہ شیطان کی طرف سے ہے اور بے شک
شیطان آگ سے بنایا گیا ہے اور آگ کو پانی سے بجھایا جاتا ہے پس جب تم میں سے کسی ایک کو
غصہ آئے تو اسے چاہیے کہ وہ وضو کرے۔

(مسند ابی داؤد، کتاب الأدب، باب: ما يقال عند الغضب، ج: 4، ص: 396، حدیث

نمبر: 4786)

غصہ دور کرنے کے لیے خاموشی اختیار کرو:

☆.....: حضرت عبداللہ بن عباس رضی اللہ عنہ روایت کرتے ہیں کہ رسول اکرم صلی اللہ

علیہ وسلم نے ارشاد فرمایا کہ:

وَإِذَا غَضِبَ أَحَدُكُمْ فَلْيَسْكُتْ جب تم میں سے کسی کو غصہ آئے تو اسے چاہیے کہ
وہ خاموشی اختیار کرے۔

(مسند امام احمد بن حنبل، و من مسند بنی ہاشم، مسند عبد اللہ بن العباس بن عبد

المطلب عن النبی صلی اللہ علیہ وسلم، ج: 1، ص: 239، حدیث نمبر: 2136)

غصہ دور کرنے کے لیے بیٹھا جاؤ:

☆.....: حضرت ابوذر غفاری رضی اللہ عنہ روایت کرتے ہیں کہ رسول اکرم صلی اللہ علیہ

وسلم نے ارشاد فرمایا کہ:

إِذَا غَضِبَ أَحَدُكُمْ وَهُوَ قَائِمٌ فَلْيَجْلِسْ جب تم میں سے کسی کو غصہ آئے اس
حال میں کہ وہ کھڑا ہو تو اس کو چاہیے کہ وہ بیٹھا جائے۔

(مسند امام احمد بن حنبل، مسند الأنصار، حدیث المشایخ عن ابی بن کعب رضی اللہ

عنه، ج: 5، ص: 152، حدیث نمبر: 21386)

غصہ دور کرنے کے لیے لیٹ جاؤ:

☆..... حضرت ابوذر غفاری رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

إِذَا غَضِبَ أَحَدُكُمْ وَهُوَ قَائِمٌ فَلْيَجْلِسْ فَإِنْ ذَهَبَ عَنْهُ الْغَضَبُ وَالْأَفْئِدَةُ فَلْيُضْطَجِعْ..... جب تم میں سے کسی کو غصہ آئے اس حال میں کہ وہ کھڑا ہو تو اس کو چاہیے کہ وہ بیٹھ جائے، اگر غصہ ختم ہو جائے تو ٹھیک ورنہ لیٹ جائے۔

(سنن ابی داؤد، کتاب الأدب، باب: ما يقال عند الغضب، ج: 4، ص: 395، حدیث نمبر: 4784)

غصہ دور کرنے کے لیے تعوذ پڑھو:

☆..... حضرت عبداللہ بن مسعود رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

لَوْ يَقُولُ أَحَدُكُمْ إِذَا غَضِبَ أَعُوذُ بِاللَّهِ مِنَ الشَّيْطَانِ الرَّجِيمِ ذَهَبَ غَضَبُهُ..... اگر تم میں سے کسی ایک کو غصہ آئے تو ”أَعُوذُ بِاللَّهِ مِنَ الشَّيْطَانِ الرَّجِيمِ“ پڑھے تو اس کا غصہ چلا جائے گا۔

(المعجم الصغير، حرف الميم، باب الميم من اسمہ محمد، ج: 2، ص: 197، حدیث نمبر: 1021)

غصہ کو دور کرنے کے دو قسم علاج:

ان مذکورہ بالا احادیث مقدسہ سے معلوم ہوا کہ نبی کریم صلی اللہ علیہ وسلم نے غصہ کو دور کرنے کے لئے دو قسم کے علاج بتائے ہیں:

☆..... روحانی۔

☆..... ظاہری۔

روحانی علاج یہ ہے کہ جب غصہ آئے تو ”أَعُوذُ بِاللَّهِ مِنَ الشَّيْطَانِ الرَّجِيمِ“ پڑھ لے،

چونکہ غصہ شیطان کی طرف سے ہے جب یہ پڑھ لے گا تو اسے اللہ تعالیٰ کی پناہ نصیب ہو جائے گی۔

ظاہری علاج یہ ہے کہ انسان غصہ کے وقت خاموشی اختیار کرے اور کھڑا ہو تو بیٹھ جائے، بیٹھا ہو تو لیٹ جائے۔

ایک اور بھی طریقہ بیان کیا گیا ہے کہ غسل کرے یا وضو کرے، اس سے بھی منشاء یہ ہے کہ غصے کی حالت میں گرمی سے خون کا دورانیہ بڑھ جاتا ہے تو پانی پڑنے سے مزاج میں ٹھنڈک آئے گی اور غصہ کی گرمی دور ہو جائے گی۔

بیٹھنے اور لیٹ جانے سے بھی چونکہ ہیئت بدل جاتی ہے جس سے غصہ کم ہو جاتا ہے۔ لہذا ناحق غصہ سے مکمل اجتناب کرنا چاہئے اور اگر غصہ آئے تو اسے دور کرنے کے جو طریقے بتائے گئے ہیں ان پر عمل کرے تو غصہ دور ہو جائے گا۔

بغض و کینہ سے دل کی پاکیزگی

☆.....: بغض و کینہ رکھنے والا رحمت خداوندی سے دور ہے

☆.....: بغض رکھنے والا مغفرت سے محروم ہے

☆.....: مؤمن کینہ رکھنے والا نہیں ہوتا

☆.....: بغض و کینہ سے پیدا ہونے والی آٹھ خطرناک

بیماریاں اور ان کا علاج

بغض و کینہ سے دل کی پاکیزگی:

یہ بات بھی قابل غور ہے کہ اگر غصہ کا علاج نہ کیا جائے اور غصہ ختم نہ ہو تو دل میں اس شخص کے بارے میں بغض و کینہ بن جاتا ہے جس کا دل میں غصہ ہوتا ہے اور دل میں کسی مسلمان کے بارے میں بغض و کینہ کا پایا جانا انتہائی خطرناک ہے اور بغض کی وجہ سے بے شمار بیماریاں پیدا ہوتی ہیں کہ جن کا سدباب کرنا مشکل ہوتا ہے اور ان اخلاقی برائیوں میں سے ایک حسد ہے جو بغض و کینہ کا نتیجہ ہوتا ہے۔

بغض و کینہ رکھنے والا رحمت خداوندی سے دور

ہے:

حضرت عائشہ صدیقہ رضی اللہ عنہا فرماتی ہیں کہ نبی اکرم صلی اللہ علیہ وسلم نے ارشاد فرمایا کہ:

إِنَّ اللَّهَ عَزَّ وَجَلَّ يَطَّلِعُ عَلَى عِبَادِهِ فِي لَيْلَةِ النِّصْفِ مِنْ شَعْبَانَ فَيَغْفِرُ
لِلْمُسْتَغْفِرِينَ وَيَرْحَمُ الْمُسْتَرْحِمِينَ وَيُؤَخِّرُ أَهْلَ الْحَقْدِ كَمَا هُمْ اللہ تعالیٰ ماہ
شعبان کی پندرہویں رات اپنے بندوں پر (اپنی قدرت کے شایان شان) تجلی فرماتا ہے اور
مغفرت چاہنے والوں کی مغفرت فرماتا ہے اور رحم طلب کرنے والوں پر رحم کرتا ہے جبکہ کینہ رکھنے
والوں کو ان کے حال پر چھوڑ دیتا ہے۔

(شعب الايمان، الباب الثالث و العشرون من شعب الايمان و هو باب في الصيام، ما

جاء في ليلة النصف من شعبان، ج: 3، ص: 382، حدیث نمبر: 3835)

اس ارشاد گرامی سے معلوم ہوا کہ جب اللہ تعالیٰ کی رحمت بندوں کے قریب تر اور ہر عام و
خاص کے لئے اعلان کر رہی ہوتی ہے اس وقت بھی دل میں کسی مسلمان بھائی کا بغض و کینہ رکھنے
والوں کو رحمت خداوندی سے حصہ نصیب نہیں ہوتا اور انہیں اپنی حالت پر چھوڑ دیا جاتا ہے۔

بغض رکھنے والا مغفرت سے محروم ہے:

حضرت عبداللہ بن مسعود رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا کہ:

تُعْرَضُ أَعْمَالُ بَنِي آدَمَ كُلِّ يَوْمٍ اثنِينَ وَفِي كُلِّ يَوْمٍ خَمِيسٍ فَيُرْحَمُ
الْمُتَرَحِّمِينَ وَيُغْفَرُ لِلْمُسْتَغْفِرِينَ ثُمَّ يَذَرُ أَهْلَ الْحَقْدِ بِحَقْدِهِمْ پیر اور جمعرات
کے دن اللہ تعالیٰ آپس میں بغض رکھنے والے اور قطع رحمی کرنے والوں کے علاوہ سب کے گناہ بخش
دیتا ہے

(المعجم الكبير، باب العين، عبد الله بن مسعود الهذلي، ج: 10، ص: 10، حدیث

نمبر: 9776)

مؤمن کینہ رکھنے والا نہیں ہوتا:

نبی اکرم صلی اللہ علیہ وسلم نے ارشاد فرمایا کہ:

الْمُؤْمِنُ لَيْسَ بِحُقُودٍ مؤمن کینہ رکھنے والا نہیں ہوتا۔

(احیاء علوم الدین، الباب الرابع فی سبب اقبال الخلق علی علم الخلاف، بیان: آفات

المناظرة و ما يتولد منها من مهلكات الأخلاق، ج: 1، ص: 46)

بغض و کینہ سے پیدا ہونے والی آٹھ خطرناک

بیماریاں اور ان کا علاج:

جب کسی مسلمان کے بارے میں بغض و کینہ پیدا ہوتا ہے تو اس کو ختم نہ کرنے سے آٹھ

برائیاں پیدا ہوتی ہیں، جن کو معلم الاخلاق، حجة الاسلام امام غزالی رحمۃ اللہ علیہ نے

بیان کیا ہے، وہ درج ذیل ہیں:

1.....: الْحَسَدُ وَ هُوَ أَنْ يَحْمَلَكَ الْحَقْدُ عَلَى أَنْ تَتَمَنَّى زَوَالَ النِّعْمَةِ عَنْهُ

فَتَغْتَمُّ نِعْمَةً إِنْ أَصَابَهَا وَ تَسُرُّ بِمُصِيبَةٍ إِنْ نَزَلَتْ بِهِ وَ هَذَا مِنْ فِعْلِ الْمُنَافِقِينَ

بغض و کینہ کی وجہ سے کوئی شخص یہ تمنا کرے کہ دوسرے کے پاس سے نعمت جاتی رہے اور اگر اس پر

مصیبت آجائے تو یہ خوش ہو، یہ حسد ہے اور حسد منافقین کا کام ہے۔

2.....: أَنْ تَزِيدَ عَلَى إِضْمَارِ الْحَسَدِ فِي الْبَاطِنِ دل میں حسد کا بڑھ جانا، یہ

بھی کینہ کی وجہ سے ہے۔

3.....: أَنْ تَهْجُرَهُ وَ تَصَارِمَهُ وَ تَنْقِطَعَ عَنْهُ وَ إِنْ طَلَبَكَ وَ أَقْبَلَ عَلَيْكَ

کسی شخص کا دوسرے سے علیحدہ ہونا اور قطع تعلق کرنا اگرچہ وہ ملنے کا طالب اور پاس آنے کی جانب مائل ہو مگر خود اس سے دور رہنا۔

4.....: أَنْ تَعْرِضَ عَنْهُ إِسْتِصْفَارًا

دوسرے شخص کو بلا وجہ حقیر و ذلیل سمجھنا۔

5.....: أَنْ تَتَكَلَّمَ فِيهِ بِمَا لَا يَحِلُّ مِنْ كَذِبٍ وَ غَيْبَةٍ وَ إِفْشَاءِ سِرِّ وَ هَيْتِكَ

سُتْرٍ وَ غَيْرِهِ

دوسرے کے متعلق ناجائز کلمات زبان پر لانا جیسے جھوٹ، غیبت، راز فاش کرنا اور پردہ درکی وغیرہ۔

6.....: أَنْ تَحْكِيَهُ إِسْتِهْزَاءً بِهِ وَ سُخْرِيَةً مِنْهُ

باتوں میں کسی کی استہزاء کرنا

اور کسی کا مذاق بنانا۔

7.....: إِيْذَاؤُهُ بِالضَّرْبِ وَ مَا يُؤَلِّمُ بَدَنَهُ

کسی کو مار کر جسمانی ایذا پہنچانا۔

8.....: أَنْ تَمْنَعَهُ حَقَّهُ مِنْ قَضَاءِ دَيْنٍ أَوْ صَلَاةِ رَحِمٍ أَوْ رَدِّ مَظْلَمَةٍ وَ كُلِّ

ذَلِكَ حَرَامٌ

اگر کسی کا حق اپنے ذمہ ہو تو اس کی ادائیگی نہ کرنا، صلہ رحمی بجا نہ لانا یا کسی کی

کسی چیز پر قبضہ کیا ہو تو اسے واپس نہ کرنا، یہ تمام کام حرام ہیں۔

(احیاء علوم الدین، کتاب: ذم الغضب و الحقد و الحسد، القول فی معنی الحقد و

نتائجہ و فضیلة العفو و الرفق، ج: 3، ص: 181)

یہ درج بالا آٹھ کام ایسے ہیں جو شریعت مطہرہ میں ناجائز اور حرام ہیں اور کینہ کا ادنیٰ درجہ یہ

ہے کہ انسان ان آٹھ برائیوں سے اجتناب کرے تاکہ اللہ تعالیٰ کی نافرمانی کی نوبت ہی نہ آئے۔

اللہ تعالیٰ ہمیں ناجائز غصہ اور بغض و کینہ سے محفوظ رکھے۔

حسد سے دل کی پاکیزگی

☆..... قرآن مجید کی روشنی میں حسد کی مذمت

☆..... حدیث شریف کی روشنی میں حسد کی مذمت

☆..... حسد نیکیوں کو کھا جاتا ہے

☆..... آپس میں حسد نہ کرو

☆..... حسد سے پاک دل والا جنتی قرار پایا

☆..... چھ قسم کے بدنصیب لوگ

☆..... عرش الہی کے سائے میں قابل رشک شخص کون؟

☆..... پہلا گناہ اور پہلا قتل، حسد کی وجہ سے ہوا

☆..... ایک حاسد کا عبرت ناک انجام

حسد سے دل کی پاکیزگی:

جیسا کہ پہلے ذکر کیا جا چکا ہے کہ غصہ سے بغض و کینہ پیدا ہوتا ہے اور بغض و کینہ سے حسد پیدا ہوتا ہے اور حسد اس چیز کا نام ہے کہ اگر ایک شخص پر اللہ تعالیٰ اپنا کوئی احسان فرمائے مثلاً اس کو علم و فضل، مال و دولت، عزت و شہرت یا اور کوئی دینی یا دنیاوی نعمت عطا فرمائے تو وہ ان نعمتوں کو اس کے لیے پسند نہ کرے اور اس کی یہ خواہش ہو کہ اللہ تعالیٰ کی یہ نعمتیں اس سے چھین لی جائیں، یہ چیز شریعت مطہرہ میں انتہائی بری ہے اور قرآن و سنت میں حسد کی مذمت کی گئی ہے

قرآن مجید کی روشنی میں حسد کی مذمت:

اللہ تعالیٰ قرآن مجید میں ارشاد فرماتا ہے کہ:

أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ يَا أُولَٰئِكَ لَوْ كُنْتُمْ عَالِمِينَ
 اُس پر جو اللہ تعالیٰ نے انہیں (لوگوں کو) اپنے فضل سے دیا۔

(القرآن الکریم، سورۃ النساء، سورت نمبر: 4، آیت نمبر: 54)

اللہ تعالیٰ نے مسلمانوں پر خاص فضل و کرم فرمایا اور انہیں قرآن و ایمان کی دولت سے مالا مال فرمایا جس (فضل و کرم) کو دیکھ کر یہودی جلتے مرتے تھے اور ان کی یہ خواہش تھی کہ یہ دولت مسلمانوں سے چھین لی جائے۔ اس سے معلوم ہوا کہ حسد اخلاقی حیثیت سے انتہائی خطرناک ہے اور اسی وجہ سے اللہ تعالیٰ نے اپنے پیارے نبی صلی اللہ علیہ وآلہ وسلم اور ہر مسلمان کو اس خطرہ سے پناہ مانگنے کی ہدایت کی ہے، جیسا کہ اللہ تعالیٰ قرآن مجید میں ارشاد فرماتا ہے کہ:

وَمِنْ شَرِّ حَاسِدٍ إِذَا حَسَدَ (اے اللہ! میں تیری پناہ مانگتا ہوں) برا چاہنے والے کے شر سے جب وہ حسد کرے۔

(القرآن الکریم، سورۃ الفلق، سورت نمبر: 113، آیت نمبر: 5)

حدیث شریف کی روشنی میں حسد کی مذمت:

حسد نیکیوں کو کھا جاتا ہے:

حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وآلہ وسلم نے

ارشاد فرمایا:

إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ.

ترجمہ: حسد سے بچو کیونکہ حسد نیکیوں کو اس طرح کھا جاتا ہے جس طرح آگ خشک لکڑیوں کو کھا جاتی ہے۔

(سنن ابی داؤد، کتاب الادب، باب: فی الحسد، ج: 4، ص: 427، حدیث نمبر: 4905)

آپس میں حسد نہ کرو:

حضرت انس بن مالک رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا:

لَا تَحَاسَدُوا وَلَا تَبَاغَضُوا وَلَا تَقَاطَعُوا وَكُونُوا عِبَادَ اللَّهِ إِخْوَانًا.

ترجمہ: آپس میں حسد نہ کرو اور نہ ایک دوسرے سے بغض رکھو اور نہ آپس میں مٹا ٹوڑو، اے اللہ کے بندوں! آپس میں بھائی بھائی بن جاؤ۔

(صحیح مسلم، کتاب البر و الصلة و الآداب، باب: النهی التحاسد و التباض و

التدابیر، ج: 8، ص: 9، حدیث نمبر: 6695)

حسد سے پاک دل والا جنتی قرار پایا:

حضرت انس بن مالک رضی اللہ عنہ روایت کرتے ہیں کہ ایک دن ہم نبی اکرم صلی اللہ علیہ وسلم

کی خدمت میں حاضر تھے، تو آپ صلی اللہ علیہ وسلم نے ارشاد فرمایا کہ:

يَطَّلِعُ عَلَيْكُمْ الْآنَ مِنْ هَذَا الْفَجِّ رَجُلٌ مِنْ أَهْلِ الْجَنَّةِ.

اب اس راستے سے ایک جنتی آدمی تمہارے سامنے آئے گا۔

صحابہ کرام رضی اللہ عنہم ارشاد فرماتے ہیں کہ:

فَطَّلِعَ رَجُلٌ مِنَ الْأَنْصَارِ تَنْظِفُ لِحْيَتَهُ مِنْ وَضُوئِهِ وَقَدْ عَلِقَ نَعْلَيْهِ فِي يَدِهِ

الشِّمَالِ فَسَلَّمَ

تھوڑی دیر بعد ایک انصاری شخص آیا، جس کی داڑھی میں سے وضو کا پانی ٹپک رہا تھا وہ بائیں

ہاتھ میں جوتے پکڑے ہوئے نمودار ہوا اور اس نے سلام کیا۔

دوسرے اور تیسرے دن بھی رسول اللہ صلی اللہ علیہ وآلہ وسلم نے یہی کلمات فرمائے اور وہ ہی شخص دوسرے اور تیسرے دن بھی آیا۔

تو حضرت عبداللہ بن عمرو رضی اللہ عنہ نے اس شخص سے کہا کہ:

مجھ میں اور میرے باپ میں تکرار ہو گئی ہے، اس پر میں نے قسم کھائی ہے کہ تین دن ان کے پاس نہیں جاؤں گا، اگر آپ اجازت دیں تو کچھ دن آپ کے یہاں سو سکتا ہوں؟ انہوں نے جواب میں کہا کہ: کوئی حرج نہیں۔

حضرت عبداللہ بن عمرو رضی اللہ عنہ تین راتیں ان کے گھر میں سوئے اور دیکھا کہ:

فَلَمْ يَرَهُ يَقُومُ مِنَ اللَّيْلِ شَيْئًا غَيْرَ أَنَّهُ إِذَا تَعَارَضَ مِنَ اللَّيْلِ وَتَقَلَّبَ عَلَى فِرَاشِهِ ذَكَرَ اللَّهَ وَكَبَّرَهُ حَتَّى يَقُومَ لِصَلَاةِ الْفَجْرِ غَيْرَ أَنَّهُ إِذَا تَعَارَضَ مِنَ اللَّيْلِ لَا يَقُولُ إِلَّا خَيْرًا.

وہ شخص رات کو قیام بھی نہیں کرتا، صرف ہر کروٹ پر ذکر الہی کرتا ہے اور اس کی تکبیر بیان کرتا ہے یہاں تک کہ صبح کا وقت ہو جاتا ہے، ہاں اتنا پتہ چلا کہ جب بھی اس شخص نے کوئی بات کہی تو بہتر ہی کہی۔

جب تین دن گزر گئے تو حضرت عبداللہ بن عمرو رضی اللہ عنہ ارشاد فرماتے ہیں کہ ان کے جنتی ہونے کی کوئی وجہ میری سمجھ میں نہ آئی، تو میں نے ان سے حقیقت کی آگاہی کے لیے عرض کیا کہ: یہ رتبہ کس طرح ملا، کوئی عظیم عمل نظر نہیں آیا؟

تو انہوں نے جواب دیا:

مَا هُوَ إِلَّا مَا رَأَيْتَ غَيْرَ أَنِّي لَا أَجِدُ فِي نَفْسِي عَلَى أَحَدٍ مِنَ الْمُسْلِمِينَ غِيَاً وَلَا أَحْسَدُهُ عَلَى خَيْرٍ أَعْطَاهُ اللَّهُ آيَاهُ.

بس یہی کچھ ہے جو تم نے دیکھا مگر اتنی بات ہے کہ جو چیز اللہ تعالیٰ کسی مسلمان کو عطا فرماتا ہے اس پر میرے دل میں کوئی کدورت اور حسد نہیں ہوتا۔

تو میں (حضرت عبداللہ بن عمرو) نے کہا کہ: بس یہی ہے جس سے تم کو تہہ ملا۔

(شعب الایمان، باب فی الحث علی ترک الغل والحسد، ج: 5، ج: 264، حدیث نمبر:

(6605)

چھ قسم کے بد نصیب لوگ:

نبی اکرم صلی اللہ علیہ وسلم نے ارشاد فرمایا کہ:

سِتَّةٌ يَدْخُلُونَ النَّارَ قَبْلَ الْحِسَابِ بِسَنَةِ چھ قسم کے لوگ حساب سے ایک سال پہلے جہنم میں داخل ہو جائیں گے۔

عرض کی گئی کہ یا رسول اللہ صلی اللہ علیہ وسلم! وہ کون لوگ ہیں؟

تو آپ صلی اللہ علیہ وآلہ وسلم نے ارشاد فرمایا:

- 10: الْأُمَرَاءُ بِالْجَوْرِ حکمران، ظلم کرنے کی وجہ سے،
- 20: الْأَعْرَابُ بِالْعَصْبِيَّةِ عرب، عصبیت اور طرف داری کی وجہ سے،
- 30: الذَّهَاقِينَ بِالتَّكْبُرِ سردار، تکبر کی وجہ سے،
- 40: التُّجَّارُ بِالْخِيَانَةِ تجارت کرنے والے، خیانت کی وجہ سے،
- 50: أَهْلُ الرِّسْتَاقِ بِالْجَهَالَةِ دیہاتی لوگ، جہالت کی وجہ سے،
- 60: الْعُلَمَاءُ بِالْحَسَدِ علماء، حسد کی وجہ سے (حساب سے ایک سال پہلے جہنم میں داخل ہوں گے)۔

(احیاء علوم الدین، کتاب: ذم الغضب و الحقد و الحسد، القول فی ذم الحسد و فی

حقیقته، ج: 3، ص: 188)

عرش الہی کے سائے میں قابل رشک شخص کون؟

جب حضرت سیدنا موسیٰ علیہ السلام اپنے رب کی بارگاہ میں حاضر ہوئے تو عرش کے سائے میں ایک شخص کو دیکھا تو اس کے مرتبہ پر بڑا رشک آیا اور کہا کہ بے شک یہ شخص اپنے رب کی بارگاہ میں بڑا معزز ہے، پھر اللہ تعالیٰ سے اس کا نام پوچھا تو اللہ تعالیٰ نے اس شخص کا نام نہ بتایا بلکہ یہ

فرمایا کہ میں تمہیں اس کے تین عمل بتاتا ہوں:

10: كَانَ لَا يَحْسُدُ النَّاسَ عَلَى مَا آتَاهُمُ اللَّهُ مِنْ فَضْلِهِ یہ ان نعمتوں پر

لوگوں سے حسد نہیں کرتا تھا جو میں نے اپنے فضل سے انہیں عطا فرمائی تھیں،

20: كَانَ لَا يَعُقُّ وَالِدَيْهِ اپنے والدین کی نافرمانی نہیں کرتا تھا،

30: وَلَا يَمْشِي بِالنَّمِيمَةِ اور چغل خوری نہیں کرتا تھا۔

(احیاء علوم الدین، کتاب: ذم الغضب و الحقد و الحسد، القول فی ذم الحسد و فی

حقیقتہ، ج: 3، ص: 188)

حسد کرنے والا شخص درحقیقت اللہ تعالیٰ کی نعمت کا دشمن ہے اور اللہ تعالیٰ کی تقدیر و تقسیم پر راضی

نہیں ہے جو کہ انتہائی مذموم ہے۔

پھلا گناہ اور پھلا قتل، حسد کی وجہ سے ہوا:

بزرگان دین رحمہم اللہ! جمعین نے فرمایا ہے کہ حسد وہ پہلا گناہ ہے جس کے ذریعے اللہ تعالیٰ کی نافرمانی کی گئی، ابلیس ملعون نے حضرت آدم علیہ السلام کو سجدہ کرنے کے معاملے میں ان سے حسد کیا اور اسی حسد کی وجہ سے ابلیس شیطان نے اللہ تعالیٰ کی نافرمانی کی۔

اور یہ بھی کہا گیا کہ سب سے پہلا انسان جو قتل ہوا وہ بھی حسد کی وجہ سے ہوا کیونکہ حسد ہی نے حضرت آدم علیہ السلام کے بیٹے قابیل کو اپنے بھائی ہابیل کے قتل پر آمادہ کیا تھا۔

(تفسیر روح البیان، سورۃ الفلق، ج: 10، ص: 420)

اس سے آپ اندازہ لگا سکتے ہیں کہ حسد کتنی برائیوں کی جڑ ہے اور کیسے کیسے فتنے اور لڑائیاں

حسد کی وجہ سے معاشرے میں رونما ہوتی ہیں۔

ایک بزرگ فرماتے ہیں کہ:

حسد کرنے والا شخص مجلس میں ذلت اور مذمت پاتا ہے، فرشتوں سے لعنت اور عداوت پاتا

ہے، مخلوق سے غم اور پریشانیاں اٹھاتا ہے، نزاع کے وقت سختی اور مصیبت سے دو چار ہوتا ہے اور

قیامت کے دن بھی میدان حشر میں ذلت، رسوائی، توہین اور مصیبت پائے گا۔

ایک حاسد کا عبرت ناک انجام:

ایک نیک شخص کسی بادشاہ کے پاس نصیحت کرنے کے لیے بیٹھا کرتا تھا اور وہ اس سے کہا کرتا تھا: اچھے لوگوں کے ساتھ ان کی اچھائی کی وجہ سے اچھا سلوک کرو کیونکہ برے لوگوں کے لیے ان کی برائی ہی کافی ہے۔

ایک جاہل آدمی کو اس نیک شخص کی بادشاہ کے ساتھ قربت و نزدیکی پر حسد ہوا تو اس نے اس نیک آدمی کے قتل کی سازش تیار کر دی اور بادشاہ کو کہا کہ یہ شخص آپ کو بد بودار سمجھتا ہے اور اس کی دلیل یہ ہے کہ جب آپ اس کے قریب جائیں گے تو وہ اپنی ناک پر ہاتھ رکھ لے گا تاکہ آپ کی بدبو سے بچ سکے۔

بادشاہ نے کہا تم جاؤ میں خود اس کو دیکھ لوں گا۔

یہ سازشی وہاں سے نکلا اور اس نیک شخص کو اپنے گھر دعوت پر بلا کر لہسن کھلا دیا، وہ نیک شخص وہاں سے نکل کر بادشاہ کے پاس آیا اور حسب عادت بادشاہ کو نصیحت کی تو بادشاہ نے کہا کہ میرے قریب آؤ۔

وہ قریب آیا تو اس نے اس خوف سے اپنی ناک پر ہاتھ رکھ دیا کہ کہیں بادشاہ کو لہسن کی بو نہ آئے، بادشاہ نے اپنے دل میں سوچا کہ واقعی یہ مجھ سے نفرت کرتا ہے اور اس بادشاہ کی عادت تھی کہ وہ کسی کے لیے اپنے ہاتھ سے صرف انعام دینے کا ہی فرمان لکھا کرتا تھا لیکن اب کی بار اس نے اپنے ایک گورنر کو اپنے ہاتھ سے لکھا کہ:

جب میرا خط لانے والا یہ شخص تمہارے پاس آئے تو اسے ذبح کر دینا اور اس کی کھال میں بھوسہ بھر کر میرے پاس بھیج دینا۔

اس نیک شخص نے وہ خط لیا اور دربار سے نکلا تو وہی سازشی شخص اسے ملا اس نے پوچھا کہ یہ خط کیسا ہے؟

نیک شخص نے جواب دیا کہ بادشاہ نے مجھے انعام لکھ کر دیا ہے۔

سازشی شخص نے کہا کہ یہ مجھے بہہ کر دو۔ تو اس نیک شخص نے کہا کہ تم لے لو۔

پھر جب وہ شخص خط لے کر عامل کے پاس پہنچا تو اس عامل نے اس سے کہا کہ تمہارے خط میں لکھا ہے کہ میں تمہیں ذبح کر دوں اور تمہاری کھال میں بھوسہ بھر کر بادشاہ کو بھیج دوں، اس نے کہا کہ یہ خط میرے لیے نہیں ہے میرے معاملہ میں اللہ تعالیٰ سے ڈرو تا کہ میں بادشاہ سے رابطہ کر سکوں۔ تو عامل نے کہا کہ بادشاہ کا خط آنے کے بعد اس سے رجوع نہیں کیا جاسکتا۔ لہذا عامل نے اسے ذبح کر کے اور اس کی کھال بھوسے سے بھر کر بادشاہ کو بھیج دی۔ پھر وہی نیک شخص حسب عادت بادشاہ کے پاس آیا اور اپنی بات دہرائی کہ اچھوں کے ساتھ اچھا سلوک کرو۔

تو بادشاہ نے حیرت زدہ ہو کر اس سے پوچھا کہ تم نے خط کا کیا کیا؟ اس نے جواب دیا کہ مجھے فلاں شخص ملا تھا، اس نے مجھ سے وہ خط مانگا تو میں نے اسے دے دیا۔ تو بادشاہ نے کہا کہ اس نے تو مجھے بتایا تھا کہ تم کہتے ہو کہ میرے جسم سے بو آتی ہے۔ تو اس نیک شخص نے جواب دیا کہ میں نے تو ایسا نہیں کہا۔ پھر بادشاہ نے پوچھا کہ تم نے اپنی ناک پر ہاتھ کیوں رکھا تھا؟ اس نے بتایا کہ اسی شخص نے مجھے لہسن کھلا دیا تھا اور میں نے پسند نہ کیا کہ آپ اس کی بو سونگھیں۔ بادشاہ نے کہا کہ تم سچے ہو، اپنی جگہ پر جا کر بیٹھ جاؤ، برے آدمی کی برائی اسے کفایت کر گئی۔ (احیاء علوم الدین، کتاب ذم الغضب و الحقد و الحسد، بیان حقیقة الحسد و حکمہ، ج: 3، ص: 189)

اللہ تعالیٰ ہمارے دلوں کو بغض و حسد سے پاک فرمائے۔

ریا اور نمائش سے دل کی پاکیزگی

☆..... ریا کی لغوی و اصطلاحی تعریف

☆..... قرآن مجید کی روشنی میں ریا کاری کی مذمت

☆..... احادیث مقدسہ کی روشنی میں ریا کاری کی مذمت

☆..... ریا کاری کی پہچان اور اس کی مختلف صورتیں

☆: ریا بالا قوال

☆: ریا بالا حوال

☆: ریا بالا اصحاب

☆: ریا بالا اعمال

☆..... ریا کے مختلف چار درجات

☆: فرض عبادات میں ریا

☆: ایمان میں ریا

☆: عمل جتانے میں ریا

☆: نقلی عبادات میں ریا

☆..... ریا کاروں کے چند درجات

☆..... ریا کاری کی اقسام

☆: ریا خفی

☆: ریا جلی

☆..... ریا کاری کا علاج

☆: عملی دوا

☆: علمی دوا

ریا اور نمائش سے دل کی پاکیزگی:

ریا کاری بندہ مومن کے لیے انتہائی خطرناک اور مہلک مرض ہے جس سے اعمال برباد ہو جاتے ہیں اور اللہ تعالیٰ کی ناراضگی، لعنت اور دوری کا سبب ہے اور کبیرہ گناہ ہے، اس کی آفات اور مہلکات اس قدر مخفی ہیں کہ بڑے بڑے علماء کو بھی معلوم نہیں ہوتیں کیونکہ یہ نفس کے خفیہ فریبوں میں سے ہے۔

لہذا رضائے الہی کے حصول اور قرب خداوندی کے لیے ضروری ہے کہ دل کو ریا سے محفوظ رکھا جائے اگرچہ آج کے پرفتن دور میں ریا کاری سے بچنا مشکل ہے تاہم اس مذموم اور ہلاک کرنے والی خصلت کے ادارک اور مدارک کی کوشش کرنی چاہیے، اسی غرض کو مد نظر رکھتے ہوئے قرآن و سنت کی روشنی میں ریا کاری کی مذمت اور اس کے برے انجام و نتائج کو درج ذیل سطور میں تحریر کیا جاتا ہے۔

ریا کی لغوی و اصطلاحی تعریف:

ریا: لغت میں دکھاوے اور نمود و نمائش کو کہتے ہیں اور اصطلاح شرع میں ریا کاری کی تعریف یہ ہے کہ: بندہ اللہ تعالیٰ کی رضا کے علاوہ کسی اور نیت یا ارادے سے عبادت کرے، مثلاً: لوگوں کو اپنی عبادت اور کمال سے آگاہ کرنا مقصود ہوتا کہ اسے لوگوں سے مال و جاہ یا تعریف وغیرہ حاصل ہو۔

قرآن مجید کی روشنی میں ریا کاری کی مذمت:

اللہ تعالیٰ قرآن مجید میں ریا کاری کی مذمت بیان کرتے ہوئے ارشاد فرماتا ہے کہ:

○.....: الَّذِينَ هُمْ يُرَآؤْنَ (ہلاکت ہے) ان لوگوں کے لیے جو دکھاوا کرتے ہیں۔

(القرآن الکریم، سورۃ الماعون، سورت نمبر: 107، آیت نمبر: 6)

نماز بھی ہلاکت و بربادی کا سبب بن سکتی ہے:

اس سے پہلی آیت میں نمازیوں کی ہلاکت کا ذکر ہے جس سے معلوم ہوتا ہے کہ نماز اگرچہ سب سے اعلیٰ اور افضل عبادت ہے لیکن اس میں بھی اگر ریا کاری کا عمل دخل ہو تو اجر و ثواب کا باعث ہونے کی بجائے ہلاکت و تباہی کا سبب بنتی ہے۔

○: لَا يُشْرِكُ بِعِبَادَةِ رَبِّهِ أَحَدًا اپنے رب کی بندگی میں کسی کو شریک نہ کرے (اپنے عمل میں ریاکاری نہ کر)۔

(القرآن الکریم، سورة الکہف، سورت نمبر: 18، آیت نمبر: 110)

یہ آیت کریمہ ان لوگوں کے بارے میں نازل ہوئی ہے جو اپنی عبادت اور عمل پر اجر کے ساتھ ساتھ تعریف کے بھی خواہاں ہیں۔

معلوم ہوا کہ اللہ تعالیٰ کی بندگی میں اگر رضائے الہی کے علاوہ کوئی غرض فاسد ہو تو وہ اللہ تعالیٰ کی بارگاہ میں قبول نہیں اور لوگوں کے دکھاوے اور نمائش کے لیے کی جانے والی عبادت بھی مردود ہے۔

ریاکاری اور نمود و نمائش سے جہاد اور صدقات بھی

رائیگاں ہو جاتے ہیں:

○: وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ اور ان لوگوں کی طرح نہ بن جاؤ جو اپنے گھروں سے شیخی مارتے ہوئے اور لوگوں کے دکھاوے کے لیے نکلے ہیں۔

(القرآن الکریم، سورة الأنفال، سورت نمبر: 8، آیت نمبر: 47)

یعنی جہاد میں مسلمانوں کو حکم دیا گیا کہ محض اپنی طاقت کا غرور اور اپنی قوت کی نمائش تمہاری لڑائی کا مقصد نہ ہو بلکہ حق کی مدد اور اعلائے کلمۃ الحق تمہارا مقصود ہو اور اگر جہاد جیسے عظیم فریضے کی ادائیگی میں بھی ریاکاری مقصود ہو تو جہاد کی قربانی بھی رائیگاں ہو جائے گی۔

.....: يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ

مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ اے ایمان والو! اپنے صدقات کو احسان جتا کر اور اذیت پہنچا کر ضائع نہ کرو اس شخص کی طرح جو اپنا مال لوگوں کے دکھاوے کے لیے خرچ کرتا ہے اور اللہ تعالیٰ اور آخرت کے دن پر ایمان نہیں رکھتا۔

(القرآن الکریم، سورة البقرة، سورت نمبر: 2، آیت نمبر: 264)

اس آیت کریمہ سے معلوم ہوا کہ زکوٰۃ، صدقات و خیرات اور لوگوں کے ساتھ مالی تعاون

کرتے ہوئے بھی مقصد محض ریاکاری ہو اور اللہ تعالیٰ کی رضا اور خوشنودی مقصود نہ ہو تو سخاوت جیسا اچھا عمل بھی باطل قرار پاتا ہے اور سخاوت کرنے والے کو کچھ ثواب نہیں ملتا۔

ان قرآنی آیات سے معلوم ہوا کہ ریاکاری اور نمود و نمائش سے نماز، زکوٰۃ، خیرات اور جہاد جیسے عظیم اور نیک اعمال بھی برباد ہو جاتے ہیں کیونکہ اعمال کی قبولیت کا دار و مدار نیک نیتی، اخلاص و للہیت پر ہے جیسا کہ حضرت عمر فاروق رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

إِنَّمَا الْأَعْمَالُ بِالنِّيَّاتِ تمام اعمال کا دار و مدار نیتوں پر ہے۔

(صحیح البخاری، کتاب بدء الوحي، باب: كيف كان بدء الوحي الى رسول الله صلى

الله عليه وسلم، ج: 1، ص: 3، حدیث نمبر: 1)

احادیث مقدسہ کی روشنی میں ریاکاری کی مذمت:

ہمارے پیارے آقا نبی کریم صلی اللہ علیہ وآلہ وسلم نے اپنے ارشادات عالیہ میں اللہ تعالیٰ کی رضا اور خوشنودی حاصل کرنے کا سبق دیا ہے اور اعمال میں نمود و نمائش، دکھاوے و ریاکاری کی سخت مذمت فرمائی ہے، اس کے متعلق چند احادیث مبارکہ ذیل کی سطور میں ذکر کی جاتی ہیں:

ریاکاری شرک اصغر ہے:

☆..... حضرت محمود بن لبید رضی اللہ عنہ روایت کرتے ہیں کہ رسول اکرم صلی اللہ علیہ وسلم

نے ارشاد فرمایا کہ:

إِنَّ أَخْوَفَ مَا أَخَافُ عَلَيْكُمْ الشِّرْكَ الْأَصْفَرُ مجھے تم پر سب سے زیادہ خوف

شرک اصغر کا ہے۔

صحابہ کرام رضی اللہ عنہم نے عرض کی کہ:

یا رسول اللہ صلی اللہ علیہ وسلم! شرک اصغر کیا ہے؟

تو نبی اکرم صلی اللہ علیہ وسلم نے ارشاد فرمایا:

الْكِرْيَاءُ، يَقُولُ اللَّهُ عَزَّوَجَلَّ لَهُمْ يَوْمَ الْقِيَامَةِ إِذَا جُزِيَ النَّاسُ بِأَعْمَالِهِمْ اذْهَبُوا

إِلَى الَّذِينَ كُنتُمْ تُرَاوُونَ فِي الدُّنْيَا فَاَنْظُرُوا هَلْ تَجْلُونَ عَنْهُمْ جَزَاءً..... رِيا، اللہ تعالیٰ قیامت کے دن ان (ریا کاری کرنے والے) لوگوں سے ارشاد فرمائے گا، جب کہ لوگوں کو ان کے اعمال کی جزا دی جا رہی ہوگی، کہ تم (ریا کاری کرنے والو) ان کے پاس چلے جاؤ جن کے لیے تم دنیا میں ریا کاری کرتے تھے پس دیکھو کہ کیا تم ان کے ہاں کوئی جزا پاؤ گے؟

(مسند امام احمد بن حنبل، باقی مسند الأنصار، حدیث محمود بن لید، ج: 5، ص:

428، حدیث نمبر: 23680)

☆..... حضرت عائشہ صدیقہ رضی اللہ عنہا روایت کرتی ہیں کہ رسول اکرم صلی اللہ علیہ وسلم

نے ارشاد فرمایا کہ:

الْكَشْرُكَ أَخْفَى فِي أُمَّتِي مِنْ دَيْبِ النَّعْلِ عَلَى الصَّفَا..... میری امت کا شرک
چیونٹی کے چکنی چٹان پر چلنے سے بھی زیادہ مخفی ہوگا۔

(مجمع الزوائد، کتاب الزهد، باب: منه من الریا و خفائه، ج: 10، ص: 384، حدیث

نمبر: 17668)

ان ارشادات عالیہ سے معلوم ہوا کہ ریا شرک اصغر ہے اور اس قدر مخفی ہوتا ہے کہ اندھیری رات میں چکنی چٹان پر چیونٹی کے رینگنے سے بھی زیادہ مخفی ہوتا ہے اور کوئی آدمی کسی مرتبہ کی خاطر عمل کرے تو یہ بھی شرک مخفی ہے اور ظلم کی بات کو پسند کرنا اور عدل و انصاف سے نفرت کرنا بھی شرک مخفی میں شامل ہے۔

قاری قرآن، سخی اور شہید بھی ریا کاری کی وجہ

سے جہنم میں داخل:

☆..... حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم

نے ارشاد فرمایا کہ:

جب قیامت کا دن آئے گا تو اللہ تعالیٰ اپنے بندوں میں فیصلہ کرنے کے لیے ان پر تجلی فرمائے گا، اس وقت ہر امت گھٹنوں کے بل کھڑی ہوگی، سب سے پہلے جن لوگوں کو بلایا جائے گا

ان میں ایک قرآن مجید کا حافظ، دوسرا راہ خدا میں مارے جانے والا (شہید) اور تیسرا بہت مالدار شخص ہوگا۔

اللہ تعالیٰ قاری قرآن سے کہے گا کہ:

أَلَمْ أُعَلِّمَكَ مَا أَنْزَلْتُ عَلَى رَسُولِي؟ کیا میں نے تجھے اپنے رسول صلی اللہ علیہ

وآلہ وسلم پر اتارا ہوا کلام نہیں سکھایا تھا؟

وہ عرض کرے گا:

بَلَى يَا رَبِّ کیوں نہیں اے میرے رب!

پھر اللہ تعالیٰ پوچھے گا کہ:

فَمَاذَا عَمِلْتَ فِيمَا عَلَّمْتُ تو نے اپنے علم پر عمل کتنا کیا؟

وہ عرض کرے گا کہ:

كُنْتُ أَقُومُ بِهِ آثَاءَ اللَّيْلِ وَآثَاءَ النَّهَارِ دن رات میں قیام کرتا رہا (قرآن مجید کو

پڑھتا رہا)

تو اللہ تعالیٰ فرمائے گا کہ:

كَذِبْتَ تو جھوٹا ہے،

بَلْ أَرَدْتَ أَنْ يُقَالَ إِنَّ فُلَانًا قَارِي فَقَدْ قِيلَ ذَلِكَ تیرا مقصد یہ تھا کہ لوگ

تیرے بارے میں کہیں کہ فلاں شخص قاری ہے اور وہ تجھے کہہ لیا گیا۔

پھر مالدار شخص کو بارگاہ خداوندی میں حاضر کیا جائے گا اور اللہ تعالیٰ فرمائے گا کہ:

أَلَمْ أَوْسِعْ عَلَيْكَ حَتَّى لَمْ أَدْعَكَ تَحْتَاجُ إِلَيَّ أَحَدٌ کیا میں نے تجھ پر اپنی

نعمتوں کو وسیع نہیں کیا، یہاں تک کہ میں نے تجھے کسی کا محتاج نہ چھوڑا؟

تو وہ عرض کرے گا کہ:

بَلَى يَا رَبِّ کیوں نہیں اے میرے رب!

اللہ تعالیٰ پوچھے گا کہ:

فَمَاذَا عَمِلْتَ فِيمَا آتَيْتَكَ تو نے میرے عطا کئے ہوئے مال میں کیا کیا؟
وہ عرض کرے گا:

كُنْتُ أَصِلُ الرَّحِمَ وَآتُصَدِّقُ میں صلہ رحمی اور صدقہ کرتا تھا،
اللہ تعالیٰ فرمائے گا:

كَذِبْتَ تو جھوٹا ہے،

بَلْ أَرَدْتُ أَنْ يُقَالَ فُلَانٌ جَوَادٌ فَقَدْ قِيلَ ذَلِكَ تیرا مقصد تو یہ تھا کہ تیرے
بارے میں کہا جائے کہ فلاں بہت سخی ہے اور وہ تجھے کہہ لیا گیا۔

پھر راہ خدا میں مارے جانے والے کو لایا جائے گا تو اللہ تعالیٰ اس سے پوچھے گا:
فِيمَاذَا قُتِلْتَ تجھے کیوں قتل کیا گیا؟
وہ عرض کرے گا کہ:

أَمَرْتُ بِالْجِهَادِ فِي سَبِيلِكَ فَقَاتَلْتُ حَتَّى قُتِلْتُ مجھے تیری راہ میں جہاد کرنے
کا حکم دیا گیا تو میں مرتے دم تک لڑتا رہا۔
اللہ تعالیٰ فرمائے گا:

كَذِبْتَ تو جھوٹا ہے،

بَلْ أَرَدْتُ أَنْ يُقَالَ فُلَانٌ جَوْرِيٌّ فَقَدْ قِيلَ ذَلِكَ بلکہ تیرا مقصد تو یہ تھا کہ تیرے
بارے میں کہا جائے فلاں بہت بہادر اور وہ تجھے کہہ لیا گیا۔

پھر نبی اکرم صلی اللہ علیہ وسلم نے ارشاد فرمایا کہ:

يَا أَبَا هُرَيْرَةَ أَوْلَىٰ نَفْسِكَ الثَّلَاثَةُ أَوَّلُ خَلْقِ اللَّهِ تُسَعَّرُ بِهِمُ النَّارُ يَوْمَ الْقِيَامَةِ

اے ابو ہریرہ! یہ اللہ تعالیٰ کی مخلوق کے وہ پہلے تین افراد ہیں جن سے قیامت کے دن جہنم کو بھڑکایا
جائے گا۔

(جامع الترمذی، کتاب الزہد، باب: الریاء والسمعة، ج: 4، ص: 591، حدیث نمبر: 2382)

اس حدیث شریف سے معلوم ہوا کہ وہ فضیلتیں اور عظمتیں جو قابل قدر بھی ہیں اور باعث اجرو

ثواب بھی اگر وہ کارہائے فضیلت و عظمت ریاکاری اور نمود و نمائش کی غرض سے کئے جائیں تو اللہ تعالیٰ کی بارگاہ میں شرف قبولیت نہیں پاسکیں گے اور حافظ، قاری، عالم، بہادر، مجاہد، شہید اور سخی افراد بھی قیامت کے دن ان امور خیر پر اجر و ثواب کے مستحق نہیں ٹھہریں گے کیونکہ ان کے اعمال صالحہ میں ریاکاری اور دکھاوے کا عمل دخل ہوگا اور انہیں تھسیٹ کر جہنم میں ڈال دیا جائے گا اور انہیں کہا جائے گا کہ جن کی خاطر اعمال کرتے تھے انہی سے اجر و ثواب تلاش کرو، جب کہ اللہ تعالیٰ کے سوا کوئی بھی اجر و ثواب نہیں دے سکے گا اور وہ ریاکار انتہائی مایوس، ناامید اور ذلیل و خوار ہوگا۔

زیادہ عمل والا جہنمی اور کم عمل والا جنتی کیسے

قرار پایا!

☆..... حضرت ضمیرہ بن حبیب رضی اللہ عنہ روایت کرتے ہیں کہ رسول اکرم صلی اللہ علیہ

وسلم نے ارشاد فرمایا کہ:

إِنَّ الْمَلَائِكَةَ يَرْفَعُونَ أَعْمَالَ الْعَبْدِ مِنْ عِبَادِ اللَّهِ يَسْتَكْبِرُونَ وَ يَزُكُّونَهُ حَتَّى يَلْغُوا بِهِيَ إِلَى حَيْثُ شَاءَ اللَّهُ مِنْ سُلْطَانِهِ..... فرشتے اللہ تعالیٰ کے بندوں میں سے کسی بندے کے عمل کو زیادہ سمجھتے ہوئے لے جا رہے ہوں گے یہاں تک کہ اللہ تعالیٰ جہاں چاہے گا وہاں پہنچ جائیں گے،

فَيُوجِي اللَّهُ إِلَيْهِمْ..... تو اللہ تعالیٰ ان کی طرف وحی فرمائے گا،

أَنْتُمْ حَفِظْتُمْ عَلَى عَمَلِ عَبْدِي وَأَنَا رَقِيبٌ عَلَى مَا فِي نَفْسِهِ..... تم میرے

بندے کے عمل نگہنے پر مامور ہو اور میں اس کے دل سے باخبر ہوں،

إِنَّ عَبْدِي هَذَا لَمْ يَخْلُصْ لِي وَلَمْ يَخْلُصْ عَمَلُهُ فَأَجْعَلُهُ فِي سِجِّينَ..... میرا یہ

بندہ میرے لیے عمل کرنے میں تخلص نہیں تھا، لہذا اسے سِجِّين میں لے جاؤ،

وَيَصْعَلُونَ بِعَمَلِ الْعَبْدِ يَسْعَلُونَهُ وَيَحْضَرُونَهُ حَتَّى يَسْهَرُوا إِلَى حَيْثُ شَاءَ اللَّهُ

مِنْ سُلْطَانِهِ..... اسی طرح فرشتے ایک بندے کے عمل کو تھیر لور کم سمجھتے ہوئے لے جا رہے ہوں

گے یہاں تک کہ اللہ تعالیٰ جہاں چاہے گا وہاں پہنچ جائیں گے،

فِي رُحَى اللَّهِ إِلَيْهِمْ تو اللہ تعالیٰ ان کی طرف وحی فرمائے گا کہ:

أَنْتُمْ حَفِظْتُمْ عَلَيَّ عَمَلِي عَبْدِي وَأَنَا رَقِيبٌ عَلَيَّ مَا فِي نَفْسِهِ اے فرشتو! تم

میرے بندے کے عمل لکھنے پر مامور ہو اور میں اس کے دل سے باخبر ہوں،

إِنَّ عَبْدِي هَذَا أَخْلَصَ عَمَلَهُ فَأَكْتَبُوهُ فِي عِلِّيِّينَ میرا بندہ عمل کرنے میں مخلص

تھا، لہذا اسے علیین میں لے جاؤ۔

(الزهد، باب: ذم الرياء والعجب و غير ذلك، صفحه نمبر: 153، حدیث نمبر:

452)

اس حدیث شریف سے پتہ چلا کہ ایک شخص نیک اعمال کی کثرت کی وجہ سے اگر جنت کی طرف جا رہا ہو گا تو ریا کاری کی وجہ سے اسے جہنم میں ڈال دیا جائے گا اور اگر نیک اعمال کی کمی کی وجہ سے اسے جہنم کی طرف فرشتے لے جا رہے ہوں گے تو اس کے اخلاص اور للہیت کی وجہ سے اسے جنت میں داخل کر دیا جائے گا، لہذا نیک اعمال میں کثرت بھی ہونی چاہیے اور اخلاص و للہیت بھی، اور ریا کاری اور نمود و نمائش ہرگز مقصود نہیں ہونی چاہیے۔

ریا کاری کی تباہ کاری:

☆ حضرت عبداللہ بن عباس رضی اللہ عنہ روایت کرتے ہیں کہ نبی اکرم صلی اللہ علیہ

وسلم نے ارشاد فرمایا کہ:

إِنَّ فِي جَهَنَّمَ لَوَادٍ يُسَعِّدُ جَهَنَّمَ مِنْ ذَلِكَ الْوَادِي فِي كُلِّ يَوْمٍ أَرْبَعٌ مِائَةً مَرَّةً

..... بے شک جہنم میں ایک وادی ہے جس سے جہنم روزانہ چار سو مرتبہ پناہ مانگتی ہے،

أَعَدَّ ذَلِكَ الْوَادِيَّ لِلْمَرَاتِينِ مِنْ أُمَّةٍ مُحَمَّدٍ صَلَّى اللَّهُ عَلَيْهِ وَسَلَّمَ لِحَامِلِ

كِتَابِ اللَّهِ وَالْمُصْطَقِ فِي غَيْرِ ذَاتِ اللَّهِ وَلِلْحُجَّاجِ إِلَى بَيْتِ اللَّهِ وَاللَّخَارِجِ فِي

مَسِيلِ اللَّهِ

..... اللہ تعالیٰ نے یہ وادی امت محمدیہ کے ان ریا کاروں کے لیے تیار کی ہے جو قرآن پاک

کے حافظ، اللہ کے سوا کے لیے صدقہ کرنے والے، اللہ تعالیٰ کے گھر کے حاجی اور راہ خدا میں نکلنے

والے ہوں گے۔

(المعجم الكبير، باب العين، أحاديث عبد الله بن العباس، ج: 12، ص: 175، حديث

نمبر: 12835)

یعنی جہنم کی یہ وادی ان ریاکاروں کے لیے ہوگی جنہوں نے محض دکھاوے اور ریاکاری کے لیے قرآن مجید حفظ کیا، سجاوت کی، حج کیا اور جہاد کیا اور اللہ تعالیٰ کی خوشنودی مقصود نہ تھی، ان ریاکاروں سے جہنم کی وادی بھی پتہ مانگتی ہے۔

ریاکار جنت کی خوشبو نہیں پائے گا:

☆..... حضرت عبد اللہ بن عباس رضی اللہ عنہ روایت کرتے ہیں کہ رسول اکرم صلی اللہ

علیہ وسلم نے ارشاد فرمایا کہ:

رِيحُ الْجَنَّةِ تُوجَدُ مِنْ مَسِيرَةِ خَمْسِ مِائَةِ عَامٍ وَ لَا يَجِدُهَا مَنْ طَلَبَ الدُّنْيَا بِعَمَلِ الْآخِرَةِ..... جنت کی خوشبو پانچ سو برس کی مسافت سے سونگھی جاسکتی ہے مگر آخرت کے عمل سے دنیا طلب کرنے والے اسے نہ پائے گا۔

(كنز العمال، الكتاب الثالث في الأخلاق، الباب الثاني: في الأخلاق و الأفعال

الممنومة، الفصل الأول: في الأخلاق و الأفعال الممنومة على ترتيب حروف المعجم، ج:

3، ص: 474، حديث نمبر: 7492)

ریاکاری کا انجام بد:

☆..... حضرت جابر بن عبد اللہ رضی اللہ عنہ روایت کرتے ہیں کہ رسول اکرم صلی اللہ

علیہ وسلم نے ارشاد فرمایا کہ:

مَنْ يَسْمَعُ يَسْمَعُ اللَّهُ بِهِ وَ مَنْ يُرَائِي يُرَائِي اللَّهُ بِهِ وَ مَنْ كَانَ ذَا لِسَانٍ فِي الدُّنْيَا جَعَلَ اللَّهُ لَهُ لِسَانًا مِنْ نَارٍ يَوْمَ الْقِيَامَةِ.

ترجمہ: جو دکھاوے کے لیے عمل کرے گا اللہ تعالیٰ اسے رسوا کرے گا اور جو شہرت کے لیے عمل

کرے گا اللہ تعالیٰ اسے اس کے سبب عذاب دے گا اور دنیا میں جس کی دوزبانیں ہوگی اللہ تعالیٰ

قیامت کے دن آگ سے اس کی دوزبائیں بنا دے گا۔

(المعجم الکبیر، باب الجیم، جندب بن عبد اللہ البجلی، ج: 2، ص: 170، حدیث

نمبر: 1697)

قرب جنت سے جہنم کی طرف سفر:

☆..... حضرت عدی بن حاتم رضی اللہ عنہ روایت کرتے ہیں کہ رسول اکرم صلی اللہ علیہ

وسلم نے ارشاد فرمایا:

يَوْمَ يَوْمِ الْقِيَامَةِ يَنَاسُ مِنَ النَّاسِ إِلَى الْجَنَّةِ حَتَّى إِذَا دَنَوْا مِنْهَا وَاسْتَشَقُّوا
رِيحَهَا وَنَظَرُوا إِلَى قُصُورِهَا وَ مَا أَعَدَّ اللَّهُ لِأَهْلِهَا فِيهَا قیامت کے دن کچھ لوگوں
کو جنت میں جانے کا حکم ہوگا جب وہ جنت کے قریب پہنچ جائیں گے اور اس کے محلات اور
جنتیوں کے لیے اللہ تعالیٰ کی تیار کردہ نعمتوں کو دیکھ لیں گے تو:

نُودُوا أَنْ أَصْرِفُوهُمْ عَنْهَا لَا نَصِيبَ لَهُمْ فِيهَا ندادی جائے گی کہ انہیں لوٹادو،
کیونکہ ان کا جنت میں کوئی حصہ نہیں ہے،

تو وہ ایسی حسرت لیکر لوٹیں گے جیسی اولین و آخرین نے نہ پائی ہوگی، پھر عرض کریں گے کہ:
يَا رَبَّنَا! لَوْ أَدْخَلْتَنَا النَّارَ قَبْلَ أَنْ تَرِينَا مَا رَأَيْنَا مِنْ ثَوَابِكَ وَ مَا أَعَدَدْتَ فِيهَا
لَأَوْلِيَانِكَ كَانَ أَهْوَنَ عَلَيْنَا اے ہمارے رب! اگر تو ہم کو اپنا ثواب اور جو کچھ تو نے
اپنے بندوں کے لیے تیار کیا ہے، یہ سب کچھ دکھانے سے پہلے ہی جہنم میں داخل کر دیتا تو اس میں
ہمارے لیے آسانی تھی،

تو اللہ تعالیٰ ارشاد فرمائے گا کہ:

ذَٰكَ أَرَدْتُ بِكُمْ كُنْتُمْ إِذَا خَلَوْتُمْ بَارِزْتُمُونِي بِالْعِظَائِمِ فَإِذَا لَقِيتُمُ النَّاسَ
لَقِيتُمُوهُمْ مُخْتَبِينَ تَرَاوُونَ النَّاسَ بِخِلَافِ مَا تَعْطُونِي مِنْ قُلُوبِكُمْ هَبْتُمُ النَّاسَ وَ لَمْ
تُهَابُونِي وَ أَجَلَلْتُمُ النَّاسَ وَ لَمْ تُجَلُّونِي وَ تَرَكْتُمُ النَّاسَ وَ لَمْ تَتْرُكُوا إِلَيَّ فَالْيَوْمَ
أَذِيقُكُمْ إِلَيَّ الْعَذَابَ مَعَ مَا حَرَمْتُمْكَ مِنَ الثَّوَابِ میں نے ارادہ سے تمہارے ساتھ

ایسا کیا ہے، جب تم تنہائی میں ہوتے ہو تو میرے ساتھ اعلان جنگ کرتے ہو اور جب لوگوں کے سامنے ہوتے ہو تو میری بارگاہ میں دو غلے پن سے حاضر ہوتے ہو نیز لوگوں کے دکھاوے کے لیے عمل کرتے ہو جب کہ تمہارے دلوں میں میری خاطر اس سے برعکس صورت ہوتی ہے، لوگوں سے محبت کرتے ہو جبکہ مجھ سے محبت نہیں کرتے، لوگوں کی عزت کرتے ہو جبکہ میری عزت نہیں کرتے، لوگوں کے لیے عمل چھوڑ دیتے ہو مگر میرے لیے برائی نہیں چھوڑتے، آج میں تمہیں اپنے ثواب سے محروم کرنے کے ساتھ ساتھ اپنے عذاب کا مزہ بھی چکھاؤں گا۔

(المعجم الاوسط، من اسمہ محمد، ج: 5، ص: 335، حدیث نمبر: 5478)

قرآن مجید کی نصوص قطعہ اور احادیث مقدسہ میں جس قدر ریاکاری کی مذمت آئی ہے اس سے اس کی حرمت میں کسی قسم کا کوئی شک نہیں رہا اور آئمہ کرام رحمہم اللہ تعالیٰ کے اقوال بھی ریاکاری کی مذمت اور حرمت میں متفق ہیں اور ریاکاری کے گناہ کبیرہ ہونے پر امت کا اجماع ہے، ہر دور کے صالحین نے اس سے سخت نفرت اور بے زاری کا اظہار کیا ہے۔

اللہ تعالیٰ اپنے پیارے اور مقبول بندوں کے طفیل ہمیں ریا کی حقیقت سے آگاہی عطا کرے اور اس کے علاج اور دل کی پاکیزگی کی ہمیں توفیق نصیب فرمائے۔

ریاکاری کی پہچان اور اس کی مختلف صورتیں:

اصحاب علم و فضل، ماہرین اخلاقیات نے ریاکاری کی پہچان کے درج ذیل طریقے ذکر کیے ہیں:

☆..... 1: **ریا بالاحوال** (ظاہری حالات دیکھ کر ریاکاری کی پہچان):

اس کی پہچان کا طریقہ یہ ہے کہ کسی کا اپنے جسم پر تھکن ظاہر کرنا، پراگندہ بال اور گھٹیا شکل کا اظہار، غم کی کثرت، غذا کی قلت اور اہم کام میں مشغول ہونے کی وجہ سے اپنے آپ پر توجہ نہ دینے اور لگاتار روزوں اور شب بیداریوں، دنیا والوں سے بے رغبتی اور عبادت میں خوب کوشش کا وہم پیدا کرنے کے لیے پست آواز میں بولنا اور آنکھیں بند رکھنا۔

بزرگان دین رحمہم اللہ تعالیٰ نے ایسے ریاکاری اور طمع سازی کرنے والے لوگوں کے بارے میں فرمایا کہ یہ ذلیل اور رسوا لوگ کیا جانیں کہ اس وقت وہ بھتہ خوروں اور ڈاکوؤں سے بھی بدتر ہوتے ہیں

کیونکہ ڈاکو اپنے گناہوں کے معترف ہیں اور ان ریاکاروں کی طرح اپنی دینداری پر تکبر اور غرور نہیں کرتے، جبکہ یہ بد بخت اور ذلیل لوگ گناہ بھی کرتے ہیں اور اس پر دلیری بھی دکھاتے ہیں۔

☆.....2: **ریا بالاقوال** (باتوں سے ریاکاری کی پہچان):

باتوں کے ذریعے ریاکاری کی پہچان کے بے شمار طریقے ہیں جن کو شمار نہیں کیا جاسکتا، کسی کا وعظ و نصیحت اور سنتوں کو زبانی یاد کرنے کا اظہار کرنا بھی ریاکاری ہے، نیز مشائخ سے ملاقات اور علوم کی پختگی کا اظہار کرتے رہنا بھی ریاکاری کی قسم شمار کی گئی ہے۔

☆.....3: **ریا بالاعمال** (اعمال و افعال کے ذریعے ریاکاری کی پہچان):

ارکان نماز کو طویل کرنا اور انہیں عمدگی سے ادا کرنا اور ان میں خشوع و خضوع ظاہر کرنا، اسی طرح روزہ، تلاوت قرآن مجید وغیرہ و دیگر عبادات میں ریاکاری سے کام لینا۔

قبلہ حضرت ثانی صاحب رحمہ اللہ اور ریاکار تہجد گزار

اور حاجی کی پہچان:

قبلہ مرشدی و سیدی، فخر المشائخ حضرت علامہ پیر سید محمد مظہر قیوم شاہ صاحب مشہدی نور اللہ مرقدہ فرمایا کرتے تھے کہ کچھ تہجد گزار ریاکاری کا اظہار اس طریقے سے بھی کرتے ہیں کہ صبح اپنی گلی محلے والوں سے پوچھا کہ رات خیریت تو تھی؟، کتے بھونک رہے تھے اور بہت شور تھا۔ جبکہ اس سوال سے مقصد یہ ہوتا ہے کہ لوگ پوچھیں گے کس وقت کتے بھونک رہے تھے؟، تو وہ جواب میں کہوں گا کہ جب میں تہجد پڑھنے کے لیے اٹھا تو کتوں کے بھونکنے کی آوازیں آرہی تھیں، اور یوں ہی حاجی صاحب مجلس میں بیٹھے ہوئے اپنے حج بیت اللہ شریف کے اظہار کے لیے حرمین شریفین کے مقامات مقدسہ میں سے کسی مقام کا آنکھوں دیکھا حال بیان کرنے لگتے ہیں تاکہ لوگ سمجھیں کہ یہ حاجی صاحب ہیں۔

اس طرح بے شمار ریاکاری کے اظہار کے طریقے اپنائے جاتے ہیں، جن کا پہچانا مشکل ہوتا ہے اور پہچانا تو مزید مشکل ہے۔

☆.....3: **ریا بالاصحاب** (دوستوں کے ذریعے ریاکاری کا اظہار):

دوستوں اور ملاقات کے لیے آنے والوں کے ذریعے بھی ریاکاری ہو سکتی ہے، جیسے کوئی کسی عالم دین، نیک صالح بندے سے اپنے ہاں آنے کی تمنا ظاہر کرے اور لوگوں کو بتاتا پھرے کہ میں نے فلاں بزرگ سے ملاقات کی ہے اور مقصد یہ ہو کہ لوگ اس کی تعریف کریں گے اور اسے شہرت حاصل ہوگی۔

الغرض ریاکاری کی پہچان کے یہ مذکورہ بالا طریقے ہیں، ان میں اس بات کو ضرور مد نظر رکھا جائے کہ نیک کاموں میں اگر نیت درست ہو تو انتہائی مبارک ہے، یہ جو مذمت کی گئی ہے صرف ان نیک کاموں کی ہے جن کی ادائیگی کے وقت نیت درست نہیں، اور بعد میں لوگوں کے سامنے ان نیک کاموں یا باتوں کے تذکرے میں بھی نیت درست نہیں ایسی ریاکاری محض فراڈ اور دھوکا ہے۔

اچھا لباس پہننا ریاکاری نہیں:

یہ بات بھی ذہن نشین رہے کہ اچھا لباس پہننا، بننا اور سنورنا ریاکاری نہیں ہے بلکہ اگر سنت سمجھ کر کیا جائے تو عبادت کا درجہ رکھتا ہے، اور بندے کو اجر و ثواب بھی ملتا ہے، جیسا کہ حضرت سیدہ عائشہ صدیقہ رضی اللہ عنہا روایت کرتی ہیں کہ ایک دن نبی اکرم صلی اللہ علیہ وسلم نے صحابہ کرام رضی اللہ عنہم کے پاس جانے کا ارادہ فرمایا تو آپ نے پانی کے مٹکے میں دیکھ کر اپنے عمامہ اور بالوں کو درست فرمایا، تو میں نے عرض کی کہ:

أَوْ تَفْعَلُ ذَلِكَ کیا آپ بھی ایسا کرتے ہیں؟

تو رسول اکرم صلی اللہ علیہ وسلم نے ارشاد فرمایا کہ:

نَعَمْ، إِنَّ اللَّهَ تَعَالَى يُحِبُّ مِنَ الْعَبْدِ أَنْ يَتَزَيَّنَ لِأَخْوَانِهِ إِذَا خَرَجَ إِلَيْهِمْ ہاں!

بے شک اللہ تعالیٰ بندے کا اپنے بھائیوں کے پاس جاتے وقت بننے سنورنے کو پسند فرماتا ہے۔

(احیاء علوم الدین، کتاب ذم الجاہ و الریاء، بیان حقیقۃ الریاء، ج: 3، ص: 300)

ریا کے مختلف چار درجات:

برائی اور فحش کے اعتبار سے ریا کے مختلف درجات ہیں:

ایمان میں ریا:

1..... ریا کا سب سے بدترین درجہ ایمان میں ریا کا ہے جو ظاہر میں مسلمان اور باطن میں کفریہ عقائد و نظریات کے حامل ہوتے ہیں اور جنہیں منافقین کہا جاتا ہے، جن کی خدمت اللہ تعالیٰ نے قرآن مجید میں متعدد مقامات پر فرمائی ہے، جیسا کہ اللہ تعالیٰ قرآن مجید میں ارشاد فرماتا ہے کہ:

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ بے شک منافقین دوزخ کے سب سے نچلے طبقے میں ہیں۔

(القرآن الکریم، سورۃ النساء، سورت نمبر: 4، آیت نمبر: 145)

فرض عبادات میں ریا:

2..... فرض عبادات میں ریا کاری کرنے والوں کا مرتبہ ان کے بعد ہے، جیسے کوئی شخص تنہائی میں عبادت چھوڑنے کی عادت بنائے اور لوگوں کے سامنے خدمت کے خوف سے ادا کر لیا کرے، اللہ تعالیٰ کے نزدیک اس کا گناہ بہت سخت ہے کیونکہ یہ عمل جہالت کی انتہاء کا پتہ دیتا ہے اور نافرمانی کے سب سے بڑے درجے کی طرف لے جاتا ہے۔

نقلی عبادات میں ریا:

3..... نقلی عبادات میں ریا کاری کرنے والوں کا درجہ فرض عبادات میں ریا کاری کرنے والوں کے درجے کے بعد ہے۔

عمل جتانے میں ریا:

4..... اس کے بعد اپنی عبادات میں عمدہ اوصاف کے ذریعے ریا کاری میں مبتلا لوگوں کا درجہ ہے جیسے نماز اچھی طرح ادا کرنا اور لوگوں کے سامنے تمام ارکان کامل طور پر ادا کرنا لیکن تنہائی میں نماز کی ادائیگی کامل طور پر نہ کرنا، یہ درست نہیں کیونکہ اس میں مخلوق کو خالق پر مقدم کرنا پایا جا رہا

ہے اور ریا کاری ہے جو کہ گناہ ہے۔

ریا کاروں کے چند درجات:

ریا کاری کے باعث ریا کاروں کے بھی چند درجات ہیں:

☆..... انسان نیکی و تقویٰ کے ذریعے حکمرانی اور اعلیٰ منصب حاصل کرے تاکہ اس کے

پاس امانتیں رکھی جائیں یا اسے زکوٰۃ و صدقات پر مقرر کیا جائے اور وہ ان تمام امور میں خیانت کا قصد کرے، اللہ تعالیٰ کے ہاں ایسے ریا کار بہت برے ہیں جنہوں نے نیکی و عبادت کو معصیت و فسق تک پہنچنے کا ذریعہ بنایا ہے اور ان کا انجام کاراںتہائی برا ہے۔

☆..... وہ شخص بھی ریا کار ہے جسے گناہ یا خیانت کی تہمت لگائی جائے تو وہ اس تہمت کو

دور کرنے کے لیے اطاعت اور صدقہ کا اظہار کرے۔

☆..... حصول مال یا حصول نکاح کی نیت سے عبادت کرنے والا بھی ریا کار ہے۔

یہ سب لوگ اللہ تعالیٰ کی ناراضگی اور غضب کے حقدار ہیں اور یہ بات سخت ہلاک کرنے والی ہے۔

ریا کی اقسام:

بزرگان دین رحمہم اللہ تعالیٰ نے ریا کی دو بنیادی اقسام ذکر کی ہیں:

☆: ریا جلی، ☆: ریا خفی،

ریا جلی:

ریا جلی سے مراد وہ ریا ہے جو عمل پر ابھارے اور اس کا باعث بنے جبکہ خفی ریا سے مراد وہ ریا

ہے جو عمل پر تو نہ ابھارے البتہ مشقت میں کمی کر دے جیسے ایک شخص روزانہ نماز تہجد ادا کرنے کا

عادی ہو لیکن اس طرح کہ وہ نماز اس پر گراں گزرتی ہو مگر جب کوئی شخص اس کی تہجد پر مطلع ہو جائے

تو اب اس کی چستی میں اضافہ ہو جائے اور اس پر وہ گراں بھی نہ گزرے اور اس سے بھی زیادہ خفی

ریا وہ ہے جو نہ تو آسانی مہیا کر سکے اور نہ ہی کسی تخفیف کا باعث بنے، اس کے باوجود وہ ریا کاری

میں اس طرح مبتلا ہو جائے جیسے پتھر میں آگ پوشیدہ ہوتی ہے، اس ریا کو پہچاننے کی علامت یہ

ہے کہ لوگوں کا اس کی عبادت و اطاعت پر مطلع ہونا اس کو خوش کر دے اور یہ خوشی خفی ریا پر دلالت

کرتی ہے کیونکہ اگر دل لوگوں کی طرف متوجہ نہ ہوتا تو وہ اپنی عبادت پر ان کے آگاہ ہونے سے خوشی کا اظہار نہ کرتا اور اس قسم کی ریا میں وہ کسی ایسے سبب کو تلاش کرتا ہے جو لوگوں کے آگاہ ہونے کے باعث بنے خواہ وہ سبب اشارہ ہو یا آہستہ آواز میں باتیں کرنا ہو یا ہونٹوں کو خشک رکھنا یا لمبی تہجد گزاری پر دلالت کرنے والی انگڑائیوں اور جمائیوں کے غلبہ کا اظہار ہو۔

ریا خفی:

خفی ریا یہ ہے کہ نہ تو لوگوں کے آگاہ ہونے کی خواہش ہو اور نہ ہی عبادت ظاہر ہونے پر خوشی ہو، البتہ اس بات پر خوشی ہو کہ ملاقات کے وقت سلام کرنے میں پہل کریں اور اسے خندہ پیشانی سے ملیں اور اس کی تعریف کریں اور اس کی ضروریات پوری کرنے میں جلدی کریں، خرید و فروخت میں اس کی رعایت کریں اور جب وہ ان کے پاس آئے تو وہ اس کے لیے جگہ چھوڑ دیں ان صورتوں میں ریا اس لیے سمجھی جائے گی کہ اس کا نفس گویا اس عبادت کے مقابلہ میں اپنا احترام چاہتا ہے۔ لہذا جب بھی مخلوق سے متعلق چیزوں میں اطاعت کا پایا جانا اس کے نہ پائے جانے کی طرح نہ ہو جائے تو بندہ نہ تو اللہ تعالیٰ کے علم پر قناعت کرتا ہے اور نہ ہی حیوٹی کی چال سے زیادہ خفی ریا کے شائبہ سے خالی ہو سکتا ہے اور رسول اکرم صلی اللہ علیہ وسلم نے ریا خفی کو شرک قرار دیا ہے، جیسا کہ حضرت محمود بن لبید رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

إِنَّ أَخْوَفَ مَا أَخَافُ عَلَيْكُمْ الشِّرْكَ الْأَصْغَرُ مجھے تم پر سب سے زیادہ خوف شرک اصغر کا ہے۔

صحابہ کرام رضی اللہ عنہم نے عرض کی کہ:

یا رسول اللہ صلی اللہ علیہ وسلم! شرک اصغر کیا ہے؟

تو نبی اکرم صلی اللہ علیہ وسلم نے ارشاد فرمایا:

الرِّيَاءُ، يَقُولُ اللَّهُ عَزَّ وَجَلَّ لَهُمْ يَوْمَ الْقِيَامَةِ إِذَا جُزِيَ النَّاسُ بِأَعْمَالِهِمْ اذْهَبُوا إِلَى الدِّينِ كُنْتُمْ تَرَاوُونَ فِي الدُّنْيَا فَانظُرُوا هَلْ تَجِدُونَ عِنْدَهُمْ جَزَاءً رِيَاءُ، اللَّهُ

تعالیٰ قیامت کے دن ان (ریا کاری کرنے والے) لوگوں سے ارشاد فرمائے گا، جب کہ لوگوں کو ان کے اعمال کی جزادی جارہی ہوگی، کہ تم (ریا کاری کرنے والو) ان کے پاس چلے جاؤ جن کے لیے تم دنیا میں ریا کاری کرتے تھے پس دیکھو کہ کیا تم ان کے ہاں کوئی جزا پاؤ گے؟

(مسند امام احمد بن حنبل، باقی مسند الأنصار، حدیث محمود بن لبید، ج: 5، ص:

428، حدیث نمبر: 23680)

ریا کاری چیونٹی کی چال سے بھی زیادہ پوشیدہ ہے:

حضرت عائشہ صدیقہ رضی اللہ عنہا روایت کرتی ہیں کہ رسول اکرم صلی اللہ علیہ وسلم نے ارشاد فرمایا کہ:

الشِّرْكُ أَخْفَى فِي أُمَّتِي مِنْ دَبِيبِ النَّمْلِ عَلَى الصَّفَا میری امت کا شرک
چیونٹی کے چکنی چٹان پر چلنے سے بھی زیادہ مخفی ہوگا۔

(مجمع الزوائد، کتاب الزهد، باب: منه من الرياء و خفائه، ج: 10، ص: 384، حدیث

نمبر: 17668)

اور یہ ریا کی وہ قسم ہے جس میں نفوس کی آفات اور دلوں کی مصیبت کی وجہ سے جاہل تو جاہل بڑے بڑے علماء بھی پھسل جاتے ہیں۔

ریا کاری اجر سے محروم کر دیتی ہے:

حضرت علی کرم اللہ وجہہ الکریم ارشاد فرماتے ہیں کہ اللہ تعالیٰ قیامت کے دن قاریوں سے ارشاد فرمائے گا کہ:

أَلَمْ يَكُنْ يُرَخِّصْ عَلَيْكُمْ السَّعْرُ أَلَمْ تَكُونُوا تَبْتَدُّونَ بِالسَّلَامِ أَلَمْ تَكُونُوا
تُقْضَى لَكُمْ الْحَوَائِجُ.

ترجمہ: کیا تمہیں سودا سستا نہیں جاتا تھا، کیا تمہیں سلام میں پہل نہیں کی جاتی تھی، کیا تمہاری حاجتیں پوری نہیں کی جاتی تھیں؟

اور ایک حدیث شریف میں ہے کہ:

لَا أُجْرَ لَكُمْ قَدْ اسْتَوْفَيْتُمْ أَجُورَكُمْ.

ترجمہ: (اللہ تعالیٰ ارشاد فرمائے گا کہ) تمہارے لیے کوئی اجر نہیں ہے کیونکہ تم نے اپنا اجر پورا پورا وصول کر لیا ہے۔

(احیاء علوم الدین، کتاب ذم الجاہ و الریاء، بیان الریاء الخفی، ج: 3، ص: 306)

لہذا مخلص آدمی ہمیشہ خفی ریاء سے ڈرتے ہیں اور جتنی کوشش اپنے گناہ چھپانے میں کرتے ہیں اس سے زیادہ اپنی نیکیوں کو پوشیدہ رکھنے کی کوشش کرتے ہیں کیونکہ وہ نیکیوں کو خالص کرنا چاہتے ہیں تاکہ اللہ تعالیٰ قیامت کے دن ان کی نیکیوں کو قبول فرمائے اور انہیں پورا پورا اجر و ثواب عطا فرمائے، یہ بات ذہن نشین رہے کہ کبھی بندہ یہ سوچ کر خوش ہوتا ہے کہ اللہ تعالیٰ نے جب دنیا میں اس کے گناہوں پر پردہ ڈال رکھا ہے اور اس کی نیکیوں کو ظاہر فرمایا ہے تو آخرت میں بھی اس کے ساتھ یہی سلوک فرمائے گا اور بندہ اس کو اللہ تعالیٰ کا خصوصی فضل و کرم شمار کر کے خوش ہو تو یہ خوشی ریاء نہیں بلکہ شکر الہی کی ایک صورت ہے کیونکہ یہ خوشی بندوں کی وجہ سے نہیں بلکہ اللہ تعالیٰ کے کرم اور نظر رحمت کی وجہ سے ہے۔

نیک عمل کا اظہار نیکی کی رغبت بھی پیدا کرتا ہے:

اگر کسی بندے کو لوگوں کی تعریف سے خوشی اس لیے ہو کہ میرے نیک اعمال پر مطلع ہونے والوں کو میری اقتداء میں رغبت حاصل ہوگی اور اس طرح مجھے دو گنا ثواب ملے گا، ایک ثواب تو اس بات کا ہوا کہ اس کی نیت میں عمل کو پوشیدہ رکھنا تھا اور دوسرا ثواب اس کے ظاہر ہونے کا ہوا اور لوگوں کا اس کی پیروی کرنے کا ہوا کیونکہ نفع کے آثار کا ظہور لذت بخشا ہے اور خوشی کا باعث ہوتا ہے۔

اسی طرح بندہ کبھی اس وجہ سے خوش ہوتا ہے کہ اللہ تعالیٰ نے اسے ایسے عمل کی توفیق دی ہے جس کی وجہ سے لوگ اس کی تعریف کر رہے ہیں اور اس کی وجہ سے اس سے محبت کرتے ہیں کیونکہ بعض ایسے بھی لوگ ہوتے ہیں جو عبادت گزار لوگوں کو دیکھ کر ان کا مذاق اڑاتے ہیں اور انہیں تکلیف پہنچاتے ہیں اس صورت میں اخلاص کی علامت یہ ہوگی کہ جس طرح اسے اپنی تعریف پر

خوشی ہو اسی طرح دوسروں کی تعریف بھی اس کے لیے باعث مسرت ہو۔

الغرض جب عمل ان تمام چیزوں سے پاک ہو اور اسے ظاہر کرنے میں کسی کی ایذا رسانی بھی نہ ہو تو اب اگر اس اظہار میں لوگوں کو اس عمل پر ابھارنے کی نیت ہوتا کہ وہ اس کی اقتداء و پیروی کرے اور اس شخص کا شمار ان علماء کرام میں ہوتا ہے کہ جن کی پیروی کرنے میں لوگ جلدی کرتے ہیں تو ایسی صورت میں عمل کو ظاہر کرنا افضل ہے کیونکہ اس سے لوگوں کو نفع پہنچتا ہے۔

اچھا طریقہ جاری کرنا اچھا، برا طریقہ جاری کرنا برا:

حضرت جریر بن عبد اللہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا کہ:

مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَ أَجْرُ مَنْ عَمِلَ بِهَا جس شخص

نے اسلام میں کوئی اچھا طریقہ جاری کیا تو نہ صرف اسے اچھے کام کا اجر ملے گا بلکہ قیامت تک اس پر عمل کرنے والوں کا اجر بھی اس کو ملے گا۔

وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا وَ وِزْرُ مَنْ عَمِلَ بِهَا

جس نے اسلام میں برا طریقہ نکالا تو نہ صرف اس کو برے کام کا گناہ ملے گا بلکہ قیامت تک اس پر عمل کرنے والوں کا گناہ بھی اس کو ملے گا۔

(صحیح مسلم، کتاب الزکاة، باب: الحث علی الصدقة، ج: 3، ص: 86، حدیث نمبر: 2398)

خشوع دل میں ہوتا ہے:

حضرت سیدنا عمر فاروق رضی اللہ عنہ نے ایک شخص کو اپنی گردن جھکائے پایا تو آپ رضی اللہ

عنہ نے ارشاد فرمایا کہ:

يَا صَاحِبَ الرِّقْبَةِ ارْذُقْ رِقْبَتَكَ لَيْسَ الْخُشُوعُ فِي الرِّقَابِ إِنَّمَا الْخُشُوعُ فِي

الْقُلُوبِ اے گردن نیچی رکھنے والے! اپنی گردن اوپر کر لے کیونکہ خشوع گردنوں میں نہیں

بلکہ دل میں ہوتا ہے۔

(احیاء علوم الدین، کتاب ذم الجاه و الرياء، بیان ذم الرياء، ج: 3، ص: 296)

ریا کاری کہاں پہنچا دیتی ہے:

حضرت عمر فاروق رضی اللہ عنہ سے ایک آدمی نے نماز فجر سے فراغت کے بعد لوگوں کو نصیحت کرنے کی اجازت چاہی تو آپ رضی اللہ عنہ نے اسے منع کیا، تو اس نے عرض کی کہ آپ رضی اللہ عنہ مجھے لوگوں کو وعظ کرنے سے روک رہے ہیں؟ تو حضرت عمر فاروق رضی اللہ عنہ نے ارشاد فرمایا کہ:

أَخْشَى أَنْ تَنْتَفِخَ حَتَّى تَبْلُغَ الشُّرْيَا مجھے خدشہ ہے کہ تم پھول کر آسمان تک نہ پہنچ جاؤ۔

(احیاء علوم الدین، کتاب ذم الجاہ و الریاء، بیان ترک الطاعات خوفا من الریاء و

دخول الآفات، ج: 3، ص: 296)

اس کا مطلب ہرگز یہ نہیں کہ وعظ و نصیحت، درس و تبلیغ اچھا کام نہیں بلکہ مطلب یہ ہے کہ ان نیک امور میں ریا کاری میں مبتلا ہونا خطرناک ہے اور جس عمل میں لوگوں کی طرف سے پروٹوکول اور فوائد زیادہ حاصل ہوتے ہیں، اکثر اس میں ریا زیادہ ہوتا ہے اور جس عمل میں لوگوں کی طرف سے منفعت کم ہو اس میں عام طور پر ریا بھی کم ہوتی ہے۔

حضرت حافظ الحدیث رحمہ اللہ کا ارشاد گرامی:**مدرس خطیب سے بڑا زاہد ہے:**

ہمارے مرشد و راہنما، غوث زمان حضرت حافظ الحدیث علامہ پیر سید محمد جلال الدین شاہ صاحب مشہدی رحمۃ اللہ علیہ فرمایا کرتے تھے کہ:

”وعظ میں ریا کا شائبہ 75 فیصد ہوتا ہے جبکہ تدریس میں ریا کا شائبہ 25 فیصد ہوتا ہے۔“

چونکہ آج معاشرے میں وعظ و تقریر میں لوگوں کی طرف سے پروٹوکول زیادہ ملتا ہے اور تدریس میں اس قدر عوام توجہ نہیں دیتی۔

اور آپ یہ بھی فرمایا کرتے تھے کہ علوم اسلامیہ و فنون عربیہ کی اخلاص اور محنت سے تدریس کرنے والا شخص بہت بڑا زاہد ہے اور مخلص عالم کی یہ نشانی ہے کہ جب اس سے اچھا کوئی واعظ یا اس سے زیادہ علم والا شخص ظاہر ہو جائے اور لوگ اسے زیادہ پسند کرنے لگیں تو وہ اس سے خوش ہو اور حسد نہ کرے، البتہ اس پر رشک کرنے میں کوئی حرج نہیں اور وہ مخلص عالم ہے جو اس بات کو بھی

پسند نہ کرے کہ راستوں میں لوگ اس کے پیچھے چلیں۔

ان مذکورہ اقوال و ارشادات سے معلوم ہوا کہ ریا سے بچنا مشکل بھی ہے اور ضروری بھی ہے کیونکہ ہر عقلمند یہ بات سمجھتا ہے کہ جس کام کا فائدہ نہ ہو وہ بے سود ہے تو جب ریا سے نیک عمل بھی ضائع ہو جاتا ہے تو کوئی عقلمند اچھا نہیں سمجھے گا کہ وہ ایک نیک عمل بڑی محنت اور مشقت سے کرے اور اسے اجر و ثواب حاصل نہ ہو، لہذا ہر ذی شعور کو اس مرض کا علاج بھی ڈھونڈنا چاہیے تاکہ اعمال صالحہ کو ریا کاری جیسی مہلک مرض سے بچایا جاسکے۔

ریا کاری کا علاج:

اہل علم و فضل نے کہا ہے کہ ریا کاری کا علاج دو قسم کی دواؤں سے ہو سکتا ہے:

☆.....: علمی دوا، ☆.....: عملی دوا۔

علمی دوا:

علمی دوا سے اس مرض کا علاج اس طرح کیا جاسکتا ہے کہ انسان یہ بات جان لے کہ ریا کاری بہت نقصان دہ اور دل کی اصلاح کھودینے والی، دنیا میں توفیق اور آخرت میں بلند درجات سے محروم کر دینے والی ہے اور آخرت میں سخت عذاب، شدید ناراضگی، ظاہری رسوائی اور ذلت کا باعث ہے کیونکہ جب ریا کار کو لوگوں کے سامنے بلا کر کہا جائے گا کہ اے فاجر!، اے دھوکے باز!، اے ریا کار! کیا تجھے حیا نہیں آئی جب تو نے اللہ تعالیٰ کی اطاعت و عبادت کے بدلے دنیا کا ساز و سامان خریدا اور تو نے بندوں کے دلوں پہ نظر رکھی، اللہ تعالیٰ کی نظر رحمت اور اس کی اطاعت کا مذاق اڑایا اور تو نے اللہ تعالیٰ سے بغض رکھا اور اس کے بندوں سے محبت کی، لوگوں کے لیے ایسی چیزوں سے آراستہ ہوا جو اللہ تعالیٰ کے نزدیک بری تھی اور تو نے اللہ تعالیٰ سے دوری اختیار کر کے لوگوں کی قربت پائی۔

لہذا ریا کاری سے بچنے کے لیے اس شعور کو فروغ دینے کی ضرورت ہے کہ ریا کاری آخرت میں رسوائی اور ذلت کا سبب بنے گی اور اس کی وجہ سے ریا کار جہنم میں ڈالا جائے گا، صرف اتنا ہی نہیں بلکہ اللہ تعالیٰ کی ناراضگی اور غضب کا مستحق ہوگا اور جو شخص اس بات کو بصیرت کی نگاہ سے

دیکھے گا لوگوں میں اس کی رغبت ختم ہوگی اور وہ سچائی کو قبول کرے گا۔

عملی دوا:

ریا کاری کی مرض کا علاج عملی طریقے سے یہ ہے کہ بندہ عبادت کو اس طرح چھپانے کی عادت ڈالے، جیسے اپنے گناہ کو چھپانے کی عادت ڈالتا ہے اور اس عمل پر مداومت اور ہمیشگی اختیار کرے تو اللہ تعالیٰ کے فضل سے اس مرض کا علاج ہو جائے گا۔

الغرض اسلاف رحمہم اللہ تعالیٰ کی ذکر کردہ ہدایات و تعایمات کی روشنی میں ریا کاری اور ریا کاروں کی مذمت کی ہے اور ریا کے درجات کو پہچاننے کے طریقے اور اس کے مہلک اور خطرناک نتائج ذکر کرنے کے ساتھ ساتھ اس مرض کی علمی و عملی دوا بھی ذکر کی ہے۔
اللہ تعالیٰ ہم سب کو ریا کاری سے محفوظ رہنے کی توفیق عطا فرمائے۔

تکبر و خود پسندی سے دل کی پاکیزگی

☆..... قرآن مجید کی روشنی میں تکبر کی مذمت

☆..... احادیث مقدسہ کی روشنی میں تکبر کی مذمت

☆: تکبر والا جنت میں داخل نہیں ہوگا

☆: تکبر کا نقصان

☆: اللہ تعالیٰ تین بندوں سے قیامت میں کلام نہیں کرے گا

☆: بڑائی بندے کو زیب نہیں دیتی

☆: تین چیزیں نجات دیتی ہیں اور تین ہلاک کرتی ہیں

☆: سب سے زیادہ خطرناک چیز خود پسندی ہے

☆: عاجزی کرنے والے لوگوں کی نظر میں عظیم اور تکبر کرنے والا حقیر

☆: تکبر کرنے والے کا عبرتناک انجام

☆: تکبر ستر سال کے عمل کو ضائع کر دیتا ہے

☆: تکبر ایک بری خصلت

☆: تکبر، حضور صلی اللہ علیہ وعلیٰ آلہ وسلم سے دور کر دے گا

☆: تکبر سے شکل بگڑ جاتی ہے

تکبر اور خود پسندی سے دل کی پاکیزگی:

تکبر اور خود پسندی اخلاقی اور معاشرتی حیثیت سے بہت خطرناک اور مذموم حرکت ہے، جس سے اخلاق و معاشرت بری طرح متاثر ہوتی ہے اور اس کے قابل مذمت ہونے کا اندازہ اس بات سے لگایا جاسکتا ہے کہ دنیا میں سب سے پہلے تکبر اور خود پسندی جیسی بد اخلاقی کا ظہور شیطان سے ہوا اور اس نے حضرت آدم علیہ السلام کے مقابلے میں اپنے آپ کو بالاتر سمجھا اور حضرت آدم علیہ السلام کو کمتر گردانا اور پکارا ٹھا کہ:

أَنَا خَيْرٌ مِّنْهُ میں اس سے بہتر ہوں،

وہ مٹی سے بنا ہے اور میں آگ سے بنا ہوں۔

اللہ تعالیٰ نے شیطان کو تکبر اور خود پسندی کی وجہ سے لعنتی اور مردود قرار دیا اور ارشاد فرمایا کہ:

فَاهْبِطْ مِنْهَا لَمَّا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ مِنَ الصَّاغِرِينَ
تو یہاں سے اتر جا تجھے نہیں پہنچتا کہ یہاں رہ کر غرور کرے، نکل تو ذلت والوں میں سے ہے۔

(القرآن الکریم، سورۃ الاعراف، سورت نمبر: 7، آیت نمبر: 12)

اس مذکورہ آیت مقدسہ سے معلوم ہوا کہ تکبر اور خود پسندی کا موجد ابلیس لعین ہے اور اس کی

سزا دنیا و آخرت میں ذلت و رسوائی ہی ہے اور جو شخص تکبر کرے گا وہ معاشرے میں قابل نفرت ہو

گا اور اللہ تعالیٰ کے قرب اور رحمت سے محروم ہوگا اور بارگاہ خداوندی سے مردود قرار پائے گا۔

لہذا مسلمانوں کو چاہئے کہ اپنے قلوب و نفوس کو اس ناپاک اور مذموم عمل سے پاک اور محفوظ رکھیں۔

اس بد اخلاقی کی قرآن و سنت کی روشنی میں مذمت ذکر کی جاتی ہے اور اس کے اسباب و

نقصانات اور علاج اور تدارک کی ممکنہ کوشش اور حل ذکر کیا جاتا ہے تاکہ اس کے خطرناک اور مہلک

اثرات و نتائج سے معاشرے کو محفوظ بنایا جاسکتا ہے۔

قرآن مجید کی روشنی میں تکبر کی مذمت:

اللہ تعالیٰ نے قرآن مجید میں کئی مقامات پر تکبر اور خود پسندی کی مذمت کی ہے اور اس کے

ساتھ ساتھ تکبر کرنے والوں کی بھی مذمت کی ہے اور ارشاد فرمایا ہے کہ:

1.....: إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا بے شک اللہ تعالیٰ نہیں

محبت فرماتا کسی اترانے والے بڑائی مارنے والے سے۔

(القرآن الکریم، سورۃ النساء، سورت نمبر: 4، آیت نمبر: 36)

2.....: إِنَّهُ لَا يُحِبُّ الْمُسْتَكْبِرِينَ بے شک وہ مغروروں کو پسند نہیں فرماتا۔

(القرآن الکریم، سورۃ النحل، سورت نمبر: 16، آیت نمبر: 23)

اور تکبر کرنے والوں کے دل اس قدر گندے ہو چکے ہیں کہ اللہ تعالیٰ نے انہیں ناقابل ہدایت

قرار دیتے ہوئے ان پر مہر لگا دی ہے، جیسا کہ اللہ تعالیٰ قرآن مجید میں ارشاد فرماتا ہے کہ:

3.....: كَذَلِكَ يَطْبَعُ اللَّهُ عَلَى كُلِّ قَلْبٍ مُّتَكَبِّرٍ جَبَّارٍ اللہ یوں ہی منکر

سرکش کے دل پہ مہر لگا دیتا ہے۔

(القرآن الکریم، سورۃ غافر، سورت نمبر: 40، آیت نمبر: 35)

اور تکبر کی وجہ سے اللہ تعالیٰ نے انہیں جہنم میں ٹھکانے کی دھمکی دی ہے، جیسا کہ قرآن مجید

میں اللہ تعالیٰ ارشاد فرماتا ہے کہ:

4.....: أَلَيْسَ فِي جَهَنَّمَ مَثْوًى لِّلْمُتَكَبِّرِينَ کیا تکبر کرنے والوں کا ٹھکانہ جہنم

نہیں ہے؟

(القرآن الکریم، سورۃ الزمر، سورت نمبر: 39، آیت نمبر: 60)

جب تکبر اور خود پسندی کا نشہ بڑھتا ہے تو انسان اپنے خالق و رازق کو بھول جاتا ہے اور اس

کے آگے سر نیاز جھکانے سے بھی باز رہتا ہے اور عبادت خداوندی سے تکبر کرتے ہوئے دور رہتا

ہے اور حق کو قبول نہ کرنے کی وجہ سے ذلیل و خوار ہو کر جہنم کا حقدار بنتا ہے، جیسا کہ اللہ تعالیٰ قرآن

مجید میں ارشاد فرماتا ہے کہ:

5.....: إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ

بے شک وہ جو میری عبادت سے تکبر کرتے ہیں عنقریب جہنم میں ذلیل ہو کر جائیں گے۔

(القرآن الکریم، سورۃ غافر، سورت نمبر: 40، آیت نمبر: 60)

اور اللہ تعالیٰ دوسرے مقام پر ارشاد فرماتا ہے کہ:

6..... لَقَدْ اسْتَكْبَرُوا وَ عَتَوْا عُنُقًا كَبِيرًا اپنے جی میں بہت تکبر کرتے ہیں

اور شرارت میں بہت سرچڑھ رہے ہیں۔

(القرآن الکریم، سورۃ الفرقان، سورت نمبر: 25، آیت نمبر: 21)

اور تکبر کرنے والے کی نامرادی کا ذکر کرتے ہوئے اللہ تعالیٰ قرآن مجید میں ارشاد فرماتا ہے کہ:

7..... وَ اسْتَفْتَحُوا وَ خَابَ كُلُّ جَبَّارٍ عَنِيدٍ اور انہوں نے فیصلہ مانگا اور ہر

سرکش ہٹ دھرم نامراد ہوا۔

(القرآن الکریم، سورۃ ابراہیم، سورت نمبر: 14، آیت نمبر: 15)

تکبر اور خود پسندی نے جس طرح لوگوں کو اللہ تعالیٰ کی عبادت اور بندگی سے محروم رکھا ایسے

ہی اللہ تعالیٰ کے انبیاء و رسل علیہم السلام کی نبوت و رسالت کے اقرار سے دور رکھا، جیسا کہ اللہ

تعالیٰ قرآن مجید میں ارشاد فرماتا ہے کہ:

8..... فَاسْتَكْبَرُوا وَ كَانُوا قَوْمًا عَالِينَ تو انہوں نے غرور کیا اور وہ لوگ غلبہ

پائے ہوئے تھے۔

(القرآن الکریم، سورۃ المؤمنون، سورت نمبر: 23، آیت نمبر: 46)

اسی تکبر کی بناء پر وہ نبیوں اور رسولوں کی اطاعت کرنا پسند نہیں کرتے تھے، جیسا کہ اللہ تعالیٰ

قرآن مجید میں ارشاد فرماتا ہے کہ:

9..... فَقَالَ الْمَلَأُ الْاَلِدِينَ كَفَرُوا مِنْ قَوْمِهِ مَا نَرَاكَ اِلَّا بَشَرًا مِثْلَنَا وَ مَا

نَرَاكَ اَتْبَعَكَ اِلَّا الْاَلِدِينَ هُمْ اَرَادْنَا بَادِيَ الرَّايِ وَ مَا نَرِي لَكُمْ عَلَيْنَا مِنْ فَضْلٍ بَلْ

نَظَنُّكُمْ كَاذِبِينَ تو اس کی قوم کے سردار جو کافر ہوئے تھے بولے: ہم تو تمہیں اپنے ہی جیسا

آدمی دیکھتے ہیں اور ہم نہیں دیکھتے کہ تمہاری پیروی کسی نے کی ہو مگر ہمارے کینوں نے سرسری نظر

سے اور ہم تمہیں اپنے اوپر کوئی بڑائی نہیں پاتے بلکہ ہم تمہیں جھوٹا خیال کرتے ہیں۔

(القرآن الکریم، سورۃ ہود، سورت نمبر: 11، آیت نمبر: 27)

اس آیت مبارکہ سے معلوم ہوا کہ انبیاء کرام علیہم السلام کی دعوت قبول کرنے سے انکار محض اس لیے تھا کہ کفار انہیں صرف اپنے جیسا تصور کرتے اور ان کی فضیلت و عظمت کا انکار کرتے اور اپنے آپ کو بڑا سمجھتے اور تکبر کرتے تھے اور اسی تکبر اور خود پسندی کی وجہ سے قوم کے مذہبی، سیاسی و ذریعے انبیاء و رسل علیہم السلام کی اطاعت اور پیروی کرنے سے گریز کرتے تھے۔

اللہ تعالیٰ نے قرآن مجید میں اسی لیے بڑی شدت کے ساتھ تکبر و خود پسندی اور تکبر کرنے والوں کی بھرپور مذمت فرمائی ہے اور انہیں متکبر، جبار، مختال، علید، فخور، سرکش، ہٹ دھرم، ذلیل و خوار اور جہنم میں داخل ہونے والے کہا گیا ہے اور ان آیات مقدسہ کی روشنی سے ہمیں بھی سبق حاصل کرنا چاہیے اور ہمیں عاجزی و انکساری کو اپنا شیوہ بنانا چاہئے۔

احادیث مقدسہ کی روشنی میں تکبر کی مذمت:

نبی کریم صلی اللہ علیہ وآلہ وسلم نے تکبر اور خود پسندی کو ناپسند فرمایا اور تکبر کرنے والوں کی مذمت بیان فرمائی، جیسا کہ درج ذیل چند احادیث مقدسہ سے واضح ہوگا کہ آپ صلی اللہ علیہ وآلہ وسلم نے تکبر اور خود پسندی سے نفوس کی پاکیزگی اور قلوب کی تطہیر کا کس قدر اہتمام فرمایا ہے۔

تکبر والا جنت میں داخل نہیں ہوگا:

☆..... حضرت عبداللہ بن مسعود رضی اللہ عنہ روایت کرتے ہیں کہ رسول اکرم صلی اللہ

علیہ وسلم نے ارشاد فرمایا کہ:

لَا يَدْخُلُ النَّارَ أَحَدٌ فِي قَلْبِهِ مِثْقَالُ حَبَّةِ خَرْدَلٍ مِّنْ إِيمَانٍ وہ شخص جہنم میں

داخل نہ ہوگا جس کے دل میں رائی کے دانہ کے برابر ایمان ہوگا،

وَلَا يَدْخُلُ الْجَنَّةَ أَحَدٌ فِي قَلْبِهِ مِثْقَالُ حَبَّةِ خَرْدَلٍ مِّنْ كِبْرِيَاءٍ اور وہ شخص

جنت میں داخل نہ ہوگا جس کے دل میں رائی کے دانہ کے برابر تکبر ہوگا۔

(صحیح مسلم، کتاب الایمان، باب: تحریم الکبر و بیانہ، ج: 1، ص: 65، حدیث

نمبر: 276)

اس حدیث شریف میں رسول اللہ صلی اللہ علیہ وآلہ وسلم نے جو یہ ارشاد فرمایا کہ ”جس کے دل

میں رائی کے دانہ کے برابر ایمان ہوگا وہ جہنم میں داخل نہیں ہوگا“ اس کا مطلب یہ ہے کہ وہ جہنم میں ہمیشہ رہنے کے لیے داخل نہیں ہوگا کیونکہ نور ایمان کی وجہ سے بالآخر جنت میں ہی جائے گا۔ اور آپ صلی اللہ علیہ وآلہ وسلم کے اس ارشاد گرامی کے چند مطالب و معانی ہو سکتے ہیں کہ ”جس کے دل میں رائی کے دانہ کے برابر تکبر و غرور ہو وہ جنت میں داخل نہیں ہوگا“:

☆: یہاں ایک مطلب یہ ہے کہ اللہ تبارک و تعالیٰ اور اس کے رسول صلی اللہ علیہ وآلہ وسلم کے سامنے تکبر اور غرور کرنا (نعوذ باللہ من ذلک) یہ غرور کفر ہے، لہذا یہ غرور کرنے والا جنت میں ہرگز داخل نہیں ہوگا۔

☆: دوسرا مطلب یہ ہے کہ جس کے دل میں رائی برابر غرور و تکبر ہوگا وہ جنت میں پہلے داخل نہیں ہوگا، جہنم میں جزا و سزا لینے کے بعد جنت میں داخل ہوگا۔

☆: تیسرا مطلب یہ ہے کہ جس کے دل میں رائی کے دانے برابر بھی غرور ہوگا وہ غرور لے کر جنت میں داخل نہیں ہوگا، اللہ تعالیٰ پہلے اس کے دل سے تکبر و غرور دور فرمائے گا پھر اسے جنت میں داخل فرمائے گا۔

(مرآة المناجیح، کتاب الآداب، باب الغضب و الکبر، الفصل الاول، ج: 6، ص: 657)

حجۃ الاسلام حضرت امام غزالی رحمۃ اللہ علیہ نے اس حدیث کا یہ فلسفہ بیان کیا ہے کہ مسلمانوں کے جو مخصوص اخلاق ہیں وہی جنت کا دروازہ ہیں اور تکبر و غرور ان تمام دروازوں کو بند کر دیتا ہے، اس لیے جس شخص کے دل میں ذرہ بھر بھی غرور ہوگا وہ جنت میں داخل نہیں ہوگا اور دنیا کی طرح آخرت میں بھی مسلمانوں سے الگ تھلگ رہے گا۔

تکبر کا نقصان:

☆:..... حضرت عبداللہ بن مسعود رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِّنْ كِبْرٍ جس کے دل میں ذرہ بھر غرور ہوگا وہ جنت میں داخل نہ ہوگا،

تو ایک شخص نے عرض کیا کہ ایک شخص یہ پسند کرتا ہے کہ اس کے کپڑے اچھے ہوں اور اس کا جوتا اچھا ہو؟

تو آپ صلی اللہ علیہ وآلہ وسلم نے ارشاد فرمایا کہ:

إِنَّ اللَّهَ جَمِيلٌ يُحِبُّ الْجَمَالَ، الْكِبْرُ بَطْرُ الْحَقِّ وَ غَمَطُ النَّاسِ بے شک

اللہ تعالیٰ جمیل ہے اور وہ خوبصورتی اور جمال کو پسند فرماتا ہے، تکبر اور غرور یہ ہے کہ حق کو جھٹلانا اور لوگوں کو ذلیل سمجھنا

(صحیح مسلم، کتاب الایمان، باب: تحریم الکبر و بیانہ، ج: 1، ص: 65، حدیث

نمبر: 275)

اس روایت میں سائل نے یہ سمجھا کہ شاید اچھا لباس اور اچھا جوتا بھی تکبر میں داخل ہے کیونکہ اس میں بھی اپنی مالداری یا بڑائی کا اظہار ہوتا ہے اور اکثر تکبر کرنے والے اعلیٰ درجہ کا لباس پہنتے ہیں تو یہ لباس کی عمدگی متکبرین کی علامت ہوتی ہے تو نبی کریم صلی اللہ علیہ وآلہ وسلم نے اس سوال کا جواب ارشاد فرمایا کہ مسلمان اللہ تعالیٰ کی صفات کا مظہر ہے تو مسلمان کو چاہئے کہ اپنی عادات، صورت، لباس اور اعمال اچھے رکھے تاکہ رب تعالیٰ کی صفت جمیل کا مظہر بنے نیز اس لباس میں رب تعالیٰ کی نعمت کا اظہار ہے، یہ عمل اللہ تعالیٰ کی بارگاہ میں محبوب ہے، جیسا کہ اللہ تعالیٰ قرآن مجید میں ارشاد فرماتا ہے کہ:

وَأَمَّا بِنِعْمَةِ رَبِّكَ فَحَدِّثْ اپنے رب کی نعمت کا خوب چہ چا کریں۔

(القرآن الکریم، سورۃ الضحیٰ، سورت نمبر: 93، آیت نمبر: 11)

لہذا (اچھا جوتا اور اچھا لباس پہننا) اسے تکبر سے کوئی تعلق نہیں۔

اور اس حدیث شریف میں نبی کریم صلی اللہ علیہ وآلہ وسلم نے تکبر کی حقیقت بیان کرتے ارشاد فرمایا:

الْكِبْرُ بَطْرُ الْحَقِّ وَ غَمَطُ النَّاسِ تکبر یہ ہے کہ کسی معمولی انسان کی حق بات کو اس لیے

جھٹلائے کہ یہ عام آدمی کے منہ سے نکلی ہے اور حق بات کا انکار کرے اور لوگوں کو حقیر اور ذلیل سمجھے۔

(مرآة المناجیح، کتاب الآداب، باب الغضب و الکبر، الفصل الاول، ج: 6، ص: 658)

اللہ تعالیٰ تین بندوں سے قیامت میں کلام نہیں کریگا:

☆..... حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم

نے ارشاد فرمایا کہ:

ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يُزَكِّيهِمْ (وَفِي رَوَايَةٍ: وَلَا يَنْظُرُ إِلَيْهِمْ)

وَلَهُمْ عَذَابٌ أَلِيمٌ..... تین ایسے شخص ہیں جن سے اللہ تعالیٰ قیامت کے دن نہ تو کلام فرمائے

گا اور نہ ہی انہیں پاک کرے گا (اور ایک روایت میں ہے کہ اللہ تعالیٰ ان کی طرف نظر رحمت نہیں

کرے گا) اور ان کے لیے دردناک عذاب ہے،

شَيْخ زَانٍ وَ مَلِكٌ كَذَّابٌ وَ عَائِلٌ مُسْتَكْبِرٌ..... بوڑھا زانی، جھوٹا بادشاہ اور فقیر تکبر والا۔

(صحیح مسلم، کتاب الایمان، باب: تحريم الكبر و بيانہ، ج: 1، ص: 65، حدیث

نمبر: 275)

مذکور حدیث شریف میں تین ایسے افراد کی مذمت کی گئی ہے جن کی طرف اللہ تعالیٰ قیامت کے

دن نظر رحمت نہیں کرے گا اور کرم و محبت کی کلام نہیں فرمائے گا بلکہ غضب و قہر کا معاملہ کرے گا۔

محدثین کرام رحمۃ اللہ علیہم نے فرمایا ہے کہ قیامت کے اول وقت میں جب عدل الہی کا ظہور

ہوگا تب ان سے کلام نہیں کرے گا یا مطلقاً بلا واسطہ کلام نہیں کرے گا اور فرشتوں کی وساطت سے

کلام فرمائے گا اور ان کو پاک نہیں کرے گا یعنی ان کے گناہ معاف نہیں کرے گا اور ان تین افراد

میں سے ایک بوڑھا زانی ہے کیونکہ زنا بہر حال برا ہے مگر بوڑھا شخص کرے تو بدترین گناہ ہے، اسی

طرح عام لوگوں کی نسبت بادشاہ کا جھوٹ بولنا بہت بڑا جرم ہے کیونکہ بعض لوگ مجبوراً جھوٹ

بولتے ہیں اور بعض لوگ بادشاہ کے ڈر سے جھوٹ بولتے ہیں اور بعض لوگ تنگدستی سے تنگ آ کر

جھوٹ کے ذریعے روزی کماتے ہیں لیکن بادشاہ کو ان مذکورہ وجوہات میں سے کوئی مجبوری نہیں

ہے وہ اگر جھوٹ بولتا ہے تو بلا وجہ ہی جھوٹ بولتا ہے اس لیے زیادہ گناہ گار سمجھا جاتا ہے، یوں ہی

فقیر اگر تکبر کرے تو بدترین جرم ہے کیونکہ حکومت اور دولت والوں کے پاس غرور و تکبر کے اسباب

موجود ہیں مگر فقیر کے پاس تکبر کے اسباب بھی موجود نہیں پھر بھی وہ تکبر کرتا ہے تو محض دلی خباثت

کی وجہ سے کرتا ہے جیسا کہ بعض لوگ معمولی نوکری، معمولی کام نہیں کرتے، زکوٰۃ و خیرات قبول نہیں کرتے، خود بھی بھوکے رہتے ہیں اور اپنے بال بچوں کو بھی بھوکا رکھتے ہیں وہ بھی اس وعید میں داخل ہیں اور بعض لوگ بہت غریب ہوتے ہیں مگر اپنی لڑکیوں اور لڑکوں کے لیے بڑے مالدار رشتے تلاش کرتے رہتے ہیں اور اسی تلاش میں اولاد بوڑھی ہو جاتی ہے مگر شادی نہیں کرتے جس کے نتیجے میں بہت برے اثرات ظاہر ہوتے ہیں، یہ سب صورتیں اس فرمان عالی میں داخل ہیں۔ اس کے بعد حضرت حکیم الامت مفتی احمد یار خان نعیمی رحمۃ اللہ تعالیٰ علیہ ارشاد فرماتے ہیں کہ: درود ہو اس حکیم مطلق، محبوب کبریٰ صلی اللہ علیہ وآلہ وسلم پر جو ہم پر ہمارے ماں باپ بلکہ خود ہم سے زیادہ مہربان ہیں، اللہ تعالیٰ ان کی تعلیم پر عمل کرنے کی توفیق عطا فرمائے، اس ایک کلمہ میں کیسی کیسی ہدایتیں ہیں۔

(مرآة المناجیح، کتاب الآداب، باب الغضب و الکبر، الفصل الاول، ج: 6، ص: 659)

بڑائی بندے کو زیب نہیں دیتی:

☆..... حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ اللہ تعالیٰ ارشاد فرماتا ہے کہ:

الْكِبْرِيَاءُ رِدَائِي وَالْعِظْمَةُ اِزَارِي فَمَنْ نَازَعَنِي وَاِحِدًا مِنْهُمَا قَذَفْتُهُ فِي النَّارِ

..... بڑائی میری چادر ہے اور عظمت میرا تہبند ہے، جو ان دونوں میں سے کسی ایک کو بھی مجھ سے چھیننا چاہے گا میں اسے آگ میں پھینک دوں گا۔

(سنن أبی داؤد، کتاب اللباس، باب: ما جاء فی الکبر، ج: 4، ص: 102، حدیث نمبر:

(4092)

اس حدیث شریف میں کبریائی کو چادر اور عظمت کو تہبند فرمانا محض ہم کو سمجھانے کے لیے ہے یعنی جو اپنی ذات و صفات کو بڑا سمجھے گا اور میرا مقابلہ کرے گا گو یا میرا شریک بننا چاہے گا میں اسے دوزخ میں ذلت و حقارت کے ساتھ پھینک دوں گا، خیال رہے کہ اللہ تعالیٰ کے محبوب اور مقبول کی عزت و عظمت اللہ تعالیٰ کے مقابلے میں نہیں ہوتی بلکہ اللہ تعالیٰ کا ہی عطیہ اور نعمت ہوتی ہے۔

تین چیزیں نجات دیتی ہیں اور تین ہلاک کرتی ہیں:

☆..... حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم

نے ارشاد فرمایا کہ:

ثَلَاثٌ مُنْجِيَاتٌ وَثَلَاثٌ مُهْلِكَاتٌ تین چیزیں نجات دینے والی ہیں اور تین چیزیں ہلاک کرنیوالی ہیں،

فَأَمَّا الْمُنْجِيَاتُ فَتَقْوَى اللَّهِ فِي السِّرِّ وَالْعَازِمِيَّةُ وَالْقَوْلُ بِالْحَقِّ فِي الرِّضَا وَالسُّخْطِ وَالْقَصْدُ فِي الْغِنَى وَالْفَقْرِ لیکن نجات دینے والی یہ ہیں کہ اللہ تعالیٰ سے ظاہر

اور پوشیدگی میں ڈرنا، خوشی اور ناخوشی میں سچی بات کہنا اور امیری و فقیری میں درمیانی چال چلنا،

وَأَمَّا الْمُهْلِكَاتُ فَهَوَى مَتَبَعٌ وَشُحُّ مَطَاعٌ وَإِعْجَابُ الْمَرْءِ بِنَفْسِهِ وَهِيَ أَشَدُّهُنَّ

..... اور تین چیزیں ہلاک کرنے والی یہ ہیں کہ وہ نفسانی خواہش جس کی پیروی کی جائے اور وہ بخل

جس کی اطاعت کی جائے اور انسان کا اپنے آپ کو اچھا سمجھنا اور یہ ان سب میں سخت تر ہے۔

(شعب الایمان، السابع و الأبعون من شعب الایمان و هو باب فی معالجة كل ذنب

بالتوبة، فصل: فی الطبع علی القلب أو الرین، ج: 5، ص: 452، حدیث نمبر: 7252)

اس حدیث شریف میں رسول اللہ صلی اللہ علیہ وآلہ وسلم نے تین نجات دینے والی چیزوں کا

ذکر فرمایا اور تین ہلاک کرنیوالی چیزوں کا ذکر فرمایا۔

سب سے زیادہ خطرناک چیز خود پسندی ہے:

مہلک اور خطرناک چیزوں میں سے آخری چیز خود پسندی ارشاد فرمائی، جس کے متعلق یہ فرمایا کہ:

وَهِيَ أَشَدُّهُنَّ ان تین مہلک اور خطرناک چیزوں میں سے سب سے زیادہ خطرناک

چیز خود پسندی ہے کہ انسان اپنے آپ کو اچھا جانے اور دوسروں کو حقیر سمجھے اور اپنی ہی بات منوائے

خواہ کتنی ہی بری ہو اور دوسروں کی بات نہ مانے خواہ کتنی ہی اچھی ہو، اپنے آپ کو کامل سمجھنا اور

دوسروں کو ناقص جاننا یہ تکبر کی ایک قسم ہے کیونکہ ہر عیب سے پاک صرف اللہ تعالیٰ ہے یا پھر اس کے

انبیاء و رسل علیہم السلام، فرشتے اور بعض اولیائے کرام جن کو اللہ تعالیٰ ہر عیب سے محفوظ رکھے۔

عاجزی کرنے والے لوگوں کی نظر میں عظیم اور

تکبر کرنے والا حقیر:

☆..... حضرت ابراہیم بن عابس رضی اللہ تعالیٰ عنہ روایت کرتے ہیں کہ حضرت عمر رضی اللہ عنہ نے منبر پر تشریف فرما ہو کر ارشاد فرمایا کہ اے لوگو! عاجزی اختیار کرو کیونکہ میں نے رسول اکرم صلی اللہ علیہ وسلم کو ارشاد فرماتے سنا ہے کہ:

مَنْ تَوَاضَعَ لِلَّهِ رَفَعَهُ اللَّهُ فَهُوَ فِي نَفْسِهِ صَغِيرٌ وَفِي أَعْيُنِ النَّاسِ عَظِيمٌ جو شخص اللہ تعالیٰ کے لیے عاجزی اختیار کرتا ہے اللہ تعالیٰ اسے اونچا کر دیتا ہے تو وہ اپنے آپ کو اپنے دل کا چھوٹا سمجھتا ہے اور لوگوں کی نگاہوں میں بڑا ہوتا ہے۔

وَمَنْ تَكَبَّرَ وَضَعَهُ اللَّهُ فَهُوَ فِي أَعْيُنِ النَّاسِ صَغِيرٌ وَفِي نَفْسِهِ كَبِيرٌ حَتَّىٰ لَهْوٌ أَهْوَنُ عَلَيْهِمْ مِنْ كَلْبٍ أَوْ خِنْزِيرٍ اور جو شخص تکبر کرتا ہے اللہ تعالیٰ اسے نیچا کر دیتا ہے تو وہ لوگوں کی نگاہ میں چھوٹا ہوتا ہے اور اپنے دل میں بڑا ہوتا ہے حتیٰ کہ وہ لوگوں کے نزدیک کتے اور سور سے زیادہ ذلیل ہوتا ہے۔

(شعب الایمان، السابع و الخامسون من شعب الایمان و هو باب فی حسن الخلق،

فصل: فی التواضع، ج: 6، ص: 273، حدیث نمبر: 8140)

جیسا کہ آج دیکھا بھی جا رہا ہے کہ بعض لوگ تکبر کی وجہ سے اکڑ جاتے ہیں تو لوگ انہیں گالیاں دیتے ہیں اور انہیں برائی سے یاد کرتے ہیں۔ ابلیس شیطان اپنے آپ کو بہت ہی اونچا سمجھتا ہے مگر دنیا اس پر لعنت اور پھٹکار کر رہی ہے۔

تکبر کرنے والے کا عبرتناک انجام:

☆..... حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم

نے ارشاد فرمایا کہ:

بَيْنَا رَجُلٌ فِيمَنْ كَانَ قَبْلَكُمْ يَمْشِي فِي حُلَّةٍ لَهُ مُعْجِبَةٌ بِهَا نَفْسُهُ إِذْ خَسَفَ اللَّهُ بِهِ الْأَرْضَ فَهُوَ يَتَجَلَّجَلُ فِيهِ إِلَى يَوْمِ الْقِيَامَةِ تم سے پچھلی امتوں میں سے ایک شخص

تکبر سے اپنا تہبند گھسیٹتا ہوا چل رہا تھا کہ اللہ تعالیٰ نے اسے زمین میں دھنس دیا، پس وہ قیامت تک زمین میں دھنستا ہی رہے گا۔

(سنن النسائي، كتاب الزينة، باب: التغليظ في جر الازار، ج: 5، ص: 483، حديث

نمبر: 9679)

تکبر ستر سال کے عمل کو ضائع کر دیتا ہے:

☆..... حضرت حسن بن علی رضی اللہ عنہ روایت کرتے ہیں کہ نبی اکرم صلی اللہ علیہ وسلم

نے ارشاد فرمایا کہ:

إِنَّ الْعَجَبَ لِيُحِبُّ عَمَلَ سَبْعِينَ سَنَةً..... خود پسندی ستر (70) سال کے عمل کو برباد

کر دیتی ہے۔

(کنز العمال، حرف الهمزة، الكتاب الثالث: في الأخلاق، الباب الثاني: في الأخلاق و

الأفعال المذمومة، الفصل الأول: في الأخلاق و الأفعال المذمومة على ترتيب حروف

المعجم، ج: 3، ص: 514، حديث نمبر: 7669)

تکبر ایک بری خصلت:

☆..... حضرت عائشہ صدیقہ رضی اللہ عنہا روایت کرتی ہیں کہ رسول اکرم صلی اللہ علیہ وسلم

نے ارشاد فرمایا کہ:

لَوْ كَانَ الْعَجَبُ رَجُلًا لَكَانَ رَجُلٌ سَوْءٌ..... اگر خود پسندی آدمی کی شکل میں ہوتی تو

سب سے بد صورت آدمی ہوتا۔

(کنز العمال، حرف الهمزة، الفصل الأول: في الأخلاق و الأفعال المذمومة على ترتيب

حروف المعجم، ج: 3، ص: 514، حديث نمبر: 7670)

اس حدیث شریف سے معلوم ہوا کہ خود پسندی انسان کے لیے انتہائی خطرناک ہے جس سے

دل میں تکبر پیدا ہوتا ہے جو جہنم میں داخل ہونے کا سبب بنتا ہے۔

تکبر، حضور صلی اللہ علیہ وعلی آلہ وسلم سے دور کر دے گا:

☆..... حضرت جابر رضی اللہ عنہ روایت کرتے ہیں کہ رسول اکرم صلی اللہ علیہ وسلم نے

ارشاد فرمایا کہ:

إِنَّ مِنْ أَحَبِّكُمْ إِلَيَّ وَأَقْرَبِكُمْ مِنِّي مَجْلِسًا يَوْمَ الْقِيَامَةِ أَحْسَنُكُمْ أَخْلَاقًا.....

بے شک قیامت کے دن تم میں سے مجھے سب سے زیادہ پسندیدہ اور میرے سب سے زیادہ نزدیک وہ شخص ہوگا جو تم میں سے اخلاق کے اعتبار سے سب سے بہتر ہوگا۔

وَإِنَّ أَبْغَضَكُمْ إِلَيَّ وَأَبْعَدَكُمْ مِنِّي يَوْمَ الْقِيَامَةِ: الْتَوَثُّارُونَ وَ الْمُتَشَدِّقُونَ وَ

الْمُتَفِيهِقُونَ..... اور قیامت کے دن میرے نزدیک سب سے قابل نفرت اور میری مجلس سے دور وہ لوگ ہوں گے جو دواہیات بکنے والے، لوگوں سے مذاق کرنے والے اور ”الْمُتَفِيهِقُونَ“ ہوں گے۔

صحابہ کرام رضوان اللہ علیہم نے عرض کیا کہ:

یا رسول اللہ صلی اللہ علیہ وسلم! بے ہودہ بکو اس بکنے والوں اور لوگوں سے مذاق کرنے والوں کو تو

ہم نے جان لیا مگر یہ ”الْمُتَفِيهِقُونَ“ کون ہیں؟

تو آپ صلی اللہ علیہ وسلم نے ارشاد فرمایا کہ:

الْمُتَكَبِّرُونَ..... (”الْمُتَكَبِّرُونَ“ سے مراد) ہر تکبر کرنے والا شخص ہے۔

(ریاض الصالحین، باب حسن الخلق، باب نمبر: 69، صفحہ نمبر: 233، حدیث نمبر: 631)

تکبر سے شکل بگڑ جاتی ہے:

☆..... حضرت عبداللہ بن عمرو بن عاص رضی اللہ عنہ روایت کرتے ہیں کہ رسول اکرم صلی

اللہ علیہ وسلم نے ارشاد فرمایا کہ:

يُحْشَرُ الْمُتَكَبِّرُونَ يَوْمَ الْقِيَامَةِ أَمْثَالَ الذَّرِّ فِي صُورِ الرِّجَالِ يَغْشَاهُمْ الدَّلُّ مِنْ

كُلِّ مَكَانٍ..... قیامت کے دن تکبر کرنے والوں کو انسانی شکلوں میں چیونٹیوں کی مانند اٹھایا جائے گا کہ ہر چھوٹی سے چھوٹی چیز ان پر غالب آ جائے گی،

فَيَسَاقُونَ إِلَى سِجْنٍ فِي جَهَنَّمَ يُسَمَّى: بَوْلَسَ، تَعْلُوهُمْ نَارُ الْأَنْبِيَاءِ يُسْقَوْنَ مِنْ

عَصَاةِ أَهْلِ النَّارِ طِينَةَ الْخَبَالِ..... پھر انہیں جہنم کے ایک قید خانے کی طرف ہانکا جائے گا

جس کا نام ”بولس“ ہوگا اور بہت بڑی آگ انہیں اپنی لپیٹ میں لے کر ان پر غالب آ جائے گی

اور انہیں جہنمیوں کی پیپ پلائی جائے گی۔

(جامع الترمذی، کتاب: صفة القيامة و الرقائق و الورع، ج: 4، ص: 655، حدیث

نمبر: 2492)

درج بالا احادیث مقدسہ سے معلوم ہوا کہ تکبر اور خود پسندی بہت بری چیز ہے اور خالق و مخلوق دونوں کی نگاہ میں اسے ناپسند سمجھا جاتا ہے اور اللہ تعالیٰ اور اس کے پیارے رسول صلی اللہ علیہ وآلہ وسلم کی ناراضگی اور ان کی نظر رحمت سے محرومی کا سبب بنتی ہے، تکبر اور خود پسندی اختیار کرنے والے شخص کا ٹھکانہ جہنم ہے جو بہت ہی سخت ہے۔

دعا ہے کہ اللہ تعالیٰ اپنے پیارے حبیب صلی اللہ علیہ وآلہ وسلم کے طفیل ہمیں تکبر اور خود پسندی سے اپنے نفوس و قلوب کو پاک رکھنے کی توفیق و ہدایت عطا فرمائے۔

شیطانی وسوسوں سے دل کی پاکیزگی

☆..... شیطان جسم میں خون کی طرح گردش کرتا ہے

☆..... شیطان مسلمان پر چاروں طرف سے حملہ آور ہوتا ہے

☆..... مرشد کامل کی نگاہ کرم کا اثر

☆..... کامل ایمان

☆..... عجیب خیالات کا آنا

☆..... دلی وسوسوں معاف ہیں

☆..... وسوسے سے بچنے کا علاج

☆..... شیطان پیچھا کرتا ہے

شیطانی وسوسوں سے دل کی پاکیزگی:

دل انسانی جسم کا ایک اہم اور مرکزی عضو ہے، جسم کے اعضاء سے صادر ہونے والے افعال میں بنیادی کردار دل کا ہوتا ہے، اگر دل نفس و شیطان کی شرارتوں اور وسوسوں سے محفوظ اور پاک ہو جائے تو جسم کے تمام اعضاء درست سمت چلتے ہیں اور جب دل فاسد اور خراب ہو جائے تو جسمانی اعضاء بھی غلط حرکت کرتے ہیں، چونکہ دل کے فساد اور بگاڑ میں شیطانی وسوسوں کا بہت زیادہ عمل دخل ہے اور وسوسوں کے ذریعے شیطان انسانی دل پر تسلط اور قبضہ کر لیتا ہے اور دل میں بشری صفات یعنی شہوت، غضب، حرص، لالچ وغیرہ موجود ہیں جن کی وجہ سے شیطان دل میں وسوسے ڈالتا ہے۔

شریعت مطہرہ میں برے خیالات اور بری سوچ کو وسوسہ کہتے ہیں، عام طور پر وسوسے ہر ایک کو آتے ہیں، لیکن کچھ لوگ وسوسوں کے متعلق سوچ سوچ کر انہیں اپنے اوپر مسلط کر لیتے ہیں اور پھر خود ہی تکلیف میں آجاتے ہیں اور ایک یہ بھی حقیقت ہے کہ مسلمان جس قدر اللہ تعالیٰ کی اطاعت اور بندگی میں آگے بڑھتا ہے اسی قدر شیطان کی مخالفت اور دشمنی بھی بڑھ جاتی ہے اور وہ طرح طرح کے مکر و فریب کے جال بچھاتا چلا جاتا ہے اور طرح طرح کے وسوسے دلا کر گندے خیالات ذہن میں لا کر مسلمان کو پریشان کرتا رہتا ہے۔

حضرت حجۃ الاسلام امام غزالی رحمۃ اللہ علیہ فرماتے ہیں کہ:

اللہ تعالیٰ نے ہر انسان کے دل پر ایک فرشتہ مقرر کیا ہے جو اسے نیکی کی دعوت دیتا ہے اور اس فرشتے کو ملہم اور دعوت کو الہام کہتے ہیں، اس کے مقابلے میں انسان کے دل پر ایک شیطان مسلط کر دیا گیا ہے جو برائی کی طرف دعوت دیتا ہے اس شیطان کو وسواس اور دعوت کو وسوسہ کہتے ہیں۔

(احیاء علوم الدین، کتاب شرح عجائب القلب، بیان: تسلط الشیطان علی القلب

بالوسوس، ج: 3، ص: 27)

حضرت عبداللہ بن مسعود رضی اللہ تعالیٰ عنہ روایت کرتے ہیں کہ رسول اکرم صلی اللہ علیہ وسلم

نے ارشاد فرمایا کہ تم میں ایسا کوئی نہیں جس پر ایک ساتھی شیطان اور ایک ساتھی فرشتہ مقرر نہ ہو۔

لوگوں نے عرض کی کہ: اور آپ (صلی اللہ علیہ وسلم) کے ساتھ؟

تو نبی اکرم صلی اللہ علیہ وسلم نے ارشاد فرمایا کہ:

وَإِنِّي إِلَّا أَنْ اللَّهَ أَعَانِي عَلَيْهِ فَأَسْلَمَ فَلَا يَأْمُرُنِي إِلَّا بِخَيْرٍ مجھ پر بھی ہے،

لیکن اللہ تعالیٰ نے مجھے اس پر مدد دی جس سے وہ شیطان مسلمان ہو گیا ہے اور اب وہ مجھے بھلائی کا ہی مشورہ دیتا رہتا ہے۔

(صحیح مسلم، کتاب: صفة القيامة و الجنة و النار، باب: تحريش الشيطان و بعثه

سراياه لفتنة الناس، ج: 8، ص: 139، حديث نمبر: 7286)

حضرت سیدنا یحییٰ بن معاذ رازی رحمۃ اللہ علیہ فرماتے ہیں کہ اے انسان! شیطان فارغ ہے

اور تو مشغول ہے، وہ تجھے دیکھتا ہے مگر تو اسے نہیں دیکھتا، تو نے اسے بھلایا ہوا ہے مگر اس نے تجھے

نہیں بھلایا، تیرے اندر ہی شیطان کے کئی یار و مددگار ہیں اس لیے شیطان سے لڑائی کر کے اس کو

مغلوب کرنا ضروری ہے، ورنہ تو اس کی شرارتوں اور ہلاکتوں سے محفوظ نہیں رہ سکتا۔

شیطان جسم میں خون کی طرح گردش کرتا ہے:

حضرت صفیہ رضی اللہ عنہا روایت کرتی ہیں کہ رسول اکرم صلی اللہ علیہ وسلم نے ارشاد فرمایا:

إِنَّ الشَّيْطَانَ يَجْرِي مِنَ الْإِنْسَانِ مَجْرَى الدَّمِ بے شک شیطان انسان کے جسم

میں خون کی طرح گردش کرتا ہے۔

(صحیح البخاری، کتاب: بدء الخلق، باب: صفة ابليس و جنوده، ج: 3، ص: 1195،

حديث نمبر: 3107)

شیطان مسلمان پر چاروں طرف سے حملہ آور ہوتا ہے:

اللہ تعالیٰ نے جب شیطان کو مردود قرار دیا تو اس نے انسان سے دشمنی کا اعلان کر دیا، جیسا کہ

اللہ تعالیٰ قرآن مجید میں ارشاد فرماتا ہے کہ:

قَالَ فِيمَا أُغْوِيَنِي لَأَفْعَدَنَّ لَهُمْ صِرَاطَكَ الْمُسْتَقِيمَ. ثُمَّ لَا يَنبَغُ مِنْ بَيْنِ

أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ وَلَا تَجِدُ أَكْثَرَهُمْ شَاكِرِينَ.

ترجمہ: اس (شیطان) نے کہا کہ قسم اس کی کہ تو نے مجھے گمراہ کیا میں ضرور تیرے سیدھے راستے پر ان کی تاک میں بیٹھوں گا۔ پھر میں ضرور ان کے پاس آؤں گا ان کے آگے، پیچھے، دائیں اور بائیں سے اور تو ان میں اکثر کو شکر گزار نہیں پائے گا۔

(القرآن الکریم، سورة الاعراف، سورت نمبر: 7، آیات نمبر: 17 - 16)

اس آیت قرآنی سے معلوم ہوا کہ شیطان کس قدر انسان کا دشمن ہے اور اسے سیدھے راستے پر چلنے سے روکنے کے لیے چاروں طرف سے حملہ کرتا ہے اور صراطِ مستقیم پر چلنے نہیں دیتا اور اکثر لوگوں کو بھٹکا دیتا ہے مگر جو اللہ تعالیٰ کے مخلص بندے ہوتے ہیں ان پر شیطان کا داؤ نہیں چلتا، جیسا کہ اللہ تعالیٰ قرآن مجید میں ارشاد فرماتا ہے کہ:

فَبِعِزَّتِكَ لَا غُورِيَنَّهُمْ أَجْمَعِينَ. إِلَّا عِبَادَكَ مِنْهُمُ الْمُخْلِصِينَ (شیطان نے اللہ تعالیٰ کی بارگاہ میں عرض کی کہ) مجھے تیری عزت کی قسم! میں ان تمام بندوں کو ضرور گمراہ کروں گا مگر ان میں سے جو تیرے مخلص بندے ہیں ان کو گمراہ نہیں کر سکتا۔

(القرآن الکریم، سورة ص، سورت نمبر: 38، آیات نمبر: 83 - 82)

اس سے معلوم ہوا کہ اللہ تعالیٰ کے نیک اور مخلص بندوں پر شیطان غالب نہیں آ سکتا وہ اللہ تعالیٰ کی رضا اور خوشنودی کے لیے زندگی کے شب و روز گزارتے ہیں اور شیطان کے وسوسوں سے اللہ تعالیٰ کی پناہ مانگتے ہیں اور اس کے داؤ، پیچ سے باخبر رہتے ہیں، اللہ تعالیٰ اپنے فضل و کرم سے انہیں شیطان کے حملوں سے محفوظ رکھتا ہے مگر یہ بات ضرور ہے کہ شیطان بہت زیادہ مکار اور چالاک ہے اور ہر ایک کو اس کی نفسیات کے مطابق وسوسوں کا شکار بناتا ہے جیسا کہ حکیم الامت مفتی احمد یار خان نعیمی رحمۃ اللہ علیہ فرماتے ہیں:

خیال رہے کہ شیطان عالموں کے دل میں عالمانہ وسوسے اور صوفیوں کے دل میں عاشقانہ وسوسے، عوام کے دل میں عامیانہ وسوسے ڈالتا ہے یعنی جیسا شکار ویسا جال! بہت دفعہ گناہوں کو ایسا سجا کر پیش کرتا ہے کہ انسان گناہ کو عبادت سمجھ لیتا ہے۔

(مرآة المناجیح، کتاب الایمان، باب الوسوسة، الفصل الاول، ج: 1، ص: 87)

لہذا ہر مسلمان کو خواہ عالم ہو یا جاہل شیطان کے وسوسوں اور حملوں سے بچنے کی تدابیر معلوم کرنی چاہئیں اور ہمیشہ اللہ تعالیٰ سے شیطانی حملوں سے بچنے کی پناہ مانگنی چاہئے۔

اللہ تعالیٰ نے اپنے پیارے حبیب صلی اللہ علیہ وآلہ وسلم سے ارشاد فرمایا کہ:

وَقُلْ رَبِّ اَعُوذُ بِكَ مِنْ هَمَزَاتِ الشَّيَاطِينِ . وَ اَعُوذُ بِكَ رَبِّ اَنْ يَّحْضُرُونِ

..... اور تم عرض کرو کہ اے میرے رب تیری پناہ شیاطین کے وسوسوں سے اور اے میرے رب تیری پناہ کہ وہ میرے پاس آئیں۔

(القرآن الکریم، سورۃ المؤمنون، سورت نمبر: 23، آیات نمبر: 97-98)

اس آیت کریمہ میں اللہ تعالیٰ نے نبی کریم صلی اللہ علیہ وآلہ وسلم کو تعلیم امت کے لیے شیطان سے پناہ مانگنے کا حکم دیا تاکہ امت محمدیہ بھی شیطانی وسوسوں سے بچنے کے لیے اللہ تعالیٰ کی پناہ مانگا کرے۔

قرآن مجید میں اللہ تعالیٰ نے ارشاد فرمایا کہ:

وَ اِمَّا يَنْزَغَنَّكَ مِنَ الشَّيْطَانِ نِزْغٌ فَاَسْتَعِذْ بِاللّٰهِ اِنَّهٗ سَمِيْعٌ عَلِيْمٌ (اے سننے والے!) اگر شیطان تجھے کوئی وسوسہ دے تو اللہ تعالیٰ کی پناہ مانگ، بے شک وہی سنتا جانتا ہے۔

(القرآن الکریم، سورۃ الأعراف، سورت نمبر: 7، آیت نمبر: 200)

اس آیت کریمہ میں شیطانی وسوسہ کا قرآنی علاج ذکر کیا گیا ہے کہ جب وسوسہ آئے تو فوراً "اَعُوذُ بِاللّٰهِ مِنَ الشَّيْطَانِ الرَّجِيْمِ" پڑھ لیا کریں اس سے شیطان بھاگ جائے گا۔

شیطانی حملوں سے بچنے کے لیے ایک یہ بھی ذریعہ ہے کہ کسی اللہ تعالیٰ کے نیک اور مقبول بندے کی صحبت، معیت اور نسبت قائم کی جائے تاکہ اس برگزیدہ کی نسبت سے اللہ تعالیٰ شیطانی حملوں سے محفوظ فرمائے، قرآن مجید میں اللہ تعالیٰ ارشاد فرماتا ہے کہ:

يٰۤاَيُّهَا الَّذِيْنَ اٰمَنُوْا اتَّقُوا اللّٰهَ وَ كُوْنُوْا مَعَ الصّٰدِقِيْنَ اے ایمان والو! اللہ تعالیٰ سے ڈرو اور سچے لوگوں کے ساتھ ہو جاؤ۔

(القرآن الکریم، سورۃ التوبۃ، سورت نمبر: 9، آیت نمبر: 119)

اس آیت کریمہ میں اللہ تعالیٰ نے ایمان اور تقویٰ کی دولت سمیٹ لینے کے باوجود بھی نیک

بندوں کی معیت اور صحبت اختیار کرنے کا حکم دیا تا کہ مقبولان بارگاہ کی نسبت سے ایمان اور تقویٰ کی دولت کے ساتھ ساتھ شیطانی حملوں سے محفوظ رہ سکے۔

مرشد کامل کی نگاہِ کریم کا اثر:

مرشد کامل کی روحانی توجہ بھی شیطانی وسوسے کا علاج ہے جیسا کہ حضرت امام فخر الدین رازی رحمۃ اللہ علیہ کے متعلق ہے کہ جب ان کے نزع کا وقت قریب آیا تو ان کے پاس شیطان آیا، چونکہ اس وقت شیطان پوری کوشش کرتا ہے کہ کسی طرح بندے کا ایمان سلب ہو جائے اور اگر اس وقت بندہ ایمان سے معاذ اللہ پھر گیا تو پھر کبھی نہیں لوٹے گا۔

چنانچہ اس شیطان نے حضرت امام فخر الدین رازی رحمۃ اللہ علیہ سے پوچھا کہ تم نے تمام عمر مناظروں، مباحثوں میں گزار دی ہے کیا اللہ تعالیٰ کو بھی پہچانا ہے؟
آپ رضی اللہ عنہ نے فرمایا: بے شک اللہ تعالیٰ ایک ہے۔

شیطان نے کہا کہ اس پر کیا دلیل ہے؟

آپ رحمۃ اللہ علیہ نے اللہ تعالیٰ کی وحدانیت پر دلیل قائم کی۔

اس شیطان نے اس دلیل کو توڑ دیا، پھر آپ نے دوسری دلیل قائم کی شیطان نے اس کو بھی رد کر دیا یہاں تک کہ حضرت امام فخر الدین رازی رحمۃ اللہ علیہ نے اللہ تعالیٰ کی توحید کی تین سو ساٹھ دلیلیں قائم کیں لیکن شیطان نے ایک ایک کر کے سب توڑ دیں۔

اب امام صاحب کو سخت پریشانی ہوئی دریں اثناء آپ کے مرشد گرامی حضرت شیخ نجم الدین کبریٰ رحمۃ اللہ علیہ کہیں دور دراز مقام پر وضو فرما رہے تھے، وہاں سے آپ نے اپنے مرید رازی کو آواز دی کہ یہ کیوں نہیں کہہ دیتا کہ میں اللہ تعالیٰ کو بغیر دلیل کے ایک مانتا ہوں۔

اس آواز سے حضرت امام فخر الدین رازی رحمۃ اللہ علیہ کی راہنمائی ہو گئی کہ شیطان کے وسوسوں کو ٹال دینا اور ان کے پیچھے نہ لگنا، ایک علاج ہے اور وسوسوں پر توجہ نہ دینا، بہت عمدہ علاج ہے۔

کامل ایمان:

یہ بات بھی ذہن نشین رہے کہ کبھی کبھی بہت برے اور خطرناک وسوسے اور خیالات ذہن میں

آتے رہتے ہیں اور ان وسوسوں کے ذریعے شیطان بندہ مومن کو بہت تنگ اور پریشان کرتا ہے لیکن بندہ مومن کو خیالات فاسدہ کو فوراً ذہن سے نکال دینا چاہئے، زیادہ پریشان بھی نہیں ہونا چاہئے کہ یہ بھی ایمان کی ایک علامت اور نشانی ہے جیسا کہ حضرت ابو ہریرہ رضی اللہ عنہ روایت کرتے ہیں کہ نبی اکرم صلی اللہ علیہ وسلم کے چند صحابہ کرام رضی اللہ عنہم نے سوال کیا کہ: ہم اپنے دلوں میں ایسے خیالات محسوس کرتے ہیں کہ انہیں بیان کرنا بہت برا معلوم ہوتا ہے، تو نبی اکرم صلی اللہ علیہ وسلم نے ارشاد فرمایا کہ:

وَقَدْ وَجَدْتُ مَوَّةً کیا تم نے یہ بات پائی ہے؟

تو ان صحابہ کرام رضی اللہ عنہم نے عرض کی کہ جی ہاں!

تو نبی اکرم صلی اللہ علیہ وسلم نے ارشاد فرمایا کہ:

ذَٰكَ صَرِيحُ الْإِيمَانِ یہ کھلا ہوا ایمان ہے۔

(صحیح مسلم، کتاب الایمان، باب: بیان الوسوسة فی الایمان و ما یقولہ من وجدھا،

ج: 1، ص: 83، حدیث نمبر: 357)

عجیب خیالات کا آنا:

حضرت عبداللہ بن عباس رضی اللہ عنہ روایت کرتے ہیں کہ ایک آدمی نبی اکرم صلی اللہ علیہ وسلم کی خدمت میں حاضر ہوا اور عرض کی کہ:

اے اللہ کے رسول صلی اللہ علیہ وسلم! بے شک ہم میں سے کوئی ایک اپنے دل میں ایسے خیالات پاتا ہے کہ وہ بولنے سے زیادہ جل کر کوئلہ ہو جانے کو پسند کرتا ہے۔

تو آپ صلی اللہ علیہ وآلہ وسلم نے ارشاد فرمایا کہ:

اَللّٰهُ اَكْبَرُ الْحَمْدُ لِلّٰهِ الَّذِي رَدَّ امْرَاةً اِلَى الْوَسْوَسَةِ "اَللّٰهُ اَكْبَرُ" اللہ تعالیٰ کا

شکر ہے کہ جس نے ان خیالات کو وسوسہ بنا دیا۔

(صحیح ابن حبان، کتاب الایمان، باب التکلیف، ج: 1، ص: 360، حدیث نمبر: 147)

حضرت حکیم الامت مفتی احمد یار خان نعیمی رحمۃ اللہ علیہ فرماتے ہیں کہ:

اللہ تعالیٰ نے ایسے خیالات کو وسوسے میں داخل فرمایا جن پر کوئی پکڑ نہ رکھی، وہ کریم بندے کی مجبوری اور معذوری جانتا ہے۔

(مرآة المناجیح، کتاب الایمان، باب الوسوسة، الفصل الثانی، ج: 1، ص: 86)

دلی وسوسوں معاف ہئیں:

حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا کہ:
 اِنَّ اللّٰهَ تَجَاوَزَ لِيْ عَنْ اُمَّتِيْ مَا وَسَّوَسَتْ بِهٖ صُدُوْرُهَا مَا لَمْ تَعْمَلْ اَوْ تَكَلِّمْ
 بے شک اللہ تعالیٰ نے میرے لیے میری امت سے ان کے دلی خطرات (وسوسوں) سے درگزر فرمادی ہے جب تک اس پر کام یا کلام نہ کریں۔

(صحیح البخاری، کتاب العتق، باب الخطا و النسیان فی العتاق و الطلاق و نحوه و لا

عتاق الا لوجه الله، ج: 2، ص: 894، حدیث نمبر: 2391)

اس حدیث شریف کی شرح میں حضرت مفتی احمد یار خان نعیمی رحمۃ اللہ علیہ فرماتے ہیں کہ:
 برے خیالات اور وسوسوں پر پکڑ نہیں یہ اس امت کی خصوصیت ہے، پچھلی امتوں میں اس پر بھی پکڑ تھی، خیال رہے کہ برے خیالات اور ہیں جبکہ برا ارادہ کچھ اور، برے ارادے پر پکڑ ہے حتیٰ کہ ارادہ کفر کفر ہے، اس کی مزید تفصیل میں حضرت شیخ عبدالحق محدث دہلوی رحمۃ اللہ علیہ فرماتے ہیں کہ جو برا خیال دل میں بے اختیار و اچانک آجاتا ہے اسے ہا جس کہتے ہیں یہ آنی فانی ہوتا ہے، آیا اور گیا، یہ پچھلی امتوں پر بھی معاف تھا اور ہم کو بھی معاف ہے لیکن جو دل میں باقی رہ جائے وہ ہم پر معاف ہے ان پر معاف نہ تھا، اگر اس کے ساتھ دل میں لذت اور خوشی پیدا ہو اسے ”ہم“ کہتے ہیں اس پر بھی پکڑ نہیں اور اگر ساتھ ہی کر گزرنے کا ارادہ بھی ہو تو وہ عزم ہے اس کی پکڑ ہے۔

(مرآة المناجیح، کتاب الایمان، باب الوسوسة، الفصل الاول، ج: 1، ص: 81)

وسوسے چاہے جتنے ہی آئیں اور کتنے ہی خطرناک ہوں ان سے ایمان برباد نہیں ہوتا اور یہ بات بھی ذہن نشین رہے کہ ایمان کے بارے میں وسوسے آنا تو کمال ایمان کی علامت ہے کیونکہ چور، ڈاکو وہیں جاتے ہیں جہاں دولت اور خزانے زیادہ ہوتے ہیں تو جہاں ایمان کی دولت ہوگی

وہاں شیطان زیادہ تنگ کرے گا اور یہ بھی ضروری ہے کہ وسوسوں کو برا ضرور سمجھنا چاہئے۔

وسوسے سے بچنے کا علاج:

امام اہل سنت، مجدد دین و ملت حضرت امام شاہ احمد رضا خاں بریلوی رحمۃ اللہ علیہ وسوسے کا بہترین علاج بیان کرتے ہوئے ارشاد فرماتے ہیں کہ:

وسوسے کی نہ سننا اس پر عمل نہ کرنا، اس کے خلاف کرنا، اس بلائے عظیم کی عادت ہے کہ جس قدر وسوسے پر عمل ہو اسی قدر بڑھے اور جب قصد اس کا خلاف کیا جائے تو باذن اللہ تعالیٰ تھوڑی مدت میں بالکل دفع ہو جائے۔

(الفتاویٰ الرضویۃ، ج: 1، ص: 1043)

شیطان پیچھا کرتا ہے:

حضرت عمرو بن مرہ رضی اللہ عنہ ارشاد فرماتے ہیں کہ:

مَا وَسَاوَسَهُ بَاوَلَعَ مِمَّنْ يَرَاهَا يَعْمَلُ فِيهِ شیطان جسے دیکھتا ہے کہ میرا وسوسہ اس

میں کارگر ہوتا ہے، سب سے زیادہ اسی کے پیچھے پڑتا ہے۔

(مصنف ابن شیبہ، کتاب الطہارات، باب: من كان يكره ان يتفقد احليله، ج: 1، ص:

179، حدیث نمبر: 2054)

اللہ تعالیٰ ہمیں شیطانِ وسوسوں سے محفوظ فرمائے۔ آمین

دنیا کی محبت اور حرص و ہوس سے دل کی پاکیزگی

- ☆..... قرآن و سنت کی روشنی میں دنیا کی حقیقت
- ☆..... قرآن مجید کی روشنی میں دنیا کی حقیقت
- ☆..... احادیث مقدسہ کی روشنی میں دنیا کی حقیقت
- ☆..... دنیا کی حقیقت
- ☆..... دنیا ایک حقیر چیز ہے
- ☆..... دنیا کس چیز کا نام ہے
- ☆..... دنیا سے محبت باعث ہلاکت ہے
- ☆..... انسان ایک اجنبی مسافر
- ☆..... حدیث شریف کے چند مطالب و مفاحیم
- ☆..... حضرت حافظ الحدیث رحمہ اللہ کے نزدیک مجاہدہ
- ☆..... انجمن جلالیہ رضویہ کا ہدف
- ☆..... حضرت حافظ الحدیث رحمہ اللہ کا اپنے مریدین کو نصیحت

دنیا کی محبت اور حرص و ہوس سے دل کی

پاکیزگی:

آج کا مسلمان دنیا کی محبت اور مادہ پرستی کی گردوغبار میں پراگندہ ہو چکا ہے اور نفسانی خواہشات و لذات میں گم ہو کر مقصد زندگی فراموش کر چکا ہے اور دنیاوی مفادات کے حصول کے لیے اپنی حقیقی اور ابدی زندگی اور اس کی دائمی نعمتوں سے بے پرواہ ہو چکا ہے اور جہالت کے سبب قیامت کے دن سے غافل ہو چکا ہے، جیسا کہ شاعر نے کہا ہے کہ:

أَنْتَ فِي غَفْلَةٍ وَقَلْبُكَ سَاهِيٌ
ذَهَبَ الْعُمُرُ وَالذُّنُوبُ كَمَا هِي

ترجمہ: اے انسان! تو غفلت میں ہے اور تیرا دل مقصد حیات فراموش کر چکا ہے، تیری عمر گزر چکی ہے اور گناہ ابھی تک باقی ہیں۔

(معجم السفر، حرف النون، صفحہ نمبر: 392)

قرآن و سنت کی روشنی میں دنیا کی حقیقت:

جب تک دنیا کی حقیقت سمجھ نہیں آئے گی آخرت کی تیاری نہیں ہو سکے گی کیونکہ دنیا کی محبت مسلمان کے لیے انتہائی مہلک اور خطرناک ہے۔ لہذا ہمیں چاہئے کہ قرآن و سنت اور تعلیمات سلف صالحین کی روشنی میں دنیا کی حقیقت اور اس کی تباہ کاریوں سے آگاہی حاصل کریں تاکہ اس کے خطرات و نقصانات سے دنیا و آخرت میں محفوظ رہ سکیں۔

قرآن مجید کی روشنی میں دنیا کی حقیقت:

اللہ تعالیٰ نے قرآن مجید میں ارشاد فرمایا ہے کہ:

اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ زِينَةٌ وَتَفَاخُرٌ بَيْنَكُمْ وَتَكَاثُرٌ فِي
الْأَمْوَالِ وَالْأَوْلَادِ جان لو کہ دنیا کی زندگی نہیں مگر کھیل کود، آرائش، تمہارا آپس میں لڑائی
مارنا اور مال و اولاد میں ایک دوسرے پر زیادتی چاہنا۔

(القرآن الکریم، سورۃ الحديد، سورت نمبر: 57، آیت نمبر: 20)

اللہ تعالیٰ نے اس آیت کریمہ میں دنیا کی زندگی کو کھیل کو قرار دے کر واضح کر دیا کہ اس کی حقیقت کھیل کود کے علاوہ کچھ نہیں ہے، جیسے کھیل کود کی حیثیت کچھ نہیں ایسے ہی دنیا کی زندگی کی حیثیت کچھ نہیں۔

واضح رہے دنیا کی زندگی سے مراد وہ زندگی ہے جو نفس امارہ کے لیے صرف کی جائے، اس صورت میں اس کے سارے کام لغو اور کھیل تماشا ہیں مگر جو زندگی توشہ آخرت جمع کرنے کا ذریعہ بنے وہ دنیا کی زندگی نہیں بلکہ آخرت کی زندگی قرار پاتی ہے۔

اور اللہ تعالیٰ نے اس آیت کے آخر میں ارشاد فرمایا کہ:

وَمَا الْحَيَاةُ الدُّنْيَا إِلَّا مَتَاعُ الْغُرُورِ دُنْيَا كَا جِينَا نَهِيْسْ مَغْرَدْهُوْ كَ كَامَالٍ۔

(القرآن الکریم، سورۃ الحديد، سورت نمبر: 57، آیت نمبر: 20)

معلوم ہوا کہ دنیا کی وہ زندگی جس میں آخرت کی کامیابی کے لیے اعمال صالحہ نہ کیے جائیں وہ سراسر دھوکہ ہے اور جو دنیا کی زندگی کو ہی سب کچھ سمجھتا رہا وہ دھوکے میں رہا۔

احادیث مقدسہ کی روشنی میں دنیا کی حقیقت:

دنیا کی حقیقت:

رسول اللہ صلی اللہ علیہ وآلہ وسلم نے اپنے ارشادات عالیہ اور اپنے عمل مبارک سے دنیا کی حقیقت کو واضح فرمایا جیسا کہ حضرت عبداللہ بن مسعود رضی اللہ تعالیٰ عنہ روایت کرتے ہیں کہ رسول اللہ صلی اللہ علیہ وآلہ وسلم کھجور کے پتوں سے بنی چٹائی پر آرام فرما رہے تھے، جس کی وجہ سے آپ صلی اللہ علیہ وآلہ وسلم کے جسم اقدس پر نشان بن چکے تھے۔

میں (حضرت عبداللہ بن مسعود رضی اللہ عنہ) نے عرض کی کہ: یا رسول اللہ صلی اللہ علیہ وآلہ وسلم! اگر آپ اجازت دیں تو ہم آپ کے لیے نرم بستر کا اہتمام کریں۔

تو رسول اللہ صلی اللہ علیہ وآلہ وسلم نے ارشاد فرمایا کہ:

مَا لِيْ وَ لِلدُّنْيَا میرا اور دنیا کا آپس میں تعلق کیا ہے؟ مجھے نرم بستر کی ضرورت نہیں کیونکہ
وَمَا أَنَا وَ الدُّنْيَا إِلَّا كَرَائِبٍ اسْتَظَلَّ تَحْتِ شَجْرَةٍ ثُمَّ رَاحَ وَ تَوَكَّهَ میرا

اور اس دنیا کا آپس میں صرف اتنا تعلق ہے جتنا ایک سوار دوران سفر درخت کے سائے میں تھوڑی دیر بیٹھ کر اپنی منزل کی طرف رواں دواں ہو جائے۔

(شعب الایمان، الحادی و السبعون من شعب الایمان و هو باب فی الزهد و قصر

الامل، ج: 7، ص: 311، حدیث نمبر: 10415)

انسان دنیا میں مسافر کی طرح ہے اور اس کی منزل آخرت ہے اور دنیا میں چند روزہ عارضی قیام کرتا ہے اور حقیقی گھر کی طرف کوچ کر جاتا ہے، لہذا انسان کو دنیا میں رہتے ہوئے باشعور، بامقصد اور باکردار زندگی بسر کرنی چاہئے۔

دنیا ایک حقیر چیز ہے:

حضرت مستور رضی اللہ تعالیٰ عنہ روایت کرتے ہیں کہ میں نے رسول اللہ صلی اللہ علیہ وآلہ وسلم کو ارشاد فرماتے ہوئے سنا:

وَاللّٰهُ مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ أَصْبَعَهُ فِي الْيَمِّ فَلْيَنْظُرْ بِمَ تَرْجِعُ إِلَيْهِ اللہ کی قسم، نہیں ہے دنیا آخرت کے مقابلے میں مگر ایسی جیسے تم میں سے کوئی اپنی انگلی سمندر میں ڈالے پھر دیکھے انگلی کتنا پانی لے کر لوٹی ہے۔

(مسند امام احمد بن حنبل، مسند الشامیین، حدیث المستورد بن شداد رضی اللہ عنہ،

ج: 4، ص: 229، حدیث نمبر: 18041)

یہ بھی فقط سمجھانے کے لیے ہے کہ دنیا آخرت کے مقابلے میں صرف انگلی کے ساتھ لگے ہوئے چند قطرے یا پانی کی تری جیسی ہے جبکہ باقی سمندر آخرت ہے، ورنہ فانی اور فنا ہی کو باقی، غیر فنا ہی سے وجہ نسبت اتنی بھی نہیں جو بھگی انگلی کی تری کو سمندر سے ہے، کوئی بھی عقلمند سمندر کی وسعت کے مقابلے میں پانی کے چند قطروں کو اہمیت نہیں دے گا، ایسے ہی آخرت کو چھوڑ کر دنیا سے محبت نہیں کرے گا۔

دنیا کس چیز کا نام ہے:

اہل علم و فضل فرماتے ہیں کہ ہر وہ چیز دنیا ہے جو اللہ تعالیٰ سے غافل کرے اور غافل انسان کی

نماز بھی دنیا ہے جو وہ نمود و نمائش اور ریا کاری کے لیے پڑھتا ہے جبکہ عقلمند کا کھانا، پینا، سونا، جاگنا بلکہ جینا، مرنا دین ہے کہ یہ امور سنت نبوی ہیں، جو زندگی دنیا میں ہو مگر آخرت کے لیے ہو وہ مبارک ہے۔

حضرت مولانا روم رحمۃ اللہ علیہ ارشاد فرماتے ہیں کہ:

آب در کشتی ہلاک کشتی است

آب اندرز یسر کشتی کشتی است

ترجمہ: کشتی دریا میں رہے تو نجات ہے اور اگر دریا کشتی میں آجائے تو ہلاکت ہے۔

لہذا یہ فرق کرنا ضروری ہے کہ دنیا کے لیے زندگی باعث ہلاکت ہے اور دنیا میں زندگی آخرت کے لیے ہو تو باعث نجات ہے۔

دنیا سے محبت باعث ہلاکت ہے:

دنیا سے محبت اور رغبت رکھنا باعث ہلاکت ہے جیسا کہ حضرت عمرو بن عوف رضی اللہ تعالیٰ عنہ روایت کرتے ہیں کہ آپ صلی اللہ علیہ وآلہ وسلم نے ارشاد فرمایا:

فَوَاللَّهِ لَا الْفَقْرَ أَخْشَى عَلَيْكُمْ وَ لَكِنْ أَخْشَى عَلَيْكُمْ أَنْ تَبْسُطَ عَلَيْكُمُ الدُّنْيَا
كَمَا بَسَطَتْ عَلَى مَنْ كَانَ قَبْلَكُمْ فَتَنَافَسُوهَا كَمَا تَنَافَسُوهَا وَ تَهْلِكُكُمْ كَمَا
أَهْلَكْتَهُمْ اللہ کی قسم! میں تم پر فقر و فاقہ کا خوف نہیں کرتا لیکن میں تم پر اس بات کا خوف کرتا
ہوں کہ تم پر دنیا پھیلا دی جائے گی جیسے تم سے پہلے والوں پر پھیلا دی گئی تھی تو تم اس میں رغبت کر
جاؤ گے جیسے وہ لوگ رغبت کر گئے اور تمہیں ویسے ہی ہلاک کر دے گی جیسے انہیں ہلاک کیا۔

(صحیح البخاری، أبواب الجزية و الموائد، باب: الجزية و الموائد مع أهل الذمة و

الحرب، ج: 3، ص: 1152، حدیث نمبر: 2988)

اس حدیث شریف سے معلوم ہوا کہ فقیری خطرہ نہیں، امیری خطرناک اور فتنہ ہے، فقیری عارضی ہے اور امیری انسان کی دائمی زندگی کو نقصان پہنچا سکتی ہے اور نبی کریم صلی اللہ علیہ وآلہ وسلم کا صحابہ کرام رضوان اللہ علیہم اجمعین کو ڈرانا احتیاط کے لیے ہے کیونکہ اللہ تعالیٰ نے آپ صلی اللہ

علیہ وآلہ وسلم کے اصحاب پاک کو دنیاوی ناجائز رغبت اور ہلاکت یعنی کفر و طغیان سے محفوظ رکھا ہے اور وہ حضرات امیری میں بھی فقیری کر گئے۔

انسان، ایک اجنبی مسافر:

حضرت سیدنا محمد مصطفیٰ صلی اللہ علیہ وآلہ وسلم نے حضرت عبداللہ بن عمر رضی اللہ تعالیٰ عنہما کو کندھوں سے پکڑ کر ارشاد فرمایا کہ:

كُنْ فِي الدُّنْيَا كَمَا نَكَ غَرِيبٌ أَوْ عَابِرٌ سَبِيلٍ وَعِدْ نَفْسَكَ فِي أَهْلِ الْقُبُورِ

..... اے ابن عمر! دنیا میں ایک اجنبی یا مسافر کی طرح ہو جا اور اپنے آپ کو قبر والوں میں شمار کر،

حضرت عبداللہ بن عمر رضی اللہ تعالیٰ عنہما اس نصیحت کے بعد اوروں کو بھی یہی تلقین کرتے رہے کہ:

إِذَا أَمْسَيْتَ فَلَا تَنْتَظِرِ الصَّبَاحَ وَإِذَا أَصْبَحْتَ فَلَا تَنْتَظِرِ الْمَسَاءَ وَخُذْ مِنْ

صِحَّتِكَ لِمَرَضِكَ وَمِنْ حَيَاتِكَ لِمَوْتِكَ اے انسان! جب تو شام کرے تو

صبح کی انتظار نہ کر اور جب صبح کرے تو شام کی انتظار نہ کر، اپنی صحت کی حالت میں اپنی بیماری کیلئے

عمل کر اور اپنی زندگی سے اپنی مورہ کے بعد کیلئے توشہ تیار کر۔

(صحیح البخاری، کتاب الرقاق، باب: قول النبی صلی اللہ علیہ وسلم (کن فی الدنیا

کانک غریب او عابر سبیل، ج: 5، ص: 2358، حدیث نمبر: 6053)

گویا کہ ہر صبح کو اپنی زندگی کا آخری دن اور ہر شام کو زندگی کی آخری شام شمار کر اور اپنی صحت

اور تندرستی کی حالت میں زیادہ سے زیادہ نیک اعمال کر اور زندگی سے آخرت کو سنوار لے۔

قرآن و سنت کی تصریحات سے دنیا کی حقیقت معلوم ہوتی ہے کہ دنیا فانی ہے اور اس کے

مقابلے میں آخرت باقی اور دائمی ہے اور دنیا کی زندگی ایک سفر ہے منزل نہیں، ایک پل ہے گھر

نہیں اور انسان اس زندگی میں مسافر ہے مقیم نہیں۔

حدیث شریف کے چند مطالب و مفاہیم:

محدثین کرام رحمہم اللہ تعالیٰ اجمعین نے اس حدیث شریف سے چند مطالب اور مفاہیم بیان

کیے ہیں جو مندرجہ ذیل ہیں:

☆.....: جو انسان اپنے اہل خانہ اور دوست احباب کے ساتھ اپنے شہر میں مقیم ہے اس کی نسبت مسافر کی طرح ہے جو اپنے گھر، اہل و عیال اور عزیز و اقارب سے دور ہے، اس کا اللہ تعالیٰ کی ذات کے ساتھ تعلق اور توکل زیادہ ہوتا ہے چونکہ اعتماد اور بھروسے کے ظاہری اسباب سے دور ہونے کی وجہ سے اس کا تمام تر بھروسہ ذات خداوندی پر ہوتا ہے اور اسی سے ہر مشکل و مصیبت میں چھٹکارے کی امید رکھتا ہے، اسی طرح انسان کو دنیا کی زندگی میں اللہ تعالیٰ کی ذات اقدس کے ساتھ تعلق گہرا اور مستحکم رکھنا چاہئے اور تمام حاجات و مشکلات میں حقیقی مددگار اور کارساز اسے جان کر ہمہ وقت اسی پر توکل اور بھروسہ رکھنا چاہئے۔

☆.....: انسان کو دنیا میں مسافر کے ساتھ اس لیے بھی تشبیہ دی گئی ہے کہ مسافر اپنے ساتھ سفر میں صرف ضرورت کی ہی چیز رکھتا ہے کیونکہ اگر وہ دوران سفر سارا مال و متاع بلا ضرورت اپنے ساتھ اٹھائے تو نہ اس کو اٹھا سکتا ہے اور نہ ہی بہ آسانی سفر طے کر سکتا ہے، اسی طرح بندہ مؤمن کو دنیا کی زندگی میں اتنا ہی مال و متاع حاصل کرنا چاہئے جو حقیقی منزل آخرت تک رسائی اور کامیابی کیلئے معاون ہو، اگر دینی غرض کے سوا بلا ضرورت مال و دولت کو جمع کرنے کی ہوس و حرص میں دولت کے انبار لگالے اور انہیں امور آخرت کی بہتری کیلئے صرف نہ کرے تو اسے آخرت میں دنیاوی نعمتوں اور تمام مال و اسباب کا حساب دینا ہوگا جو بہت ہی مشکل ہے، جیسا کہ اللہ تعالیٰ قرآن مجید میں ارشاد فرماتا ہے کہ:

ثُمَّ لَتُسْأَلُنَّ يَوْمَئِذٍ عَنِ النَّعِيمِ تمہیں قیامت کے دن نعمتوں کے بارے میں ضرور پوچھا جائے گا۔

(القرآن الکریم، سورۃ التکویر، سورت نمبر: 102، آیت نمبر: 8)

لہذا جس طرح سفر میں زیادہ سامان مسافر کیلئے تکلیف دہ ہوتا ہے اسی طرح مال و دولت کی کثرت بھی قیامت کے دن دقت کا باعث بنے گی، سوائے اس کے کہ رزق حلال کمایا اور اس سے حقوق اللہ اور حقوق العباد کی ادائیگی میں کوتاہی نہ کی ہو۔

☆.....: چونکہ مسافر دوران سفر راستے کو منزل نہیں بلکہ منزل تک پہنچنے کا وسیلہ سمجھتا ہے اور

ہدف اور غرض منزل ہوتی ہے راستہ نہیں ہوتا، اسی طرح انسان کو دنیا میں مسافر کی طرح رہنا چاہئے اور دنیا کو اپنا ہدف اور منزل نہیں سمجھنا چاہئے بلکہ اصل ٹھکانہ آخرت تک پہنچنے کا ذریعہ سمجھنا چاہئے۔

☆.....: جس طرح مسافر دوران سفر فکر مند رہتا ہے کہ میں نے اتنے کلو میٹر سفر طے کر لیا

اور منزل تک پہنچنے میں اتنے کلو میٹر باقی ہیں، اسی طرح انسان کو دنیا کی زندگی میں ہمیشہ یہ احساس دامن گیر رہنا چاہئے کہ میں نے زندگی کے اتنے ماہ و سال گزار دیئے ہیں اور چونکہ انسان موت کے مقرر وقت سے بے خبر ہے، اس لئے ہر لمحہ موت کی تیاری میں مصروف رہنا چاہئے۔

☆.....: جس طرح مسافر دوران سفر اسٹیشن سے گزرتے وقت ضرورت کی ہر وہ چیز لیتا

ہے جس سے سفر بہ آسانی طے پاتا ہے، اسی طرح دنیا کی زندگی میں انسان بھی صحبت صالحین اور مجالس علمائے ربانیین سے استفادہ کرتا ہے تاکہ دنیا کی زندگی بھی اچھی گزرے اور منزل پر بھی بہ آسانی پہنچنے میں کامیاب ہو سکے۔

☆.....: جیسے مسافر کو دوران سفر مختلف صعوبتوں اور مشکلات کا سامنا کرنا پڑتا ہے، جیسا

کہ حضرت ابو ہریرہ رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا کہ:

اَلسَّفَرُ قِطْعَةٌ مِنَ الْعَذَابِ سفر عذاب کا ہی ایک حصہ ہے۔

(صحیح البخاری، ابواب العمرة، باب: السفر قطعة من العذاب، ج: 2، ص:

639، حدیث نمبر: 1710)

اور دوران سفر مشکلات پہ صبر کے سوا کوئی بھی چارہ نہیں ہوگا، اسی طرح مومن کو دنیا کی زندگی میں وصول الی اللہ یعنی بارگاہ خداوندی تک پہنچنے کیلئے مختلف تکلیفوں اور مشکلات کا سامنا کرنا پڑتا ہے اور بندہ خدا ان مصائب و آلام میں صبر و استقامت کا پہاڑ بن کر اطاعت خدا اور اطاعت رسول صلی اللہ علیہ وآلہ وسلم پر کمر بستہ رہتا ہے اور اپنی منزل تک پہنچ جاتا ہے اور:

”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا“ کا یہی مفہوم ہے (اور جو ہمارے راستے میں

کوشش کرتے ہیں ہم ان کو صحیح راستے کی جانب راہنمائی کرتے ہیں)

(القرآن الکریم، سورة العنکبوت، سورت نمبر: 29، آیت نمبر: 69)

حضرت حافظ الحدیث رحمہ اللہ کے نزدیک مجاہدہ:

حضرت حافظ الحدیث رحمۃ اللہ علیہ نے زندگی بھر مجاہدہ کیا اور اپنے متعلقین کو مجاہدہ کی تلقین فرمائی اور فرمایا کرتے تھے کہ اعلیٰ حضرت میاں شیر محمد شرقپوری رحمۃ اللہ علیہ کے خلیفہ اعظم میرے شیخ کامل حضرت پیر سید نور الحسن شاہ صاحب بخاری کیلانی رحمۃ اللہ علیہ نے مجھے یہی مجاہدہ سکھایا ہے کہ:

ہر کہ کارش از برائے حق بود

کار او پیوستہ بارونق بود

ترجمہ: جس کا کام اللہ تعالیٰ کی رضا کیلئے ہوتا ہے اس کا کام ہمیشہ بارونق ہوتا ہے، لہذا کوئی کام مجاہدہ سے خالی نہ ہو۔

☆.....: جیسے جو آدمی اپنا گھر اور وطن کو چھوڑ کر غریب الوطنی کی زندگی بسر کرتا ہے اور لاکھوں روپے خرچ کر کے بیرون ملک جاتا ہے اور اگر عرصہ دراز کے بعد گھر واپس آئے اور اہل خانہ و دوست احباب بڑی امیدیں لگائے بیٹھے ہوں کہ وہ بہت کچھ کما کے واپس پلٹے گا لیکن اس کے برعکس اگر وہ خالی ہاتھ واپس آئے تو ندامت اور شرمندگی کے سوا اسے کچھ بھی میسر نہ ہوگا، اسی طرح انسان دنیا (دارالعمل) میں کچھ کمانے اور آخرت کیلئے توشہ تیار کرنے آیا ہے اگر دنیا سے نیک اعمال کمائے بغیر خالی ہاتھ واپس آخرت کو چلا جائے تو اسے بروز محشر شدید ندامت اور شرمندگی ہوگی، لہذا اس دنیا کی زندگی میں انسان کو اعمال صالحہ کا زور اہ تیار کرنے میں مصروف رہنا چاہئے تاکہ اللہ تعالیٰ کی بارگاہ میں شرمندہ نہ ہونا پڑے۔

انجمن جلالیہ رضویہ کا ہدف:

انجمن جلالیہ رضویہ پاکستان یہ ہدف رکھتی ہے کہ صوفیائے عظام اور اولیائے کرام رحمۃ اللہ علیہم اجمعین کی سیرت و کردار کو فروغ دے کر نفسانی خواہشات اور دنیاوی حرص کا خاتمہ کر دیا جائے کیونکہ جب تک دل دنیا کی محبت اور نفسانی خواہشات سے خالی نہیں ہوتا اللہ تعالیٰ کی محبت اور معرفت نصیب نہیں ہوتی۔

بزرگوں نے فرمایا ہے کہ انسان دنیا میں رہے لیکن دنیا اس میں نہ آئے۔

اولیائے کرام کے آستانوں اور خانقاہوں سے قال اللہ تعالیٰ اور قال الرسول صلی اللہ علیہ وآلہ وسلم کی صدائیں بلند رہیں اور لوگوں کو روحانی تربیت اور تزکیہ نفس کیلئے دنیا کی حرص و ہوس آسائشوں اور آلائشوں سے دور رکھا گیا۔

حضرت حافظ الحدیث رحمہ اللہ کا اپنے مریدین کو

نصیحت:

ہمارے رہبر و رہنما حضرت حافظ الحدیث علامہ پیر سید محمد جلال الدین شاہ صاحب مشہدی نور اللہ مرقدہ اپنے ارادتمندوں کو یہی فرمایا کرتے تھے کہ:

”دنیا کی شکایت نہ ہو، احوال دیدیہ درست رکھنے میں کوشاں رہیں، دنیا میں تو وقت پاس ہو ہی جاتا ہے، آخرت کی بہتری کی فکر کریں“ (مکتوب بنام: صوفی محمد نذیر احمد، بھلوال ضلع سرگودھا) اور مکتوب کے اختتام پر یہی وعظ و نصیحت آموز کلمات تحریر کرواتے تھے کہ:

اللہ بس، ماسوی اللہ ہوس، دنیا یوم چند، آخر کار با خداوند

مصنف کتاب ایک نظر میں

از: محمد رفاقت علی جلالی

رکے تو چاند، چلے تو ہواؤں جیسا ہے
وہ شخص دھوپ میں دیکھو تو چھاؤں جیسا ہے

وہ شخص کتنا خوش قسمت ہوتا ہے کہ اپنے اور بیگانے، دوست اور دشمن سب کو شش کے باوجود اس کی کوئی خامی نہ تلاش کر سکیں، جس سے وہ اسے نیچا دکھا سکیں، خامی تو ہر انسان میں کوئی نہ کوئی ہوتی ہے لیکن جو لوگ عظمت کے کردار کے ساتھ زندہ رہتے ہیں، ماتم معاملات میں دونوں رانے رکھتے ہیں، ہر مشکل وقت میں جرأت کا مظاہرہ کرتے ہیں، نہ جھکتے ہیں اور نہ بکتے ہیں، اصولوں کی پاسداری کرتے ہیں ایسے لوگ ہی دنیا میں سرخرو کامیاب ہوتے ہیں، ایسے لوگوں کے مخالفین ان سے خائف رہتے ہیں، ان کی جرأت و حق گوئی سے ڈرتے ہیں لیکن ان کی اصول پسندی کی وجہ سے ان کا احترام کرتے بھی نظر آتے ہیں، ایسی عزت و احترام کم لوگوں کو ہی نصیب ہوتی ہے، ایسے خوش نصیب حضرات کی لسٹ میں میرے مدروح کا نام بھی ہے۔

آج کے پرفتن دور میں یہود و نصاریٰ اور اسلامی لبادے میں دشمنان اسلام مختلف سازشوں اور حربوں سے اسلام اور بانی اسلام صلی اللہ علیہ و علیٰ آلہ وسلم کے خلاف طرح طرح کی مذموم اور گھٹیا حرکتیں کر رہے ہیں، ایسے میں ان علماء کی ضرورت اور بھی بڑھ جاتی ہے جو ایک طرف تو دین اسلام کے سچے مبلغ ہونے کے ساتھ ساتھ جذبہ حب الوطنی سے سرشار ہوں، جو قرآن و حدیث کا ادراک رکھنے کے ساتھ ساتھ عصری تعلیمات سے آراستہ ہو کر میدان عمل میں نکل کر جدت پسندوں کی آنکھوں میں آنکھیں ڈال کر دین اسلام اور وطن کی خاطر کسی قربانی سے دریغ نہ کریں، ایسے ہی لوگوں میں استاذ العلماء، مفکر اسلام، عظیم مذہبی اسکالر، آبخار علم و حکمت حضرت علامہ مولانا پروفیسر ڈاکٹر محمد ظفر اقبال جلالی صاحب کا بھی شمار ہوتا ہے اگر میں یوں اس کا نقشہ پیش کروں تو بیجا نہ ہوگا کہ اگر حب الوطنی کو ایمان میں، راست بازی کو کردار میں، حق گوئی کو بے باکی میں، جرأت کو اظہار میں، مروت کو اخلاق میں اور استقامت کو نظریات میں مدغم کر دیا جائے تو پھر خانہ ذہن میں دین محمدی کے اس عظیم مجاہد کا نام ابھرتا ہے جسے دنیا ”آبخار علم و حکمت“ کے لقب سے یاد کرتی ہے۔

قبل ڈاکٹر صاحب نے قرآن و حدیث اور فقہی مسائل کا گہرا ادراک رکھنے کے ساتھ ساتھ ڈاکٹریٹ کی ڈگری بھی حاصل کر رکھی ہے آپ عہد حاضر میں ایک منفرد بلند مرتبہ و مقام کے حامل قلم نویس، محنتی اور با کردار شخصیت کے مالک ہیں، جن کو اللہ تعالیٰ نے بیک وقت بے پناہ صلاحیتوں اور خوبیوں سے نوازا رکھا ہے، اگر آپ تقریر کے لیے منبر پر، اوہ افروز ہوتے ہیں تو آپ عالمانہ اور محققانہ انداز میں سے اہل ایمان کی دینی اور فکری آبیاری کرتے ہیں اور آپ کو مسجد تدریس پر دیکھیں تو تشنگان علم و حکمت آپ کی مسند کی طرف جھوم جھوم اپنی پیاس کو بجھاتے نظر آئیں گے، تحریر کے میدان میں آپ کی اردو و عربی آہ و مضامین اپنی مثال آپ ہیں، آپ ایک سنجیدہ قلم کار کے ساتھ ساتھ غیر جانب دار محقق، منصف مزاج، دور دہل رکھنے والے مبلغ اور مدافع ہیں۔ بقول شاعر:

علم و دانش پر ہے یوں اس کا وجود
جس طرح ہو چاند جلوہ گر اندھیری رات میں

زہد و تقویٰ اور ذوق عبادت انہیں اپنے دور کے عظیم صوفی بزرگ، عالم اسلام کے ممتاز روحانی پیشوا، استاذ العلماء، قیوم زماں، قبلہ حضرت علامہ الحاج پیر سید محمد مظہر قیوم شاہ صاحب مشہدی حضرت ثانی صاحب رحمۃ اللہ علیہ، سجادہ نشین اول درگاہ مقدسہ مکتب شریف کی محبت و بیعت اور خدمت اقدس میں رہنے سے نصیب ہوا۔ آپ کو اعزاز حاصل ہے کہ آپ اپنے کثیر دینی و ملی مصروفیات کے باوجود

فارغ التحصیل ہونے کے بعد کریمائے لیکر دورہ حدیث شریف تک تدریس فرمائی ہے اور آپ اب بھی دورہ حدیث شریف کی تدریس کے ساتھ ساتھ ہمدونیت دین اسلام کی سر بلندی کے لیے کوشاں رہتے ہیں یہی وجہ ہے کہ کہیں ٹی۔ وی چینلز پر نام نہاد روشن خیالی اور لادینیت کے خواب دیکھنے والوں کو خبردار کرتے دکھائی دیتے ہیں، منبر و محراب کی جلوہ گری آسان بات ہے مگر وقت کے فرعونوں اور مغربی سوچ رکھنے والے درندہ صفت انسانوں کی آنکھوں میں آنکھیں ڈال کر بات کرنا اور بڑے بڑے عہدوں کو پاؤں کی ٹوک پر ٹھکرادینا آسان کام نہیں، یہ مرتبان لوگوں کو ہی نصیب ہوتا ہے جو اپنے کردار میں غلطی ہوتے ہیں۔

ایں سعادت بزورِ بازو نیست

یاد رہے کہ کسی بھی قوم کا اصل اثاثہ، اصل ورثہ زرنگار محلات نہیں ہوتے کیونکہ وہ کھنڈرات بن جاتے ہیں، صاحب تخت و تاج نہیں ہوتے کیونکہ تختوں کا تختہ ہو جاتا ہے، بلکہ قوم و ملت کا اصل اثاثہ، اصل ورثہ ملت کے وہ افراد ہوتے ہیں جو ظلم و جبر اور جمود کے موسم میں سچ کے علم بردار ہوتے ہیں، حق کے پرستار ہوتے ہیں، قبلہ ڈاکٹر صاحب کی پوری زندگی حکمرانوں کے خلاف جہاد کرنے، کلمہ حق بلند کرنے اور اتباع رسول ﷺ کا نمونہ پیش کر کے اس کی دعوت دینے میں گزر رہی ہے، ناموس رسالت ﷺ کا مسئلہ آتا ہے تو آپ اس دن ٹی۔ وی چینلز اور اخباری فورمز پر اس بات کو بار بار دہراتے ہیں کہ حکمرانوں! ہوش کے ناخن لو اور ناموس رسالت ﷺ کو ایمان اور غیرت کا حصہ سمجھو اور اگر ناموس رسالت ﷺ کا تحفظ کرنا جرم ہے تو ہم اس جرم کو بار بار کریں گے۔

قبلہ ڈاکٹر صاحب ایک طرف تو ناموس رسالت ﷺ پر سمجھوتہ کرنے والوں پر بدق بن کر گرتے ہیں اور دوسری طرف اس مرد مجاہد نے ملک میں موجود اسلام اور نظریہ پاکستان کے خدایوں کے خلاف علم بلند کر رکھا ہے۔ آپ نے نہ صرف تقریر و تحریر اور تدریس و تبلیغ پر اکتفا کیا بلکہ آپ نے علماء و فضلاء کی ایسی جماعتیں بھی تیار کی جو ہر معاملے میں ہر اول دستے کا کردار نبھانے کے ساتھ ساتھ اپنے ہر دل عزیز و غلطی استاذ گرامی کو سلام عقیدت پیش کرتی ہوئی حصول منزل کے لیے کسی بھی قربانی سے دریغ نہیں کرتی۔ ایک طرف شرعی بورڈ پاکستان کے اجلاس میں علماء و طلباء کو فتویٰ نویسی کے لیے تیار کرتے ہیں دوسری طرف نظام المساجد کونسل کے تحت مساجد کے قیام اور آباد کاری کیلئے اراکین کی سرپرستی کرتے دکھائی دیتے ہیں، وہ پاک سرزمین پر نظام مصطفیٰ ﷺ کے نفاذ، تعلیم قرآن و سنت کی ترویج و اشاعت اور اتحاد اہلسنت کے خواب کوثر مندہ تعبیر کرنے اور اصلاح معاشرہ اور دینی مدارس و جامعات کے قیام اور شامہ اہل تقیسی ماحول قائم کرنے اور مساجد کے قیام، تحفظ اور آباد کاری کیلئے سرگرم عمل ہیں، آپ کی ہمہ جہت صفات کو دیکھتے ہوئے بے زبان شاعر بھی کہا جاسکتا ہے:

ہو حلقہ یارباں تو برشم کی طرح نرم
رزم حق و باطل ہو تو فولاد ہے مومن

ذیل میں مختصر طور پر استاذی اسکیم قبلہ ڈاکٹر صاحب کے کارہائے نمایاں پیش کیے جا رہے ہیں۔ چند صفحات پر آپ کے کارناموں کا احاطہ کرنا بس کی بات نہیں کیونکہ:

سینہ چاہے اس بحر یکساں کیلئے

نسام و پیدائش: محمد ظفر اقبال جلالی ولد حافظ جان محمد کی ولادت 10 نومبر 1979ء کو نین رائی گھا تحصیل ضلع منڈی بہاؤالدین (پنجاب) میں ایک باکردار اور مذہبی گھرانے میں ہوئی۔

ابتدائی تعلیم: آپ نے قرآن پاک ناظرہ، پہلے تین پارے اور چند سورتمیں اپنے والد گرامی سے حفظ کیں اور اپنے گاؤں کے سکول سے مڈل بھی پاس کیا۔

حفظ قرآن کریم: دینی تعلیم کیلئے عصر حاضر کی عظیم درسگاہ جامعہ محمدیہ نوریہ رضویہ مہکمہ شریف میں حفظ قرآن کریم کی سعادت قاری نذیر احمد جلالی صاحب سے نصیب ہوئی۔

درس نظامی کی تعلیم: تکمیل حفظ قرآن کے بعد آپ نے اسی جامعہ میں درس نظامی کے لیے داخلہ لیا، درس نظامی کی تعلیم کے ساتھ ساتھ آپ اپنے مرشد گرامی کے فیض و برکات سے بھی مستفیض ہوتے رہے۔ حضرت ثانی صاحب جب نماز فجر کے لیے طلباء کو اٹھاتے تو بیدار ہوتے ہی پہلی نظر اپنے مرشد کمال کے حسین چہرے پر پڑتی، یہ حضرت ثانی صاحب کی خاص نگاہ تھی کہ آپ نے دورہ حدیث شریف سمیت درس نظامی کے جملہ امتحانات میں تنظیم المدارس اہلسنت پاکستان کے تحت ثانویہ عامہ، خاصہ، عالیہ اور عالیہ میں امتیازی نمبروں سے کامیابی حاصل کی۔ ایسا کیوں نہ ہوتا؟ کیونکہ

نگاہِ مردِ مؤمن سے بدل جاتی ہیں تقدیریں

عصری اعلیٰ تعلیم: آپ نے راولپنڈی بورڈ سے میٹرک اور انٹرمیڈیٹ کے ساتھ ساتھ فاضل عربی کا امتحان بھی پاس کیا جبکہ بی۔ اے علامہ اقبال اوپن یونیورسٹی اسلام آباد سے کیا۔ اس کے بعد انٹرنیشنل اسلامک یونیورسٹی اسلام آباد میں ایم۔ فل "الشرف الشفاة العربية فی المدائح النبویة الاردیة للشیخ احمد رضا خان" کے عنوان سے رجسٹرڈ کروایا، جس کا تقریری امتحان دسمبر 2003ء کو ہوا، جس میں آپ نے A گریڈ سے کامیابی حاصل کی اور اس پر ایم۔ فل مقالے کی شاندار کامیابی کو سراہتے ہوئے ادارہ تحقیقات امام احمد رضا انٹرنیشنل کراچی نے سلور جوہلی کے موقع ہوائی جہاز کا ٹکٹ پیش کیا اور حوصلہ افزائی کرتے ہوئے میڈل اور ایوارڈ پیش کیا، اور انٹرنیشنل اسلامک یونیورسٹی اسلام میں ہی جامعہ ازہر مصر سے آئے ہوئے عرب فاضل اساتذہ کرام اور ماہرین عربی زبان و ادب سے آپ کو استفادہ کرنے کا موقع ملا، اس کے بعد پی۔ ایچ۔ ڈی کا تحقیقی کام دی یونیورسٹی آف فیصل آباد میں سرانجام دیا۔ جس میں آپ نے اعلیٰ حضرت مجددین و ملت الشاہ امام احمد رضا خان بریلوی کے اشعار پر مبنی "انثر القرآن والسنة فی شعر الامام احمد رضا خان دراستہ تحلیلیہ و نقدیہ لشعرہ الاروی والعربی والفارسی" کے عنوان سے مقالہ تحریر فرمایا۔ اس مرحلے میں بھی آپ نے اپنی سابقہ روایات کو برقرار رکھتے ہوئے اے گریڈ سے کامیابی حاصل کی اور دی یونیورسٹی آف فیصل آباد کے پہلے شوڈنٹ بنے جس نے ڈاکٹریٹ کی ڈگری حاصل کی، آپ کی اعلیٰ کارکردگی کو سراہتے ہوئے یونیورسٹی کی طرف سے ایک لاکھ روپے انعام کا اعلان کیا۔ آپ نے پی۔ ایچ۔ ڈی عربی زبان کے ممتاز ماہر تعلیم پروفیسر ڈاکٹر ظہور احمد اظہر صاحب کی مگرانی میں مکمل کی۔ اس مقالہ کی بقاعدہ تقریب رونمائی 24 جنوری 2012ء سالانہ مجددین کانفرنس پر ہالینڈے ان میلوڈی اسلام آباد ہوٹل میں جانشین حافظ الحدیث صاحبزادہ میر سید نوید الحسن شاہ صاحب مشہدی کے دست مبارک سے ہوئی۔

زیارت حرمین شریفین: آپ کو پہلی مرتبہ اپنے والد گرامی کی معیت میں اور دوسری مرتبہ والدہ صاحبہ کے ساتھ عمرہ شریف جبکہ تیسری مرتبہ حج بیت اللہ کیلئے حرمین شریفین کی حاضری نصیب ہوئی۔

مناصب اور کارہائے نمایاں: پروفیسر ڈاکٹر محمد ظفر اقبال جلالی صاحب کی ملک قوم کو دی جانے والی خدمات کسی تعارف کی محتاج نہیں آپ کا ذاتی کردار ایک مکمل کتاب کی مانند ہے، ذیل میں چند مناصب اور کارہائے نمایاں کو ذکر کیا جاتا ہے:

خطیب: مرکزی جامع مسجد نور مدینہ 8/4-1 میں خطابت کے فرائض سرانجام دے رہے ہیں۔

پرنسپل جامعہ اسلام آباد: جامعہ غوثیہ رضویہ آئی ایٹ فور (جامعہ اسلام آباد) میں پرنسپل کی ذمہ داریوں کو انتہائی لگن، محنت، خلوص اور احسن طریقے سے سرانجام دے رہے ہیں۔ آپ کی سرپرستی میں 30 دینی مدارس قرآن و سنت کی تعلیم عام کرنے

کے لئے قائم ہو چکے ہیں اور جن میں دینی تعلیم کے شعبہ جات کے ساتھ تین سالہ "درس نظامی شام کلاسز" بھی جاری و ساری ہیں۔

شیخ الحدیث جامعہ اسلام آباد: جامعہ اسلام آباد میں دورہ حدیث شریف کے طلباء کو صحیح بخاری شریف، صحیح

مسلم شریف، جامع ترمذی شریف، شرح معانی الآثار، مشکوٰۃ شریف کے اسباق پڑھا رہے ہیں۔

مفتی جامعہ اسلام آباد: شری بورڈ پاکستان کے تحت اسلام آباد میں قائم دارالافتاء سینٹرز کے ذریعے ملک اور

بیرون ملک سے آنے والے فتاویٰ کی اہم ذمہ داری بھی حسن و خوبی سے نبھا رہے ہیں۔

اسسٹنٹ پروفیسر: جامعہ اسلام آباد میں فرسٹ ٹائم جبکہ سیکنڈ ٹائم اسلام آباد کالج فار بوائز G-6/3 میں آپ

18 گریڈ میں بطور اسٹنٹ پروفیسر تدریسی فرائض سرانجام دیتے ہیں۔

درس قرآن: مرکزی جامع مسجد نور مدینہ، 8/4 اسلام آباد میں بعد از نماز عشاء درس قرآن شریف دیتے ہیں۔

درس حدیث شریف: مرکزی جامع مسجد نور مدینہ آئی ایٹ فور اسلام آباد میں بعد از نماز فجر درس حدیث شریف سے دن کا

آغاز کرتے ہیں۔

امیر تحفظ ناموس رسالت ﷺ محاذ: توہین رسالت پر مبنی خاکوں، توہین آمیز فلم اور گستاخانہ کلچر کی بیخ

کٹی کیلئے آپ کی قیادت میں تمام شعبہ حیات سے تعلق رکھنے والے غلامان رسول ﷺ کا مشترکہ پلیٹ فارم "تحفظ ناموس رسالت محاذ"

قائم ہوا جس کے تحت ناموس رسالت ﷺ کے تحفظ کیلئے آپ بمع اپنے تلامذہ و متعلقین کسی قربانی سے دریغ نہیں کرتے۔

سربراہ شرعی بورڈ پاکستان: شری بورڈ پاکستان کے سربراہ کی حیثیت سے علمائے کرام اور منتہی طلباء کو فتویٰ

نویسی کی تربیت اور پیش آمدہ مسائل میں ملک و قوم کی رہنمائی کرتے ہیں اور تخصص فی اللہ (مفتی کورس) کا شوقیٹ جاری کرتے ہیں۔

بانی نظام المساجد کونسل پاکستان: آپ نے نظام المساجد کونسل کا قیام عمل میں لا کر مساجد کے قیام،

تحفظ اور آباد کاری کیلئے اہل اسلام کو ایک منظم نیٹ ورک مہیا کیا جس کے تحت تقریباً 70 مساجد آباد ہو چکی ہیں۔

سرپرست اعلیٰ I.S.F: طلباء کی خوابیدہ صلاحیتوں کو اجاگر کرنے کیلئے طلباء تنظیم "اسلامک سٹوڈنٹس فیڈریشن

(I.S.F)" کے مہدی داران کی راہنمائی کرتے ہیں۔

چینرمین اسلام آباد علماء کونسل انٹرنیشنل: آپ کی زیر سرپرستی جامعہ اسلام آباد کے فارغ

التحصیل علماء، فضلاء اور جامعہ سے وابستہ علماء کی بین الاقوامی تنظیم "اسلام آباد علماء کونسل انٹرنیشنل" ملک اور بیرون ملک میں نظام مصطلحی

مذہب کے نفاذ، مقام مصطلحی کے تحفظ، علوم و معارف قرآن و سنت کی ترویج و اشاعت، اتحاد اہلسنت اور اصلاح معاشرہ کیلئے مجاہدانہ

کردار ادا کر رہی ہے۔

مدیر اعلیٰ مجلہ مدینۃ العلم: فروغ علم اور طلباء کی تحقیقی صلاحیتوں کو جلا بخشنے کے لئے آپ کی ادارت میں

مجلہ "مدینۃ العلم" شائع ہو رہی ہے۔

مرکزی جنرل سیکرٹری انجمن جلالیہ رضویہ پاکستان: درگاہ مقدرہ بھکھی شریف کی تبلیغی،

روحانی اور اصلاحی تحریک "انجمن جلالیہ رضویہ پاکستان" کے مرکزی جنرل سیکرٹری کی حیثیت سے مختلف خدمات سرانجام دے رہے ہیں۔

مدیر مسئول ماہنامہ جلالیہ بھکھی شریف: درگاہ مقدرہ بھکھی شریف کا ترجمان، نقد و تصوف کا

نقیب "ماہنامہ جلالیہ بھکھی شریف" کے آپ مدیر مسئول ہیں اور اسی ماہنامہ کے سلسلہ "عرفان الحدیث" کے ناشر بھی ہیں۔

ماخذ و مراجع

القرآن الکریم.

کتاب التفسیر:

روح البیان (تفسیر حق): الامام اسماعیل حق بن مصطفیٰ الحنفی، ط: دار احیاء التراث العربی.
مفاتیح الغیب: الامام فخر الدین ابو عبد اللہ محمد بن عمر بن الحسن التیمی الرازی، ط: دار احیاء
التراث العربی، بیروت، سنة الطبعة: 1420ھ.

کتاب الحدیث:

الأدب المفرد: الامام ابو عبد اللہ محمد بن اسماعیل البخاری، ط: دار الحدیث، القاهرة، سنة
الطبعة: 1426ھ.

جامع الترمذی: الامام ابو عیسیٰ محمد بن عیسیٰ الترمذی، ط: دار الاحیاء التراث العربی، بیروت.
ریاض الصالحین: الامام ابو زکریا یحییٰ بن شرف النووی الدمشقی، ط: قدیمی کتب خانہ،
کراتشی، سنة الطبعة: 1409ھ.

سنن ابن ماجہ: الامام ابو عبد اللہ محمد بن یزید القزوی، ط: دار الفکر، بیروت.

سنن ابی داؤد: الامام ابو داؤد سلیمان بن اشعث السجستانی، ط: دار الکتب العربی، بیروت.

السنن الکبری: الامام ابو بکر أحمد بن الحسن بن علی بن موسیٰ الخراسانی البیهقی، ط: دار
الکتب العلمیة، بیروت، سنة الطبعة: 1424ھ.

سنن النسائی الکبری: الامام ابو عبد الرحمن أحمد بن شعیب النسائی، ط: دار الکتب العلمیة،
بیروت، سنة الطبعة: 1411ھ.

شعب الایمان: الامام ابو بکر أحمد بن الحسن البیهقی، ط: دار الکتب العلمیة، بیروت، سنة
الطبعة: 1410ھ.

صحیح ابن حبان: الامام ابو حاتم محمد بن حبان بن أحمد التیمی، ط: مؤسسة الرسالة، بیروت،
سنة الطبعة: 1414ھ.

صحیح البخاری: الامام ابو عبد اللہ محمد بن اسماعیل البخاری، ط: دار ابن کثیر، الیمامة بیروت،
سنة الطبعة: 1407ھ.

صحیح المسلم: الامام ابو الحسن مسلم بن الحجاج بن مسلم القشیری النیشابوری، ط: دار
الجنب بیروت.

کنز العمال فی سنن الأقوال و الأفعال: الامام علاء الدین علی بن حسام الدین المتقی الہندی

- البرهان فوری، ط: مؤسسة الرسالة، سنة الطبعة: 1401ھ.
- مجمع الزوائد و منبع الفوائد: الامام نور الدين علي بن أبي بكر الهيثمي، ط: دار الفكر، بيروت، سنة الطبعة: 1412ھ.
- مرآة المناجیح شرح مشکاة المصابیح: حکيم الأمة المفتی محمد أحمد یار خان النعیمی، ط: ضیاء القرآن بلی کیشنرز، لاهور.
- المستدرک علی الصحیحین: الامام أبو عبد الله محمد بن عبد الله الحاكم النيسابوري، ط: دار الكتب العلمية، بيروت، سنة الطبعة: 1411ھ.
- مسند أبي يعلى الموصلي: أبو يعلى أحمد بن علي بن المثنى الموصلي التميمي، ط: دار المأمون للتراث، دمشق، سنة الطبعة: 1404ھ.
- مسند امام أحمد بن حنبل: الامام أبو عبد الله أحمد بن حنبل الشيباني، ط: مؤسسة قرطبة، القاهرة.
- مسند الشهاب: الامام أبو عبد الله محمد بن سلامة بن جعفر القضاعي، ط: مؤسسة الرسالة، بيروت، سنة الطبعة: 1407ھ.
- مشكلة المصابیح: الامام محمد بن عبد الله الخطيب التبريزي، ط: المكتب الاسلامي، بيروت، سنة الطبعة: 1405ھ.
- المعجم الأوسط: أبو القاسم سليمان بن أحمد بن أيوب الطبراني، ط: دار الحرمين، القاهرة، سنة الطبعة: 1415ھ.
- المعجم الصغير: أبو القاسم سليمان بن أحمد بن أيوب الطبراني، ط: المكتب الاسلامي، دار عمار، بيروت، سنة الطبعة: 1405ھ.
- المعجم الكبير: أبو القاسم سليمان بن أحمد بن أيوب الطبراني، ط: مكتبة العلوم والحكم، الموصل، سنة الطبعة: 1404ھ.

کتاب التصوف:

- احياء علوم الدين: الامام أبو حامد محمد بن محمد الغزالي، ط: دار المعرفة، بيروت.
- ذم الهوى: أبو الفرج عبد الرحمن بن أبي الحسن الجوزي، ط: كتب العلمية، بيروت.
- الزواجر عن الخراف الكبائر: الامام أبو العباس شهاب الدين أحمد بن محمد بن علي بن حجر الهيتمي الأنصاري، ط: دار الفكر، بيروت، سنة الطبعة: 1407ھ.
- الزهد و يليه الرقائق: الامام أبو عبد الله عبد الله بن المبارك المرزوي، ط: دار الكتب العلمية، بيروت.

الصمت و آداب اللسان: الامام ابو بكر عبد الله بن محمد بن عبيد الدنيا، ط: دار الكتاب العربي، بيروت، سنة الطبعة: 1410 هـ.

مدارج السالكين بين منازل اياك نعبد و اياك نستعين: ابو عبد الله محمد بن ابي بكر ايوب الزرعي، ط: دار الكتب العربي، بيروت، سنة الطبعة: 1393 هـ.

مكارم الاخلاق: ابو بكر عبد الله بن محمد القرشي، ط: مكتبة القرآن، القاهرة، سنة الطبعة: 1411 هـ.

كتب الادب:

روضة العقلاء و نزهة الفضلاء: ابو حاتم محمد بن حبان البستي، ط: دار الكتب العلمية، بيروت، سنة الطبعة: 1397 هـ.

معجم السفر: ابو طاهر احمد بن محمد السلفي، ط: المكتبة التجارية، مكة المكرمة.

اعلان

حضرت ثانی سرکارِ قیومِ زماں استاذ العلماء

پیر سید محمد مظہر قیوم شاہ مشہدی رحمۃ اللہ علیہ

عمر

کا
سالانہ

زیر سرپرستی

جلو گوشہ قیوم زماں استاذ العلماء
پیر طریقت قاسم فیضان سرہند و بریلی
پیر سید مفتی
محمد نوید الحسن مشہدی
بناؤ و نشیں درگاہ مقدسہ بھکھی شریف

ہر سال 21 اگست صبح 9 بجے تا نماز ظہر

درگاہ مقدسہ جلالیہ بھکھی شریف

ضلع منڈی بہاؤ الدین میں منعقد ہوتا ہے

اعلان

غوثِ زمان، حضرت حافظ الحدیث والقرآن، مفتی اعظم پاکستان

حضرت سید محمد جلال الدین مشہدی

حضرت اعلیٰ درگاہِ مقدسہ جلالیہ بھکھی شریف

عمر کا سالانہ

زیر سرپرستی

ہمیشہ ماہِ نومبر کی 17, 18

تاریخ کو ہوا کرے گا

سترہ تاریخ کو شروع

اور اٹھارہ تاریخ کو ختم شریف ہوگا۔ (ان شاء اللہ)

جگر گوشہ قومِ زمانِ استاذ العلماء
پیر طریقت قاسم فیضان سرہند ویرانی
سید مفتی
محمد نوید الحسن مشہدی
جاہِ نشین درگاہِ مقدسہ بھکھی شریف

فقہ و تصوف کا نقیب

ماہنامہ

جلالیہ

زیاداریت

پیرا وہ سچا نون یوں یوں یوں، مشہدی

خود بھی پڑھیں اور اپنے دوستوں کو بھی پڑھائیں

انجمن جلالیہ رضویہ پاکستان

فتاویٰ محکمہ شریف

از قلم

پیر محمد جلال الدین مشہدی
 محدث اہل بیت و صاحب کتب علمی

مکتبہ

پیشینہ مکتبہ دارالافتاء دارالحدیث
 حضرت علامہ پیر محمد زکریا صاحب
 دارالافتاء دارالحدیث دارالحدیث
 جامعہ اسلامیہ دارالحدیث











مفتی اعظم دارالافتاء دارالحدیث
 حضرت علامہ پیر محمد زکریا صاحب

ناشر
 دارالافتاء دارالحدیث

جلالیہ پبلیکیشنز

کی دیگر کتب



جلالیہ پبلیکیشنز

درگاہِ مقدسہ نقشبندیہ قادریہ جلالیہ بحکمی شریف

0333-4217708, 0300-5546640